

مؤتمري ئىبادىتى

ئەمرو خالىد

بِسْمِ اللّٰهِ الرَّحْمٰنِ الرَّحِیْمِ

مۇقەددىمە

پۈتۈن ھەمدۇ - سانا اللەقا مەنسۇپتۇر، اللەقا ھەمدە ئېيتىمىز، اللەتن ياردەم، ھىدايەت ۋە مەغپىرەت سورايمىز. اللەقا سېغىنىپ نەپسىمىزنىڭ شەرىدىن، ئەمىلىمىزنىڭ يامانلىقىدىن پاناھ تىلەيمىز. اللە ھىدايەت قىلغان ئادەم - توغرا يولغا ئېرىشكەن ئادەمدۇر، اللە كىمنى ھەقتىن يىراقلاشتۇرۇۋەتسە، سىز ئۇنىڭ ئۈچۈن ھەرگىز ئىگە بولغۇچى ۋە توغرا يولغا باشلىغۇچىنى تاپالمايسىز.

مەن سىلەرگە « مۆمىنلەرنىڭ ئىبادىتى » ناملىق تۇنجى كىتابىمنى تەقدىم قىلماقتىمەن.

بۇكىتاپنىڭ كىتاپ بولۇپ چىقىشى: بۇكىتاپنىڭ تېكىستى ئەسلىدە مېنىڭ قاھىرەدىكى شەيخ مەھمۇد خەلىل ئەلھەسرى مەسجىدىدە سۆزلىگەن لېكسىيەلىرىمنىڭ توپلامى ئىدى. شۇنداقلا بۇ مېنىڭ مەسجىدلەردە سۆزلىگەن تۇنجى لېكسىيەلىرىم ئىدى، شىرىكتىن خالى، يەككە - يىگانە اللە تەئەلانىڭ پەزلى - مەرھەمىتى بىلەن مۇسۇلمان ياشلار بۇ نوتۇقلىرىمغا ئالاھىدە ئەھمىيەت بەردى. بۇ لېكسىيەلەرنى سۆزلىشىمىدىكى ئاساسلىق نشان مۇنداق ئىدى: مېنىڭ ھىس قىلىشىمچە، ئىبادەت مۇسۇلمانلار ھاياتىدا، بولۇپمۇ ياشلارنىڭ ھاياتىدا بىر تۈرلۈك مەنىۋى يۈك بولۇپ قېلىپ، ئۇلار بۇ ئىبادەتلەرنى خۇددى قىلمىسا بولمايدىغان مەجبۇرىيەتلەرنى ئادا قىلىۋاتقاندا، ياكى بولمىسا بۇ ئىبادەتلەرنىڭ مۇسۇلمانلارغا بېرىدىغان ھوزۇر - ھالاۋىتىنى، اللە تەئەلانىڭ بۇ ئىبادەتلەرگە بېرىدىغان ئەجىر - مۇكاپاتىنى بىلمەي، پەقەت اللەنىڭ ئازابىدىن قورقۇپلا ئادا قىلىۋاتقاندا ئىدى. مۇسۇلمانلار بۇ نوقتىنى تونۇپ يەتكەن بولسا، بۇ، ئۇلارنىڭ ئىبادەتلەرنى اللەنى رازى قىلىدىغان، شۇ ئىبادەتلەردىن ھوزۇر ھىس قىلالايدىغان ھالەتتە ئادا قىلىشىغا تۈرتكە بولغان بولاتتى. مەن يەنە

شۇنى ھىس قىلدىمكى، بۇنداق بولشىدىكى ئەيب ئادەملەرنىڭ دىلىنىڭ قېتىپ كەتكەنلىگىدە، ياكى اللە تەئەلا تەرەپكە يۈزلىنىشنىڭ ئېغىر كەلگەنلىكىدە ئەمەس، بەلكى ئەيب بىر تەرەپتىن ئۇلارنىڭ بۇئىبادەتلەرنىڭ پەزىلىتى ۋە ئەجىر- مۇكاپاتىنى ئۈمىد قىلمىغانلىقتىن بولسا، يەنە بىر سەۋەپ بۇئىبادەتلەرنىڭ ئومۇمى رەۋىشتە ئۇلارنىڭ روھىنى يۈكسەلدۈرۈپ، خاتىرجەملىك بېغىشلىيالايدىغانلىقى ۋە بەخت- سائادەتكە ئېرىشتۈرۈشتىكى رولىنى بىلەلمىگەنلىكىدىن ئىدى.

مەن ئۆز- ئۆزۈمگە دەيتتىم: ئەگەر بىز ئىبادەت دىگەن بۇ چۈشەنچى ۋە ئۇنىڭ ئەجىر مۇكاپاتىنى پەيغەمبەر ئەلەيھىسسالام تۇنجى ئەۋلات مۇسۇلمانلارغا بايان قىلىپ بەرگەندەك، چۈشۈنۈشلۈك قىلىپ تونۇشتۇرالىغان بولساق، مۇسۇلمانلار بولۇپمۇ ياشلار شەك- شۈبھىسىز بۇئىبادەتلەرگە يۈزلىنەلەيتتى. اللە تەئەلاغا ھەمدە- سانالار بولسۇنكى ئەمەلىيەت ئويلىغىنىمدەك بولدى، مەن بۇ بىر يۈرۈش نۇتۇقلارنى سۆزلەشنى باشلا- باشلىمايلا ھەر قېتىملىق سۆزلەنگەن ئىبادەت تۈرىگە نىسبەتەن چوڭ تەسىرنىڭ بولۇۋاتقانلىقىنى ھىس قىلدىم. نەتىجىدە ھەرقېتىملىق لىكسىيە ئاخىرلاشقاندا سۆزلەنگەن ئىبادەتنى كېيىنكى قېتىم ئۇچراشقۇچە ئۆزىمىزدە ئەمەلىيلەشتۈرىدىغان ھەپتىلىك تاپشۇرۇق قىلىپ كىلىشىۋالىدىغان بولدۇق.

ياخشىلىقنىڭ ھەممىمىزگە ئورتاق بولشى ئۈچۈن، اللە بىزنى مەزكۇر لىكسىيەلەرنى كىتاپچە قىلىپ، بارلىق ئۈممەتنىڭ كۆرۈپ پايدىلىنىشىغا مۇۋەپپەقىيەت قىلدى. اللە تەئەلانىڭ بۇ ئازغىنە تىرىشچانلىقىمىزغا ئەجىر بېرىشنى ۋە ئۇنىڭ بىزلەرگە ئىبادەتلىرىمىزدە ئىخلاسمەن بولۇشقا، ئەمەللىرىمىزنىڭ مەقبۇل بولۇشىغا تۈرتكە بولۇشىنى ئۈمىد قىلىمىز.

بۇرادىرىڭلار:

ئەمرۇ خالىد

ھىجرىيە: 1422 - يىلى، شەۋۋالنىڭ 2 - كۈنى.

بىرىنچى لېكسىيە:

نامازنىڭ پەزىلىتى

سالات كەلىمىسىنىڭ مەنىسى نېمە؟ بۇ كەلىمە ئۈچ خىل مەنىگە ئىگە: 1- مۇناسىۋەت، 2- دۇئا: بۇھەقتە اللە تەئەلا مۇنداق دېگەن: «ھەقىقەتەن اللە ۋە اللەنىڭ پەرىشتىلىرى بۇپەيغەمبەر (مۇھەممەد ئەلەيھىسسالام) گە دۇئا قىلىدۇ» (سۇرە ئەھزاب، 56- ئايەت). 3- رەھمەت: بۇمەنا اللە تەئەلانىڭ تۆۋەندىكى سۆزىدە ئىپادىلىنىدۇ: «اللە سىلەرنى قاراڭغۇلۇقتىن نۇرغا (يەنى گۇمراھلىقتىن ھىدايەتكە) چىقىرىش ئۈچۈن، سىلەرگە رەھمەت قىلىپ تۇرىدۇ، ئۇنىڭ پەرىشتىلىرى سىلەرگە مەغپىرەت تەلەپ قىلىپ تۇرىدۇ، اللە مۆمىنلەرگە ناھايىتى مېھرىباندۇر» (سۇرە ئەھزاب، 43- ئايەت).

ئەپسۇسكى، نامازمەيلى ئۇنىڭ ۋاقتى ۋە تەئىدىل - ئەركان بىلەن ئاداقلىنىشى جەھەتتىن بولسۇن ياكى شەرىئى جەھەتتىن سەۋەپسىزلا نامازلارنى جەملەپ ئوقۇش ۋە ياكى ئۆز ۋاقتىدىن كىچىكتۈرۈپ ئوقۇش بولسۇن، نامازغا سەل قاراش ئىنتايىن خەتەرلىك بولسىمۇ، نۇرغۇن كىشىلەر نامازغا ئەھمىيەت بەرمەيۋاتىدۇ.

نامازنىڭ پەزىلىتى توغرىسىدا اللە تەئەلا مۇنداق دەيدۇ: «ھەقىقەتەن ناماز مۆمىنلەرگە ۋاقتى بەلگىلەنگەن پەرىز قىلىندى» (سۇرە نىسائ، 103- ئايەت). نامازنى بەلگىلەنگەن ۋاقتىدا، تەئىدىل - ئەركانلىرىغا رىئايە قىلغان ئاساستا ئادا قىلىش تولىمۇ مۇھىم.

پەيغەمبەر ئەلەيھىسسالام مۇنداق دېگەن: «ئىسلام دىنى - اللەدىن باشقا ھەقىقى مەبۇد يوق، مۇھەممەد ئەلەيھىسسالام اللەنىڭ بەرھەق پەيغەمبىرى دەپ گۇۋاھلىق بىرىش، نامازنى تەئىدىل - ئەركان بىلەن ئوقۇش، زاكات بىرىش، ھەج قىلىش ۋە رامىزان روزىسى تۇتۇشتىن ئىبارەت بەش ئاساس ئۈستىگە قۇرۇلغان».

گەرچە بۇھەدىس ئىسلامىيەتنىڭ ئاساسى دەپ قارالسىمۇ، بىز بۇ ھەدىسنى مەكتەپ - مەدرىسىلەردە ئوقۇپ تەتقىق قىلغان بولساقمۇ، بىراق بىر قىسىم ئادەملەر مەزكۇر ھەدىس شەرىپنى خاتا چۈشۈنۈپ: بۇلار پەقەت ئىسلامىيەتنىڭ قىسمەن ئاساسلىرىدۇر، دىن بۇنىڭلىق بىلەنلا تاكاممۇللاشمايدۇ، زىكرى - تەسبىھ ئېيتىش ۋە ھىجايلىنىشلار قېنى؟ دىيىشمەكتە. لېكىن بۇھەدىس ئىنتايىن ئوچۇق، روشەن بولۇپ ئىسلامىيەتنىڭ يۇقارقى بەش ئاساس ئۈستىگە قۇرۇلغانلىقى تەكىتلەيدۇ.

پەيغەمبەرئەلەيھىسسالامنىڭ مانا بۇ ھەدىسىمۇ بۇ نوقتىنى تەكىتلەيدۇ. « ناماز دىننىڭ تۇۋرۇكى، كىمكى نامازنى تەئدىل - ئەركان بىلەن ئوقۇسا دىننى بەرپا قىلغان بولىدۇ، كىمكى نامازنى تەرىك ئەتسە دىننى پاچاقلاپ تاشلىغان بولىدۇ » (ھىندى «كەنزۇل ئوممال» دىگەن ئەسىرىدە رىۋايەت قىلغان، نومۇرى 18890. سۈيۈتى « دۇرۇر ئەلمۇنتەشىر» ئەسىرىدە رىۋايەت قىلغان، نومۇرى 104).

پەيغەمبەر ئەلەيھىسسالام يەنە مۇنداق دىگەن: « ئىشنىڭ بېشى ئىسلام ۋە ئۇ(ئىسلام)نىڭ ئاساسى ناماز » (ئىمام ئەھمەد « مۇسئەد» 231 \ 5).

پەيغەمبەر ئەلەيھىسسالام ساھابىلىرىگە مۇنداق دىگەن: « ئېيتىپ بېقىڭلارچۇ! بىرەرسىڭلارنىڭ ئىشىكى ئالدىدا بىر ئۆستەڭ بولسا، ئۇ شۇ ئۆستەڭدە ھەركۈنى بەش قېتىم يۇيۇنسا، ئۇنىڭ بەدىنىدە كىر قالامدۇ؟ ئەنە شۇ، بەش ۋاقىت نامازنىڭ مىسالىدۇر، اللە شۇ ناماز سەۋەپلىك گۇناھلارنى ئۆچۈرۈپ تۇرىدۇ» (بۇخارى 528، مۇسلىم 1520، ئىمام ئەھمەد 2 \ 379).

نامازنى تەئدىل - ئەركان بىلەن ئوقۇش كىچە - كۈندۈز تەرەپلەردە قىلىپ سالغان گۇناھلارنى ئۆچۈرىدۇ. مۇسۇلمان ئادەم نامازنى تەئدىل - ئەركان بىلەن ۋاقىتلىرىغا رىئايە قىلغان ئاساستا ئوقۇشى لازىم. (ئەزان

ئېيتىلىپ يېرىم سائەت ئىچىدە ئوقۇش، ئاخىرقى ئۈچتىن بىرىگىچە كىچىكتۈرۈش ياخشى ئەمەس).

پەيغەمبەر پەلەيھىسسالام يەنە بىر ھەدىسىدە ھەم نامازنىڭ كەبىرە (چوڭ) گۇناھلاردىن باشقا ھەممە گۇناھلارنى ئۆچۈرىدىغانلىقىنى بايان قىلىپ بېرىدۇ: « (كىشى) چوڭ گۇناھلاردىن ساقلانغانلا بولسا، بەش ۋاقت ناماز، جۈمە نامىزى يەنە بىر جۈمە نامىزىغىچە، رامىزان يەنە بىر رامىزانغىچە بولغان ئارلىقتىكى گۇناھلارغا كاپارەت بولىدۇ» (مۇسلىم 359. تىرمىزى 214. ئىمام ئەھمەد، 2 \ 359).

بۇ ھەدىستىن كۆرۈنۈپ تۇرۇپتىكى، بەش ۋاقت ناماز ئۆچۈرۈپ تاشلايدىغان سەغىرە (كىچىك) گۇناھلارمۇ، جۈمە نامىزىنىڭ ئۆچۈرۈشىگە ئىھتىياجلىق خاتالىق ياكى گۇناھلارمۇ ۋە رامىزان روزىسى تۇتۇش، رامىزان كىچىلىرى نەپلە ناماز ئوقۇش، قۇرئان تىلاۋەت قىلىش ئارقىلىق ئۆچۈرۈلىدىغان چوڭ گۇناھ - مەسىيەتلەرمۇبار. ئەمما چوڭ گۇناھلارنىڭ كاپارىتى ئۈچۈن چوقۇم ئۆمرە ھەج قىلىش لازىم.

رىۋايەت قىلىنىشىچە، ئەبۇ يەئقۇب ئىسىملىك بىر ئادەم پەيغەمبەر ئەلەيھىسسالامنىڭ قېشىغا كىلىپ: ئى اللەنىڭ پەيغەمبىرى! ئېيتىپ باقسىلىچۇ، بەش ۋاقت ناماز ئوقۇسام، اللە ھارام قىلغاننى ھارام دەپ بىلسەم، اللە ھالال دېگەننى ھالال دەپ بىلسەم... جەننەتكە كىرەلەمدىمەن؟ دېگەندە پەيغەمبەر ئەلەيھىسسالام: « ھەئە » دېگەن، يەنە مۇنداق دېگەن: « ناماز جەننەتنىڭ ئاچقۇچىدۇر ». (تىرمىزى 4. ئىمام ئەھمەد 3 \ 340).

پەيغەمبەر ئەلەيھىسسالام ساھابىلىرىگە: «ناماز ئوقۇ، چۈنكى ناماز شىپادۇر» دەپ ئەمىر قىلغان (ئىمام ئەھمەد 2 \ 390).

پەيغەمبەر ئەلەيھىسسالام ۋاپات بولۇشتىن ئىلگىرى ۋەسىيەت قىلىپ: «ناماز، ناماز (يەنى نامازغا كۆڭۈل بولۇڭلار) ۋە چۆرىلىرىڭلارغا ياخشى مۇئامىلە قىلىڭلار» دېگەن (ئەبى داۋۇت 2698، ئىمام ئەھمەد 1 \ 78). بۇ ھەدىسنى رىۋايەت قىلغان ساھابە: پەيغەمبەر

ئەلەيھىسسالامنىڭ تىلى بۇ سۆزلەر بىلەن غەر- غەر قىلاتتى ، قەلبى تەكرارلايتتى! دەيدۇ. ئەنە قاراڭ! نامازنىڭ مۇھىملىقى ۋە ئۇلۇغلىقىغا! پەيغەمبەر ئەلەيھىسسالامنىڭ سەكراتتىكى ھالىتىدە ساھابىلىرىنىڭ نامازغا تۇرغانلىقىنى كۆرۈپ، ئۇلارغا ئاخىرقى بىر تەبەسسۇم بىلەن باققانلىقىنى بىلگىنىڭىز، ئەلۋەتتە نامازنىڭ نەقەدەر مۇھىملىقىنى چۈشۈنىشىڭىزگە كۇپايە قىلىدۇ.

يەنە بىر ھەدىستە مۇنداق دېيىلگەن: بىر كۈنى پەيغەمبەر ئەلەيھىسسالام ۋەز- نەسبەت قىلىپ : « جېنىم ئىلكىدە بولغان زات بىلەن قەسەمكى..... جېنىم ئۇنىڭ ئىلكىدە بولغان زات بىلەن قەسەمكى » دەپ بېشىنى تۈۋەن قىلدى، بىزمۇ پەيغەمبىرىمىزنىڭ نېمىگە مۇنداق قەسەم قىلغانلىغىنى بىلەلمەي باشلىرىمىزنى تۈۋەن سېلىپ يىغلاشقا باشلىدۇق، پەيغەمبەر ئەلەيھىسسالام سەل ئۆتكەندىن كىيىن بېشىنى كۆتۈردى، ئۇنىڭ چېھرىدە بىشارەت جىلۋىلىنەتتى، ئۇ بىز ئۈچۈن قىزىل تۆگىدىنمۇ سۈيۈملۈكراق بىلىندى، ئۇ مۇنداق دېدى: « كىمكى بەش ۋاقىت ناماز ئوقۇسا، زاكات بەرسە، رامىزان روزىسىنى تۇتسا ۋە ھەج قىلسا، ھەمدە يەتتە تۈرلۈك چوڭ گۇناھتىن ساقلانغانلا بولسا قىيامەت كۈنى ئۇنىڭغا: جەننەتكە خاتىرجەم كىرگىن دىيىلىدۇ » (نەسەئى 8\5) .

ھەدىستە كېلىشچە، بىر ئادەم بىر ئايالنى سۆيۈپ سالغاندىن كىيىن، پەيغەمبەر ئەلەيھىسسالامنىڭ قېشىغا كېلىپ ئەھۋالنى ئېيتقان، پەيغەمبەر ئەلەيھىسسالام ئۇنىڭدىن يۈزىنى ئېلىپ قاچقان، شۇچاغدا اللە تەئەلا مانا بۇ ئايەتنى نازىل قىلغان: « كۈندۈزنىڭ ئىككى تەرىپىدە (ئەتگەن ۋە كەچتە) كېچىنىڭ دەسلەپكى ۋاقىتلىرىدا ناماز ئۆتىگىن، شۇبھىسىزكى ياخشى ئىشلار ئارقىلىق يامان ئىشلار يۇيۇلىدۇ » (سۈرە ھۇد، 114- ئايەت) . ھېلىقى كىشى : ئى رەسۇلۇللا! بۇ مەن ئۈچۈنلىمۇ؟ دىگەندە، پەيغەمبەر ئەلەيھىسسالام: ياق، پۈتۈن ئۈممىتىمگە

شۇنداق « دىگەن. (بۇخارى 4687). ئەي بۇرادەر! نامازنىڭ يامان ئىشلارغا قانداق كاپارەت بولىدىغانلىقىنى بىلىدىڭىزمۇ؟

پەيغەمبەر ئەلەيھىسسالامدىن ئەڭ پەزىلەتلىك ئەمەل قايسى؟ دەپ سورالغاندا، پەيغەمبەر ئەلەيھىسسالام: « ئۆز ۋاقتىدا ئوقۇلغان ناماز » دەپ جاۋاب بەرگەن، ئۇنىڭدىن قالسىچۇ؟ دەپ قايتىلاپ سورالغاندا: « ئاتا- ئانىغا ياخشىلىق قىلىش » دەپ جاۋاب بەرگەن. ئۇنىڭدىن قالسىچۇ؟ دىيىلگەندە « اللە يولىدا جىھاد قىلىش » دەپ جاۋاب بەرگەن (بۇخارى 2630، 504، مۇسلىم 248، ئىمام ئەھمەد 1\451).

ئەڭ پەزىلەتلىك ئەمەل ئۆز ۋاقتىدا ئادا قىلىنغان ناماز بولغان ئىكەن، ئۇنداقتا سىز نامازنى ئۆز ۋاقتىدا ئوقۇڭ، ھەرگىز كىچىكتۇرمەڭ، ۋاقتىدا ئوقۇلغان نامازنىڭ ساۋابىغا ئېرىشىشكە ھەرۋاقىت ھېرىسمەن بولۇڭ. بىلىشىڭىز كېرەككى نامازنى كەينىگە سۈرۈش، كىچىكتۈرۈش، نامازغا ھورۇنلۇق قىلىش شەيتاننىڭ ئازدۇرىشىدىن باشقا نەرسە ئەمەس.

بۇيەردە مۇنداق بىر ھەدىس بار، بىر كۈنى بىر ئەر ئىبراھىم مەسجىدكە كىرىپ: قايسىڭلار مۇھەممەد (ئەلەيھىسسالام) بولسىلەر؟ دەپ سوراپتۇ، ساھابىلەر: ئەنە ئاۋۇ ئاق كىيىملىك كىشى شۇ، دەپتۇ، ئۆكشى پەيغەمبىرىمىزنىڭ قېشىغا كىلىپ: سەن مۇھەممەد (ئەلەيھىسسالام) مۇ؟ دەپ سوراپتۇ، پەيغەمبىرىمىز: « ھەئە، مەن شۇ » دەپتۇ، ئۆكشى مەن سەندىن بىر ئىشنى سورىماقچى، سوراش جەريانىدا قوپالراق تىگىپ قالسام ئاچچىقلانما، دەپتۇ، پەيغەمبىرىمىز: « سوراۋەرگىن » دەپتۇ، ھېلىقى ئەر ئىبراھىم: زىمىنى كىم ياراتتى؟

- « اللە ».

- ئاسماننى كىم كۆتۈردى؟

- « اللە ».

- تاغلارنى كىم تىكلىدى؟

- « اللە ».

- سىنىڭ ، سەندىن ئىلگىرىكىلەرنىڭ ، ئاسماننى كۆتۈرۈپ تۇرغان ، تاغلارنى تىكلەنگەن ۋە زىمىننى ياراتقان پەرۋەردىگارنىڭ نامى بىلەن سورايمەنكى ، ئۇ سىنى ئادەملەرگە پەيغەمبەر قىلىپ ئەۋەتتىمۇ؟
- « ھەئە » .

- سىنىڭ ۋە سەندىن ئىلگىرىكىلەرنىڭ پەرۋەردىگارنىڭ نامى بىلەن سورايمەنكى ، اللە بىزنى بىر كىچە - كۈندۈزدە بەش ۋاقىت ناماز ئوقۇشقا بۇيرىدىمۇ؟
- « شۇنداق » .

- پەرۋەردىگارنىڭ نامى بىلەن سورايمەنكى ، اللە بىزنى رامزاندا روزا تۇتۇشقا بۇيرىدىمۇ؟
- « شۇنداق » .

- پەرۋەردىگارنىڭ نامى بىلەن سورايمەنكى ، پەرۋەردىگارنىڭ سېنى بايلىرىمىزدىن زاكات ئېلىپ كەمبەغەل كىشىلىرىمىزگە تارقىتىپ بېرىشكە بۇيرىدىمۇ؟
- « ھەئە » .

- سېنى پەيغەمبەر قىلىپ ئەۋەتكەن اللەنىڭ نامى بىلەن قەسەم قىلىپ ئېيتىمەنكى ، ئېيتقانلىرىڭغا ئىشەندىم ، مەن بولسام قەۋمىمنىڭ ساخا ئەۋەتكەن ئەلچىسى ئىبنى نەزىر ئىبنى شاھىد بولمەن ، دەپتۇ (بۇخارى 62 ، ئەبى داۋۇد 486 ، ئىمام ئەھمەد ، 1\264) .
قاراڭ ، بۇ ئەرابىگە ، ئۇ بۇندىن 1400 ئىلگىرىلا بۇ ئىشقا قانداق جىددى پوزىتسىيە تۇتقان - ھە! ئەي بۇرادىرىم! سىز ئۆزىڭىزنى : مەن مۇسۇلمان ، دېمىگەنمىدىڭىز؟ ياكى بىراۋ سىزنى شۇنداق دېيىشكە مەجبۇرلىغانمۇ؟ ئۇنداق بولسا نامازنى بولۇپمۇ بامدات نامىزىنى ۋاقتىدا ئادا قىلىڭ . ئەگەر ئىچىمىزدىن بىرەيلەن بىر شىركەتتە ئىشلىمەكچى بولسا ، شىركەت ئۇنىڭغا ئېيىغا بەش مىڭ يۈەن بەرمەكچى ، ئۇنىڭ بەدىلىگە شىركەت دىرىكتورى ئۆكشىنىڭ ئەتىگەن سائەت 5 تە ئىشقا كېلىشىنى شەرت قىلغان بولسا ، ئۇ ئادەم بۇ شەرتنى قوبۇل قىلامدۇ ياكى

رەت قىلامدۇ؟ مۇبادا ئۇ قوشۇلسا ، سەھەر ئىشقا بىرىشتىن ئىبارەت بۇ شەرتنى قالدۇرۇۋېتىشكە قانداق بولالامدۇ؟!

رېۋايەت قىلىنىشىچە، بىرقېتىم ئوسمان رەزىيەللاھۇ ئەنھۇ تاھارەت ئېلىپ بولغاندىن كېيىن مۇنداق دېدى: مەن سىلەرگە رەسۇلۇلانىڭ ھەدىسلىرىدىن بىرنى سۆزلەپ بىرەي، اللە بىلەن قەسەم قىلىپ ئېيتىمەنكى، قۇرئان كەرىمدىكى: اللە كىشىلەرگە چوقۇم بايان قىلىپ بېرىشكە ۋە يۇشۇرما سىلىققا ئەھدە ئالدى (سۈرە ئال ئىمران 187- ئايەت) دېگەن ئايەت بولمىغان بولسا ئىدى، بۇھەدىسنى سىلەرگە ئېيتىپ بەرمىگەن بولاتتىم، ئوسماننىڭ ئەتراپىدىكىلەر: ئۇ قايسى ھەدىس ئىدى؟ دەپ سورىغاندا، ئۇ: پەيغەمبەر ئەلەيھىسسالام بىزگە ھەدىس بايان قىلىپ: « بىر ئادەم تاھارەتنى كامىل ئېلىپ ناماز ئوقۇسا، شۇقېتىملىق ناماز بىلەن يەنە بىرقېتىملىق ناماز ئارىسىدىكى گۇناھلار مەغپىرەت قىلىنىدۇ » دېگەن دەپ جاۋاب بەرگەن (بۇخارى 160، مۇسلىم 541) .

رېۋايەت قىلىنىشىچە، پەيغەمبەر ئەلەيھىسسالام مۇنداق دېگەن: «قىيامەت كۈنى بەندىلەردىن تۇنجى قىلىپ ھىساپ ئېلىنىدىغان ئىش نامازدۇر، ئەگەر نامازنىڭ ھىسابى ياخشى بولسا باشقا بارچە ئىشلىرى ئاسان بولىدۇ، ئەگەر ئۇ بۇزۇلسا، باشقا بارچە ئەمەللىرى بۇزۇلىدۇ (ئىمام ئەھمەد 4\65) .

دېمەك، نامازنىڭ دۇرۇس بۇلۇشى ئەمەللەرنىڭ مەقبۇل بولىشىنىڭ شەرتىدۇر. بامدات نامىزى بىلەن ئەسىر نامىزىنىڭ پەزىلىتى ھەققىدە مەخسۇس ھەدىسلەر كەلگەن، پەيغەمبەر ئەلەيھىسسالام مۇنداق دېگەن: « كىمكى ئىككى سالىقنى (يەنى بامدات بىلەن ئەسىر نامىزىنى) ئوقۇسا جەننەتكە كىرىدۇ » (بۇخارى 574، مۇسلىم 1436، ئىمام ئەھمەد 4\80) .

ئەي مۇسۇلمان بۇرادەر! سىزدىن شۇنى سورىغۇم كىلىۋاتىدۇ، سىز ياش ھەم كۈچلۈك تۇرۇپ، بامدات نامىزىنى ئۆز ۋاقتىدا ئوقىمىسىڭىز، ئۇنى قاچان ئوقارسىز؟!

پەيغەمبەر ئەلەيھىسسالام مۇنداق دىگەن: «كىمكى بامدات نامىزىنى جامائەت بىلەن ئوقۇسا، ئۇ اللەنىڭ ھىمايىسىدە بولىدۇ» (مۇسلىم 1492، ئىبنى ماجە 3946).

قېنى بامدات نامىزىنى جامائەت بىلەن ئوقۇغان بولسىڭىز، پۈتۈن بىر كۈن اللەنىڭ ھىمايىسى ۋە مۇھاپىزىتى ئاستىدا بولىدىغانلىقىڭىزنى تەسەۋۋۇر قىلىپ بېقىڭچۇ؟!

تىرمىزى يۇقارقى ھەدىسنى «جامائەت بىلەن» دىگەن سۆز يوق يېتى رىۋايەت قىلغان.

بامدات نامىزى بىلەن ئەسىر نامىزىنىڭ پەزىلىتى ھەققىدە پەيغەمبەر ئەلەيھىسسالام مۇنداق دىگەن: «سىلەرنىڭ يېنىڭلاردىكى كىچە پەرىشتىلىرى بىلەن كۈندۈز پەرىشتىلىرى ئالمىشىپ تۇرىدۇ، ئۇلار بامدات نامىزى بىلەن ئەسىر نامىزىدا يەر يۈزىدە بىرگە ھازىر بولىدۇ، ئاندىن كېچىنى سىلەر بىلەن ئۆتكۈزگەن پەرىشتىلەر ئاسمانغا ئۆرلەيدۇ، ئۇلاردىن پەرۋەردىگارى: (سىلەرنىڭ نېمە قىلىۋاتقىنىڭلارنى بىلىپ تۇرسىمۇ) بەندىلىرىم نېمە ئىش بىلەن قالدى؟ دەپ سورايدۇ، پەرىشتىلەر دەيدۇ: بىز ئۇلارنىڭ قېشىدىن ئايرىلغاندا، ئۇلار ناماز ئوقۇۋاتقان، ئۇلارنىڭ قېشىغا بارغاندىمۇ ئۇلار ناماز ئوقۇشىۋاتقان ئىكەن» (بۇخارى 555، 7429، مۇسلىم 1430، نىسائى 484، ئىمام ئەھمەد 486\2).

بۇ پەرىشتىلەر اللەنىڭ دەرگاھىدىن بامدات بىلەن ئەسىر ۋاقتىدا نېمە ئىش قىلىۋاتقانلىقىڭىزنى كۆرگىلى چۈشكەن پەرىشتىلەر بولۇپ، ئۇلار اللە تەرەپتىن ئادەملەرنى مۇھاپىزەت قىلىشقا بەلگىلەنگەن مۇھاپىزەتچىلەر ئەمەس، ئۇلار ئاسمانغا چىققاندىن كىيىن چوقۇم كۆرگەنلىرىنى اللەقا ئەينەن مەلۇم قىلىدۇ، پەرىشتىلەر ئاسمانغا

چىقىپ سىزنىڭ بامدات ۋاقتىدا ئۇخلاپ قالغانلىقىڭىزنى مەلۇم قىلسا! ئەي بۇرادەر! شۇ كۆرۈنىشىڭىزنى كۆز ئالدىڭىزغا بىر كەلتۈرۈپ بېقىڭچۇ؟! بامدات ۋاقتىدا ئۇخلاپ قالسىڭىز، ئەسەر ۋاقتىدا باشقا بىر ئىشلارغا مەشغۇل بولۇپ يۈرسىڭىز، ھېلىقى پەرىشتىلەر سىزنى اللەقا نىمە دەپ مەلۇم قىلار؟ ئى اللە! سىنىڭ پالانچى بەندەڭ بىز بارغاندا ئۇخلاۋاتقانكەن، ئەمدى بولسا تاماق يەپ قالدى، ياكى بولمىسا دوست- يارانلىرى بىلەن ئويناپ قالدى ۋە ياكى تېلېۋىزور كۆرۈپ قالدى دېسۇنمۇ؟ ئۇلار نېمىنى كۆرگەن بولسا اللەقا شۇنى ئەينەن مەلۇم قىلىدۇ، ئەلۋەتتە.

ئەي مۇسۇلمان بۇرادەر! پەرىشتىلەر اللەنىڭ دەرگاھىغا چىققاندىن كېيىن، سىزنىڭ 15 ياشتىن بىرى بامدات نامىزى بىلەن ئەسەر نامىزىنى ئىزچىل ئادا قىلىپ كېلىۋاتقانلىقىڭىزدىن خەۋەر بەرگەن چاغدىكى ئورنىڭىز ۋە خۇرسەنلىكىڭىزنى ئويلاپ كۆرۈڭچۇ؟! پەيغەمبەر ئەلەيھىسسالام مۇنداق دېگەن: « كۈن چىقىشتىن ئىلگىرى ۋە كۈن پېتىشتىن ئىلگىرى ناماز ئوقۇغان ئادەم دوزاخقا كىرمەيدۇ » (مۇسلىم 1439 ، ئەبۇ داۋۇت 427 ، نىسائى 470 ، ئىمام ئەھمەد 136\4).

كۈن چىقىشتىن ئىلگىرى ئوقۇلىدىغان ناماز قايسى؟ ئەلۋەتتە بامدات نامىزى، كۈن پېتىشتىن ئىلگىرى ئوقۇلىدىغىنىچۇ؟ ئەسەر نامىزى. بۇ ئىككى نامازنى ئۆز ۋاقتىدا ئوقۇغانلارغا مەرھابا! بامدات نامىزىنى كۈن چىقىشتىن ئىلگىرى ئوقۇپ بولسىڭىز ۋاقتىدا ئوقۇغان بولسىز، مۇبادا كۈن چىقىپ بىرمىنۇتتىن كېيىن ئوقۇغان بولسىڭىزمۇ بامداتنى قازا قىلغان بولسىز، نامازنىڭ ۋاقتى ئۆتۈپ كەتمىسۇن، دەپ سائەتنىڭ قوڭغۇرىقىنى توغرىلاپ قويغانغا ئوخشاش كىچىككىنە سەۋەبىنى قىلغان ئادەممۇ (نامازغا تۇرالماي ئۇخلاپ قېلىش بىلەن) ئەيىپلەنمەيدۇ، چۈنكى ئۈچ تۈرلۈك ئادەمدىن قەلەم كۆتۈرۈلگەن بولۇپ، ئۇنىڭ بىرسى ئۇخلاپ قالغان ئادەم (ئۇ تاكى

ئويغانغىچە ئۇنىڭدىن قەلەم كۆتۈرۈلىدۇ، يەنى گۇناھ يېزىلمايدۇ). ئەمما ۋاقتىنى توغۇرلاپ قويمىغان ياكى بىرەر سىدىن ئويغۇتۇپ قويۇشنى تەلەپ قىلمىغان، قىسقىسى نامازغا ۋاقتىدا تۇرۇشقا ھەرىكەت قىلمىغان ئادەم ئەيىپلىنىدۇ.

رىۋايەت قىلىنىشىچە، بىر كۈنى پەيغەمبەر ئەلەيھىسسالام ساھابىلىرى بىلەن ئەسىر نامىزىنى ئوقۇغان، نامازدىن كىيىن پەيغەمبەر ئەلەيھىسسالام : « بۇ ناماز (ئەسىر نامىزى) سىلەردىن ئىلگىركى ئۈممەتلەرگىمۇ پەرز قىلىنغان، ئۇلار بۇنامازنى زايى قىلىشقان. كىمكى ئەسىر نامىزىنى مۇھاپىزەت قىلىدىكەن ئىككى ئەجرىگە ئېرىشىدۇ » دېگەن (ئىمام ئەھمەد 397\6). (يەنى كىم ئەسىرنامىزىنى ۋاقتىغا رىئايە قىلىپ ئوبدان ئادا قىلسا، ئىلگىرىكىلەرمەھرۇم قالغان ۋە ئۆز ئېرىشىدىغان ئەجرىگە ئېرىشىدۇ).

نامازغا كۆڭۈل بۆلمەيسىز؟! ياكى يۇقاردىكى تىلغا ئېلىنغان ھەدىسلەرنى كۆرۈپ تۇرۇپمۇ يەنە نامازغا سەل قارامسىز!؟

پەيغەمبەر ئەلەيھىسسالام : « كۈن چىقىشتىن ۋە كۈن پېتىشتىن ئىلگىرى ناماز ئوقۇغان كىشى دوزاخقا كىرمەيدۇ » دېگەن (مۇسلىم 1424 ، ئەبۇ داۋۇت 427) .

ئۆزىسىز نامازنى كىچىكتۈرۈشتىن ھەزەر ئەيلەڭ. بەزىلەرنىڭ ئۆزىسى گۇناھتىمۇ قەبىھتۇر. كۆپلىگەن ئادەملەر باركى ئۇلار بىرەر مۇسابىقە ياكى بىرەر تېلىۋىزىيە تىياتىرىنى دەپ بىر نامازنىڭ ۋاقتى ئۆتۈپ يەنە بىر نامازنىڭ ۋاقتى كىرگۈچە تېلىۋىزور ئالدىدىن سىلجىمايدۇ، كىيىن ناماز ۋاقتىنى ئۆتكۈزۈۋەتكەنلىكىدىن قاتتىق پۇشايىمان قىلىدۇ. يۇ، پۇشايىمنى پايدا بەرمەيدۇ.

نامازنىڭ نەقەدەر مۇھىملىقىنى تەكىتلەيدىغان ئىشلارنىڭ يەنە بىرى شۇكى، ناماز باشقا ئەمەللەرگە ئوخشاش جىبرىئىلنىڭ ۋاستىسى بىلەن ئەمەس، بەلكى ئىسرا كىچىسى اللەنىڭ ئالاھىدە تەكلىپى بىلەن بىۋاستە پەرز قىلىنغانلىقىدۇر. دەسلەۋىدە 50 ۋاخ ناماز پەرز

قىلىنغان، كېيىن مۇسا ئەلەيھىسسالامنىڭ پەيغەمبىرىمىزگە، اللەنىڭ ھۇزۇرىغا قايتىپ يەڭگىللىتىشنى تەلەپ قىلىشقا نەسىھەت قىلىشى ۋە پەيغەمبىرىمىزنىڭ اللەنىڭ دەرگاھى بىلەن مۇسا ئەلەيھىسسالامنىڭ ھۇزۇرى ئارىسىدا بىرقانچە قېتىم قاترىشى بىلەن ناماز بەش ۋاخقا قالدۇرۇلغان. پەيغەمبىرىمىز اللەنىڭ ھۇزۇرىغا يەنە قايتىپ بېرىپ، يەڭگىللىتىشنى تەلەپ قىلىشتىن ھايا قىلغان، اللە تەئەلا مۇنداق دەيدۇ: « بۇ ناماز ساندا بەش ۋاخ، ئەمما ئۇنىڭغا 50 ۋاخ نامازنىڭ ئەجرى بېرىلىدۇ، مېنىڭ ھۇزۇرىمدا سۆز ئالماشتۇرۇلمايدۇ » (ئەبۇ داۋۇت «مۇسنەد» 1\134) .

ئەي مۇسۇلمان بۇرادەر، ئويلاپ كۆرەيلى، ئەگەر ناماز 50 ۋاخ بولغان بولسا، ناماز بىلەن ناماز ئارىلىقىدا قانچىلىك ۋاقىت ئۆتەر ئىدى؟ ئەڭ كۆپ بولغاندا يېرىم سائەت، بۇنىڭغا كىممۇ بەرداشلىق بىرەلەيدۇ؟! اللە بىزگە نېمىدېگەن مېھرىبان، نېمىدېگەن شەپقەتلىك - ھە! شۇنداق بولسىمۇ بەزىلەر اللەدىن ئۇيالىمايدۇ، ھايا قىلمايدۇ. اللە بۈيۈكتۇر، ئۇنىڭ ياردىمىسىز نۇسرەت بولمايدۇ.

نامازنى تەرك قىلغۇچىنىڭ ئاقىۋىتى

بۇ سىلەرنىڭ برەرسىڭلارغا قارىتىپ ئېيتىلغان سۆز ئەمەس، مېنىڭچە سىلەر نامازنى ئوبدان مۇھاپىزەت قىلغۇچىلار. لېكىن مەن سىلەردىن بۇنەسىھەتلەرنى ئاتا- ئاناڭلار، ئاكا- ئۇكا، ئاچا- سىڭىللىرىڭلارغا يەتكۈزۈپ قويۇشۇڭلارنى ئۈمىد قىلىمەن، چۈنكى نامازنى تەرك قىلغان كىشىنىڭ ئاقىۋىتى ئىنتايىن خەتەرلىك.

بىلىشىڭىز كېرەككى، جەھەننەم بىر نەچچە دەرىجىگە بۆلۈنىدۇ، يەنە تېخى جەھەننەمنىڭ ئىشكىلىرىمۇ بىر- بىرىدىن پەرقلىق. اللە تەئەلا مۇنداق دەيدۇ: « شۈبھىسىزكى دوزاخ ئۇلار(يەنى ئىبلىس ۋە ئۇنىڭ تەۋەلىرى)نىڭ ھەممىگە ۋەدە قىلىنغان جايدۇر. جەھەننەمنىڭ يەتتە

دەرۋازىسى بولۇپ، ئۇلارنىڭ ھەربىرىدىن كىرىدىغان مۇئەييەن بىر بۆلۈك (ئادەم) بار» (سۈرە ھىجرى 43، - 44 - ئايەت). دوزاخ ئىشلىرىنىڭ ئىچىدە ئازاپ جەھەتتە ئەڭ قاتتىقى سەقەردۇر. «سەقەرنىڭ نېملىكىنى قانداق بىلەلەيسەن؟ ئۇ ھېچ نەرسىنى قالدۇرمايدۇ، قويمايدۇ (بەلكى كۆيدۈرۈپ تاشلايدۇ)» (سۈرە مۇدەسسەر 27، - 28 - ئايەت).

سەقەر ئەنە شۇنداق دوزاخ! بۇرادەر، مىسالى ھالدا باش سۆڭىكىڭىزنىڭ سەقەردە ئىرىپ كېتىۋاتقانلىقىنى تەسەۋۋۇر قىلالامسىز؟ ئەھلى دوزىخلار سەقەرگە تاشلانغاندا جەننەتكە كىرگەن مۆمىنلەر ئۇلاردىن: « سىلەرنى دوزاخقا كىرگۈزگەن نېمە؟ » (سۈرە مۇدەسسەر 42 - ئايەت) دەپ سورايدۇ، ئۇلار: « بىز ناماز ئوقۇغۇچىلاردىن بولماپتىكەنمىز، دەيدۇ» (سۈرە مۇدەسسەر 43 - ئايەت) دەپ جاۋاب بېرىدۇ. نامازنى تەرك قىلغۇچىلاردىن باشقا گۇناھكارلارغا، اللەنىڭ رەھمەت قىلىشىدىن ئۈمىد بار. ئەمما نامازنى تەرك قىلغان ئادەم چوقۇم سەقەرگە تاشلىنىدۇ.

ئەي مۇسۇلمان بۇرادەر! تېز بولۇڭ، ئۆيىڭىزدىكى ئاتا - ئانا ياكى باشقا ناماز ئوقۇمايدىغان ئۇرۇق - تۇققانلىرىڭىزغا مۇلايىملىق بىلەن، ئىخلاس بىلەن نەسىھەت قىلىڭ. چۈنكى بۇ ئوينىشىدىغان ئىش ئەمەس. پەيغەمبەر ئەلەيھىسسالام مۇنداق دىگەن: « مۇسۇلمان كىشى بىلەن كۆپىرى ئوتتۇرىسىدىكى پەرق - نامازنى تەرك قىلىشتۇر» (مۇسلىم 224، تىرمىزى 2618، ئىمام ئەھمەد 389\3).

پەيغەمبەر ئەلەيھىسسالام يەنە مۇنداق دەيدۇ: « بىز بىلەن ئۇلار (كاپىرلار) ئوتتۇرىسىدىكى ئەھدى نامازدۇر، كىمكى نامازنى تەرك قىلسا شەكسىز كاپىر بولغان بولىدۇ» (تىرمىزى 2121، نىسائى 462، ئىبنى ماجە 1079، ئىمام ئەھمەد 346\6).

سىزنىڭ ئايالىڭىز، ياكى بىرەر دوستىڭىز ناماز ئوقۇمىسا، كاپىر بولۇپ كېتەرمۇ؟ ياق... ئۆلىمالار: بۇ كۆپىرى ئەمەللىرىدىن

ھىساپلىنىدۇ، دەيدۇ. كۆپى بىلەن كۆپى ئەمەل ئوتتۇرسىدا ناھايىتى چوڭ پەرق بار.

ئەي قېرىنداشلار! بىرەر ئادەمنى كاپىر دەپ كاپىرلىققا نىسبەت بېرىشتىن ھەزەر ئەيلەيلى! چۈنكى كۆپىلىققا نىسبەت بېرىش ئەھلى ئىلىملەرنىڭ، مۇجتەھىدلەرنىڭ مەسئۇلىيىتى.

بۇ ھەقتە ئىمامى شافىئى بىلەن ئىمامى ئەھمەد ئىبنى ھەنبەل ئوتتۇرسىدا مۇنداق بىر مۇنازىرە بولۇپ ئۆتكەن. ئىمامى شافىئى: ناماز ئوقۇمىغان ئادەم كاپىرلارنىڭ ئەمىلىدىن بىر ئەمەلنى قىلغان بولىدۇ، لېكىن ئۇ كاپىر ئەمەس، دېگەندە، ئىمامى ئەھمەد ئىبنى ھەنبەل: ئۇ جەزمەن كاپىر، دېگەن. ئىمامى شافىئى ئۇنىڭدىن: ناماز ئوقۇمىغان ئادەمنى كاپىر دەپ قارامسىز؟ دەپ سورىغاندا، ئۇ: ھەئە، دەپ جاۋاب بەرگەن. ئىمامى شافىئى ئۇنىڭدىن: ئۇ قانداق قىلغاندا مۇسۇلمان بولىدۇ؟ دەپ سورىغاندا، ئۇ: اللەتىن باشقا ھەقىقى مەئبۇد يوق، مۇھەممەد ئەلەيھىسسالام ئۇنىڭ بەرھەق پەيغەمبىرى، دەپ گۇۋاھلىق بەرگەندە، دەپ جاۋاب بەرگەن. شافىئى ئۇنىڭغا: ئۇ بۇ شاھادەت كەلىمىسىنى ئېيتقان تۇرسا، دېگەندە، ئىمام ئەھمەد ئىبنى ھەنبەل: ئۇنداقتا ئۇ ناماز ئوقۇش بىلەن مۇسۇلمان بولىدۇ، دەپ جاۋاب قايتۇرغان. ئىمام شافىئى ئۇنىڭغا كاپىر ئادەمنىڭ نامىزى قۇبۇل قىلىنمايدۇ ئەمەسمۇ؟ دېگەن، بۇ چاغدا ئىمام ئەھمەد ئىبنى ھەنبەل سۈكۈت قىلىپ، شافىئىنىڭ ئېيتقانلىرىنىڭ توغرا ئىكەنلىكىنى، نامازنى تەرك قىلغۇچىنىڭ كاپىرلارنىڭ ئەمىلىنى قىلغانلاردىن سانىلىدىغانلىقىنى، ئەمما ئۇنىڭ كاپىر ئەمەسلىكىنى ئىتىراپ قىلغان.

نامازنى تەرك قىلغۇچىلارغا تەۋرات ۋە ئىنجىللاردىمۇ لەنەت ئېيتىلغان. ھەتتا، ئۇنىڭ ئۈستىدىكى كىيىملىرىمۇ ئۇنىڭغا لەنەت ئېيتىدۇ. ئويلاپ بېقىڭ، كىيىملىرىڭىز: ئى اللە ئۇنى رەسۋا قىلىۋەتكەن، دەۋاتىدۇ. ئۇ يەنە: ئى اللە، سەن مېنى ئۇنىڭغا

بويسۇندۇرۇپ بەرمىگەن بولساڭ، مەن ئۇنى تاشلاپ قېچىپ كېتەتتىم، دەۋاتىدۇ. ناماز ئوقۇمىغان كىشىنىڭ يەۋاتقان تائاملىرىمۇ ئۇلارغا لەنەت ئوقۇپ: اللە ساڭا لەنەت قىلسۇن! اللە بەرگەن رىزىقتىن يەۋاتسەنۇ، ئۇ ساڭا پەرز قىلغان نامازنى تەرك قىلامسەن؟ دەيدۇ. نامازنى تەرك قىلغۇچى قىيامەت كۈنىدە فىرئەۋن ۋە ھامانلار بىلەن ھەشر قىلىنىدۇ. چۈنكى ئۇ بىر مۇتەكەببىر. ئۇنداق بولمىسا ئۇ نېمە ئۈچۈن پىشانىسىنى سەجدىگە قويمايدۇ؟ بۇرادەرلەر، ئالدىمىزدا كېلىۋاتقان قىيامەت كۈنىدىكى ئەھۋال تېخىمۇ قاتتىق!!! چۈنكى نامازنى تەرك قىلغۇچى پەيغەمبىرىمىزنىڭ شاپائىتىدىن مەھرۇم بولىدۇ. اللە پەيغەمبىرىمىزگە ئاتا قىلغان ھەۋزى كەۋسەردىن سۇ ئىچەلمەيدۇ.

ئۆزىسىز ئىككى نامازنى جەمئى قىلىپ ئوقۇغۇچىنىڭ ئاقىۋىتى

ئىككى نامازنى جەمئى قىلىپ ئوقۇش دېگىنىمىز - بامدات بىلەن پىشىننى، ياكى پىشىن بىلەن ئەسىرنى، ياكى ئەسىر بىلەن شامنى، ۋە ياكى شام بىلەن خۇپتەننى بىرلەشتۈرۈپ ئوقۇشنى كۆرسىتىدۇ. بەزىلەر خىزمەتتىن قايتقاندىن كېيىن، قازا قىلغان نامازلىرىنى يېغىپ بىرگە ئوقۇيدۇ. ئۇنىڭ ناماز ئوقۇۋاتقان ھالىتىنى كۆرسىتىش، ئۇنىڭ رۇكۇ ۋە سەجدە قىلىۋاتقانلىقىنى، ئەمما نېمە ئوقۇۋاتقانلىقىنى بىلمەستىن توخۇدەك چوقۇپ، چوقۇپ قويۇۋاتقانلىقىنى كۆرسىتىش. يەنە بەزىلەر بىر ۋاخ نامازنى ئوقۇپ، باشقىلىرىنى تەرك قىلىدۇ. ياكى ئۈچ - تۆت ۋاخ نامازنى ئوقۇپ، بىر - ئىككى ۋاخ نامازنى ئوقۇمايدۇ. مانا بۇ ھەقىقەتەن بىر بالايى - ئاپەت. نامازلارنى جەمئى قىلىپ ئوقۇپ قويۇپ، مەسجىدلەرگە ۋەز - تەبلىغ ئاڭلىغىلى كەلگەننىڭ نېمە پايدىسى؟! پەيغەمبەر ئەلەيھىسسالام مۇنداق دېگەن: «نامازنى قەستەن تەرك قىلماڭلار، كىمكى نامازنى قەستەن تەرك قىلسا، ئۇ كىشىدىن اللەنىڭ ھامىيلىقى يىراق

بولدۇ» (ھىندى 16096). ئويلاپ بېقىڭ، ئۇنىڭدىن اللەنىڭ ھامىيلىقى يىراق بولىدۇ، اللە ئۇنى ھىمايىسىگە ئالمايدۇ، مۇھاپىزەت قىلمايدۇ، قوغدىمايدۇ. پەيغەمبەر ئەلەيھىسسالام يەنە مۇنداق دېگەن: «كىمكى ئۆزىسىز ئىككى نامازنى جەمئى قىلىپ ئوقۇسا، گۇناھى كەبىرە دەۋرۋازلىرىدىن بىر دەۋرۋازغا كىرگەن بولىدۇ» (تىرمىزى 188).

پەيغەمبەر ئەلەيھىسسالامدىن بامدات نامىزىنى ئوقۇماي كۈن چىققۇچە ئۇخلىغان ئادەم توغرىلىق سورالغاندا، پەيغەمبەر ئەلەيھىسسالام: «ئۇنداق ئادەم - شەيتان قۇلىقىغا سىيىپ قويغان ئادەمدۇر» دەپ جاۋاب بەرگەن (بۇخارى 1144، 3270، مۇسلىم 1814، نىسائى 160، ئىمام ئەھمەد 427/1).

شەيتان سۈيۈكۈنىڭ ئىنسانلارنىڭ سۈيۈكۈندىن پاسكىنىلىقىدا شەك بولمىسا كېرەك! ئويلاپ باقايلى، بامدات ئوقۇماي ئۇخلىغان ئادەمنىڭ يېنىغا شەيتان كېلىپ، ئۇنىڭ قۇلىقىغا سىيىپ قويسا، بۇ راستىنلا ئادەمنى يىرگەندۈرىدىغان، سەسكەندۈرىدىغان بىر ئىش ئەمەسمۇ؟!

پەيغەمبەر ئەلەيھىسسالام ئۆزىنىڭ ئىسرا كېچىسى ئاسماندا كۆرگەن ئەھۋاللىرىنى بايان قىلىپ بەرگەن ھەدىسىدە، بايان قىلىپ مۇنداق دېگەن: «مەن ئىسرا كېچىسى ئۈمىتىمدىن بولغان بىر بۆلۈك كىشىلەرنىڭ باشلىرىنىڭ تاش بىلەن مىجىلىۋاتقانلىقىنى، ئۇلارنىڭ بېشىنىڭ ئەسلىگە كېلىۋاتقانلىقىنى، يەنە مىجىلىۋاتقانلىقىنى كۆردۈم. مەن: ئى جىبرىئىل، بۇلار كىملەر؟ دەپ سورىدىم، جىبرىئىل ئېيتتى: ئۇلار باشلىرى نامازدىن ھورۇنلۇق قىلغان كىشىلەر» (خەتپ بەغدادى 47/12).

ناماز ھەققىدە سۆزلەش بولسا، ئىسلام ئاساسلىرىدىن سۆزلەش دەپ قارىلىدۇ. بۇ ھەدىس «ۋەز - نەسىھەت قىلغىن، ۋەز - نەسىھەت مۆمىنلەرگە پايدىلىق» دېگەن ھەدىسنىڭ جۈملىسىدىندۇر.

اللہ تائالاھ مۇنداق دەيدۇ: «ئۇلار كەتكەندىن كېيىن، (ئۇلارنىڭ) ئورنىنى باسقان ئورۇنباسالار نامازنى تەرك ئەتتى. نەپسى خاھىشلىرىغا ئەگەشتى، ئۇلار (قىيامەتتە) گۈمراھلىقنىڭ جازاسىنى تارتىدۇ» (سۈرە مەرىيەم 59 - ئايەت).

ئىبنى ئابباس بۇ ئايەتنى تەپسىر قىلىپ، : اللەنىڭ ئۇلارنى «نامازنى تەرك ئەتتى» دېگەنلىكى «ئۇلار نامازنى پۈتۈنلەي تەرك ئەتتى» دېگەنلىكى ئەمەس. بەلكى «ئۇلار نامازلارنى جەملەپ ئوقۇيتتى، يەنى پىشىن نامىزىنى ئەسىر نامىزىغا كىچىكتۈرۈپ، شام نامىزىنى خۇپتەن نامىزىغا كىچىكتۈرۈپ ئوقۇيتتى» دېگەنلىكتۇر، دېگەن.

پەيغەمبەر ئەلەيھىسسالام مۇنداق دېگەن: «كىمكى ئەسىر نامىزىنى تەرك قىلسا، ئۇنىڭ ئەمىلى بىكار بولۇپ كېتىدۇ» (ئىمام ئەھمەد 350/5). ئەسىر نامىزىنى تەرك ئېتىشتىن قاتتىق ھەزەر ئەيلەڭ.

پەيغەمبەر ئەلەيھىسسالام يەنە مۇنداق دېگەن: «ئەسىر نامىزىنى يوقىتىپ قويغان ئادەم، ئۆز ئەمىلىنى ۋە مال - دۇنياسىنى يوقىتىپ قويغان ئادەم بىلەن ئوخشاشتۇر» (بۇخارى 552، مۇسلىم 1416).

ئەي مۇسۇلمان سىڭلىم! ناماز ئوقۇمايدىغان بىر يىگىتنىڭ سىزگە تەلەپ قويۇشىدىن ۋە سىزنىڭ ئۇنىڭ تەلۋىگە ماقۇل بولۇشىڭىزدىن پەخەس بولۇڭ!

پالانى ئاخۇن ياكى پالانچى خېنىم ناماز ئوقۇيدۇيۇ، يەنە مۇنداق، مۇنداق ئىشلارنى قىلىدىكەن، دېيىشتىن ساقلىنىيلى، ئۇنىڭ بىلەن بىزنىڭ نېمە ئىشىمىز، مۇسۇلماندىن تەلەپ قىلىنىدىغىنى ئىسلامنىڭ ئەمىرلىرىگە ئومۇميۈزلۈك ئەمەل قىلىشتۇر، خالاس.

پەيغەمبەر ئەلەيھىسسالام مۇنداق دەيدۇ: «كىمكى نامازنى (ۋاقتىغا ۋە ئەدەپ ئەركانلىرىغا رىئايە قىلغان ئاساستا) مۇھاپىزەت قىلسا، ناماز ئۇ كىشى ئۈچۈن قىيامەت كۈنى نۇر، ھۆججەت ۋە نىجاتلىق بولىدۇ، كىمكى نامازنى مۇھاپىزەت قىلمىسا ناماز ئۇ ئادەم

ئۈچۈن قىيامەت كۈنىدە نۇرمۇ بولمايدۇ، ھۆججەتمۇ بولمايدۇ ۋە نىجاتلىقمۇ بېغىشلىمايدۇ. ئۇ ئادەم قىيامەت كۈنىدە فىرئەۋن، ھامان، قارۇن ۋە ئوبەي ئىبنى خەلەف بىلەن بىرگە ھەشىر قىلىنىدۇ» (ئىمام ئەھمەد 169/2، دارىمى 302/2).

ئۇ قانداقسىگە ئوبەي ئىبنى خەلەف بىلەن ھەشىر قىلىنىدۇ؟ چۈنكى، ئوبەي ئىبنى خەلەف ئىنسانلار ئىچىدىكى ئەڭ ئەسكى ئادەم. شۇڭلاشقا ئوھۇد غازىتىدا پەيغەمبەر ئەلەيھىسسالام ئۇنى ئۆز قولى بىلەن ئۆلتۈرگەن. ئى نامازنى تەرك قىلغۇچى، ئوبەي ئىبنى خەلەف بىلەن قىيامەت كۈنى بىر سەپتە تۇرۇشقا رازى بولامسىز؟!

اللە تەئەلا شەرئىي ئۆزرىسى يوق ھالەتتە نامازنى جەملەپ ئوقۇشتىن ئاگاھلاندىرۇپ مۇنداق دەيدۇ: «شۇنداق ناماز ئوقۇغۇچىلارغا ۋايىكى، ئۇلار نامازلىرىنى غەپلەت بىلەن ئوقۇيدۇ» (سۈرە مائۇن 4، 5-ئايەت).

بۇ ئايەتتە تىلغا ئېلىنغان ۋاي بولسا ئۆلىمالارنىڭ ئېيتىشىچە، جەھەننەمدىكى يىلان - چايانلارنى ئۆز ئىچىگە ئالغان بىر ۋادىدۇر. قېنى قايسىمىز بۇنىڭغا بەرداشلىق بېرەلەيمىز؟! شۇنداق تۇرۇپ، يەنە نېمىشقا نامازنى ۋاقتىدا ئوقۇمايمىز؟!

ئىبنى قەييۇم مۇنداق دەيدۇ: مەن ئۇستازىم ئىبنى تەيمىيەنى يوقلاپ زىندانغا باردىم. موڭغۇللار ئۇنى زىندانغا تاشلىغان ئىدى. ئۇنىڭ ئەھۋالىنى كۆرۈپ يىغلاپ كەتتىم. ئۇستازىم ئىبنى تەيمىيە ماڭا: يىغلىمىغىن، مەن مەھبۇس ئەمەس، ئەسىرگە ئېلىنغانمۇ ئەمەس، شەيتان چاڭگىلىغا ئېلىۋالغان ئادەم - ھەقىقىي مەھبۇستۇر، ھاۋايى - ھەۋىسىگە ئەسىر بولغان ئادەم - ھەقىقىي ئەسىرگە ئېلىنغۇچىدۇر.

نامازنى ئۆز ۋاقتىدىن كېچىكتۈرۈپ ئوقۇش بولسا، مۇناپىقلارنىڭ بىر سۈپىتى. اللە بۇ ھەقتە مۇنداق دەيدۇ: «شۈبھىسىزكىم مۇناپىقلار اللەنى ئالدىماقچى بولۇشىدۇ، اللە ئۇلارنىڭ ئالدىماقچىلىقىغا يارىشا جازا

بېرىدۇ. ئۇلار نامازغا تۇرغاندا خۇش ياقماسلىق بىلەن تۇرىدۇ (ساۋاب ئۈمىد قىلمايدۇ). نامازنى كىشىلەرگە كۆرسىتىش ئۈچۈن ئوقۇيدۇ (رىياكارلىق قىلىدۇ). اللەنى پەقەت ئازغىنا ياد ئېتىدۇ» (سۈرە نىسا 142 - ئايەت).

مەن سىلەرنى نامازنىڭ ۋاقتىغا رىئايە قىلىشىڭلارغا تەۋسىيە قىلىمەن. ئەمدى نۆۋەتتىكى سەھىپىدە نامازدىكى خۇشۇۋ ھەققىدە سۆزلەيمىز. بىز يۇقىرىدىكى ئايەت ۋە ھەدىسلەردىن نامازنىڭ ۋاقتىغا كۆڭۈل بۆلۈشنىڭ نەقەدەر مۇھىملىقىنى ھىس قىلدۇق. مەن سىلەرنىڭ يۇقىرىدا سۆزلەنگەن مەزمۇنلارنى ئۆزەڭلار ياخشى كۆرىدىغان كىشىلەرگە تەۋسىيە قىلىشىڭلارنى ئۈمىد قىلىمەن. مەن مۇسۇلمان ھەدە - سىڭلىرىمغا شۇنى ئاگاھلاندۇرۇپ قويمەنكى، تاھارەتتىن ئىلگىرى تىرىنماقلىرىنى بويلاش نامازنى بىكار قىلىۋېتىدۇ. ئەي ھەدە - سىڭىللار، سىلەر تىرىنماقلىرىنى بۇيلاشتىن ئىبارەت شۇنچىلىك ئاددى بىر ئىش بىلەن نامىزىڭلارنىڭ بىكار بولۇپ كېتىشىگە رازىمۇ سىلەر؟ ئۆز كۆڭلۈڭلارنى رازى قىلىشنى ئويلاپ، بۇ كاتتا ئىبادەتنى زايلا قىلىۋېتەمسىلەر؟!

ئەي كىتابخان بۇرادەر، قېنى بۇرۇن نامازنى كىچىكتۈرۈپ ئوقۇغانلىقىمىزغا نادامەت چىكىپ، تەۋبە قىلايلى! چۈنكى تەۋبە ئىلگىرىكى گۇناھلارنى يۇيىۋېتىدۇ ئەمەسمۇ؟! اللە مۇنداق دەيدۇ: «پەقەت (ئۇلارنىڭ ئىچىدىن بۇدۇنيادىكى چېغىدا) تەۋبە قىلغان، ئىمان ئېيتقان ۋە ياخشى ئەمەللەرنى قىلغانلارلا بۇ ھالدا قالمايدۇ، اللە ئۇلارنىڭ گۇناھلىرىنى ياخشىلىققا ئالماشتۇرىدۇ. اللە تولىمۇ مەغپىرەت قىلغۇچىدۇر ۋە مەرھەمەت قىلغۇچىدۇر» (سۈرە فۇرقان 70 - ئايەت).

اللە ئەكبەر! ھەقىقىي تەۋبە نەقەدەر شىرىن - ھە! اللە يولىدا مېڭىش نىمىدىگەن گۈزەل! اللەنىڭ رەھمىتىنىڭ كەڭرىلىكىگە قاراڭلار، كېلىڭلار، بارچە گۇناھلىرىمىزغا، كەمچىلىكلىرىمىزگە تەۋبە

قىلايلى، ئۇرۇق - تۇققان، قولۇم - قوشنا ۋە دوست - بۇرادەرلىرىمىزنىڭ نامازنى ۋاقتىدا، ئەدەپ - ئەركانلىرى بىلەن ئوقۇشىغا دۇئا قىلايلى، ئەخلاقىمىزنىڭ گۈزەل بولۇشىنى تىلەيلى، «شەك - شۈبھىسىزكى، ناماز قەبىھ ئىشلاردىن ۋە گۇناھلاردىن توسىدۇ» (سۈرە ئەبەكەبۇت 45 - ئايەت).

نامازنى خۇشۇد بىلەن ئوقۇش

ھازىرقى تىمىمىز نامازدىكى خۇشۇد ھەققىدە بولۇپ، بۇ بىر ئىنتايىن مۇھىم تىما. چۈنكى خۇشۇد نامازنىڭ جېنى. خۇشۇدسىز ئوقۇلغان ناماز خۇددى جانسىز جەسەتكە ئوخشايدۇ. مەلۇمكى، ناماز، نامازنى خۇشۇد بىلەن ئوقۇمىغۇچىلارغا تولىمۇ تەس كېلىدۇ، ئېغىر بىلىنىدۇ. اللە مۇنداق دەيدۇ: «سەۋر قىلىش، ناماز ئوقۇش ئارقىلىق (اللەتنى) ياردەم تىلەڭلار. ناماز اللەتنى قورققۇچىلار (يەنى كەمتەرلىك بىلەن اللەقا بويسۇنغۇچىلار) دىن باشقىلارغا ھەقىقەتەن مۇشەققەتلىك ئىشتۇر» (سۈرە بەقەرە 45 - ئايەت).

نامازلارنى اللەتنى قورقۇپ، خۇشۇد بىلەن ئوقۇمايدىغان كىشىلەرگە ناماز مۇشەققەتلىك ۋە ئېغىر ئىشتۇر. گەرچە ئۇ ناماز تېز ئوقۇلغان بولسىمۇ. ئەكسىچە نامازلارنى اللەتنى قورقۇپ، خۇشۇد بىلەن ئوقۇيدىغان كىشىلەرگە نىسبەتەن، ئۇ ناماز قانچىكى ئۇزۇن بولۇپ كەتسۇن، شۇنداق ئاسان، قىسقا ۋە يەڭگىل بىلىنىدۇ. بىر سۇئال سوراپ باقاي: ئەي ئوقۇرمەن بۇرادەر، سىز نامازنى نېمە دەپ بىلىسىز؟ ناماز، مۇنداقچە ئېيتقاندا سىزنىڭ اللە بىلەن ئۇچراشقانلىقىڭىز، نامازغا كىرگەنلىكىڭىز - اللەنىڭ ھۇزۇرىغا قەدەم تەشرىپ قىلغانلىقىڭىزدۇر. بۇ ھەقتە ئويلىنىپ باققانمىدىڭىز؟ «اللە اكبر» دېگەن ۋاقتىڭىزدا اللەنىڭ سىزگە يۈزلەنگەنلىكىنى، سىزگە قاراپ تۇرىدىغانلىقىنى خىيالىڭىزغا كەلتۈرگەنمىدىڭىز؟ نامازدىكى بۇ

يۈكسەك مەنالارنى ۋە اللەنىڭ «مەن نامازنى بەندەم بىلەن ئۆزۈم ئوتتۇرىسىدا ئىككىگە تەقسىم قىلدىم، بەندەم مەندىن سورىغان نەرسىنى بېرىمەن» (تىرمىزى 2953) دېگەن ھەدىس قۇددۇسىدىكى اللەنىڭ نىمىتىنى ئەسلەپ تۇرامسىز؟

نامازنىڭ قىممىتى - نامازنىڭ پەرۋەردىگارمىز اللە بىلەن تونۇشىشىمىزدىكى ئاساسلىق يول بولغانلىقىدۇر. ناماز ئوقۇماي تۇرۇپ پەرۋەردىگارمىز بىلەن تونۇشالمايمىز. سىزنىڭ ناماز ئوقۇمىغانلىقىڭىز سىزنىڭ اللە بىلەن مۇناسىۋىتىڭىزنىڭ يوقلۇقىدۇر. ناماز - ھەقىقەتەنمۇ مەۋجۇتلۇقنىڭ سىرى. نېمە ئۈچۈن يارىتىلدىڭىز؟ سىزنىڭ يارىتىلىشىڭىز اللەنى تونۇش ئۈچۈندۇر. بۇ تۆۋەندىكى ئايەتتە ئېيتىلغان: «جىنلارنى ۋە ئىنسانلارنى پەقەت ماڭا ئىبادەت قىلىش ئۈچۈنلا ياراتتىم» (سۈرە زارىيات 56 - ئايەت). سىزنىڭ يارىتىلىشىمىز يىمەك - ئىچمەك، توي، بالا، خىزمەت ۋە ئۆلۈم ئۈچۈن ئەمەس.

دېمەك، اللەنى تونۇش، اللەقا مۇھەببەت باغلاش ۋە ئۇنىڭ ئەمىرلىرىگە ئىتائەت قىلىش يارىتىلىشىمىزدىكى ئاساسى نىشانىدۇر. پەيغەمبەر ئەلەيھىسسالام مۇنداق دېگەن: «ھەربىر ئادەم ئۆزىنى اللەنىڭ ئازابىدىن ئازات قىلغۇچى ياكى ھالاك قىلغۇچىغا ساتقان ھالەتتە تاڭ ئاتقۇزىدۇ» (مۇسلىم 533، تىرمىزى 3517، ئىبنى ماجە 280، ئىمام ئەھمەد 342/5).

ئۆمەر رەزىيەللاھۇ ئەنھۇ پەيغەمبىرىمىزنىڭ مۇبارەك تېنىدىكى شېغىل تاشلارنىڭ ئىزىنى كۆرگەندىن كېيىن، پەيغەمبىرىمىزدىن ئۇنىڭغا بىر سېلىنچا قىلىپ بېرىشنى سورىغاندا، پەيغەمبەر ئەلەيھىسسالام: «ماڭا دۇنيانىڭ نېمە كېرىكى، ماڭا دۇنيانىڭ نېمە كېرىكى؟ مەن بىلەن دۇنيانىڭ مىسالى خۇددى قاتتىق ئىسسىق كۈندە يولدىن ئۆتۈپ كىتىۋېتىپ، دەرەخنىڭ سايىسىدا بىر دەم سايىداپ ئارام

ئالغاندىن كېيىن، دەرەخ سايىسىنى تاشلاپ كېتىپ قالغان ئادەمگە
ئوخشاشتۇر» دېگەن (ھىندى 6142).

ئۆزىڭىزدە خۇشۇد ھاسىل قىلىشقا تىرىشىڭ

اللەنى ياخشى كۆرىدىغان كىشىلەردىن باشقا ئادەملەر ئۆز
نامازلىرىدا اللەدىن قورقمايدۇ. اللەقا چىن ۋە ھەقىقىي ئاشىق
كىشىلەردىن ئىبنى قەييۇم رەھىمەھۇللاھ مۇنداق دېگەن: قەلبىمدە
جاراھەت بار، ئۇنى اللەنىڭ ھۇزۇرىغا چىقىشتىن باشقا نەرسە
ساقايتالمايدۇ. قەلبىمدە تەنھالىق بار، ئۇنىڭغا اللەنىڭ ئۈنسى -
ئۆلىپتىلا بەرھەم بېرەلەيدۇ. قەلبىمدە قورقۇنچ ۋە ئەنسىزلىك بار، ئۇنى
اللە تەرەپكە قايتىشتىن باشقا نەرسە كەتكۈزۈپتەلمەيدۇ.

سىزمۇ بىرەر قېتىم شۇنداق ھىس قىلىپ باققانمىدىڭىز؟! اللە
تەرەپكە قايتىشنى ئىرادە قىلغانمۇ؟ ئى رەببىم، مەن سىنىڭ دىنىڭغا
مۇھتاج! ئى رەببىم، مەن سىنىڭ ئۈنسى - ئۆلىپتە تىچلىكىڭگە مۇھتاج!
دەپ ئۆز ھالىڭىزنى بايان قىلغانمۇ؟ قەلبىڭىزدىكى ئاشىنالىق ۋە
ئىنتىزارلىققا پەقەت ۋە پەقەت اللەنىڭ رازىلىقىلا دورا
بولالايدىغانلىقىنى ھىس قىلىپ باقتىڭىزمۇ؟

ئىبنى قەييۇم يەنە مۇنداق دېگەن: ئادەملەر مال - دۇنيالىرى
ئارقىلىق بىھاجەت بولغان بولسا، سەن اللە بىلەن بىھاجەت بولغىن.
ئادەملەر مال - مۈلكى بىلەن پەخىرلەنسە، سەن اللە بىلەن
پەخىرلەنگىن. ئادەملەر ئۆز مەھبۇبلىرى بىلەن ھەمسۆھبەت بولسا،
سەن اللە بىلەن ھەمسۆھبەت بول. ئادەملەر نەرسە تىلەپ، ئۆز
مۇھەببەتلىرىنى ئىزھار قىلىشىپ پادىشاھلىرىنىڭ، ئاقساقاللىرىنىڭ
يېنىغا بېرىشسا، سەن مۇھەببىتىڭنى اللەقا ئىزھار قىل.

ئەي بۇرادەر! مانا بۇ اللەقا چىن كۆڭلىدىن ئاشىق بولغان بىر
بەندىنىڭ سۆزى. سىز اللەنى ياخشى كۆرىدىغانلىقىڭىزنى، ئۇنىڭغا

ئاشىق ئىكەنلىكىڭىزنى ھىس قىلغانىدىڭىز؟ سىز ئۆزىڭىزدىن سوۋاپ بېقىڭچۇ، سىز نېمىنى خالايسىز، دۇنيانىمۇ ياكى جەننەتنىمۇ؟ نېمە ئۈچۈن ياشايسىز؟ غايىڭىزنى بەلگىلەڭ، بۇ سىز ئۈچۈن ئىنتايىن مۇھىم.

مەن سىلەرگە يەنە ئىبنى قەييۇمنىڭ تۆۋەندىكى سۆزىنى ئەسلىتىش بىلەن نامازدىكى خۇشۇد توغرىسىدىكى سۆزۈمنى داۋاملاشتۇرىمەن: پەرۋەردىگارنىڭ دەرۋازىسى ئالدىدا تۇرۇشتىن زىرىكىپ قالما، سەن قوغلانغان تەقدىردىمۇ!

يەنە سەن ھەق تەئەلانىڭ ھۇزۇرىدا تۇرۇشتىن مالال بولما، گەرچە دەسلەۋىدە ساڭا خۇشۇد ھاسىل بولمىغان بولسىمۇ. ئۆزىڭىزدە خۇشۇد ھاسىل قىلىشقا ئالدىراپ كەتمەڭ، خۇشۇد ھاسىل قىلىش ئۈچۈن نەپسىڭىزدىكى تىرىشچانلىقنى تاشلىماڭ، بەلكى كۆپ يىغلاش، يالۋۇرۇش ئارقىلىق پادىشاھىڭىز بولغان اللەنىڭ دەرۋازىسىنى چىكىشىنى داۋاملاشتۇرۇڭ. شۇنداق قىلىشىڭىز ئۇ سىزگە ئىشىكىنى شەكسىز ئاچىدۇ. اللەتىن قورقۇڭ، ئۇنىڭغا يېلىنىڭ، ئۇنىڭغا ئۆزىڭىزنى، ئاجىزلىقىڭىزنى بايان قىلىپ تۇرۇڭ. ئۇنىڭغا ئاسىيلىق قىلىپ يامان ئىش قىلىپ سالغان بولسىڭىز، دەرھال ئۇنىڭ ھۇزۇرىغا قايتىپ، تەۋبە ئىستىغپار ئېيتىپ گۇناھىڭىزدىن ئۆتۈشنى تىلەڭ.

بىر ئالىم مۇنداق دېگەن: قاچانكى دەرۋازا قۇبۇل قىلىنغۇچىلار ئۈچۈن ئېچىلسا، سەن لۇتى تەلەپ قىلغۇچىلاردەك دەرھال ئىچىگە كىرىۋالغىن. يەنى اللە ئۆزىنىڭ ئىشىكىنى ياخشى كۆرىدىغان بەندىلىرى ئۈچۈن ئاچسا، سەن ئۇلارنىڭ ئارىسىغا قېتىلىۋال. مەسىلەن: مەسجىد ياكى بىرەر سورۇندا ئىلىم (ۋەز - تەبلىغ) يەتكۈزۈلسە، سەن بېرىپ شۇ سورۇندىكىلەر بىلەن بىرگە ئولتۇرغىن. بەلكىم سەن اللە رەھمەت قىلغان قەۋم ئىچىدە تۇرغان بولۇشۇڭ مۇمكىن. ئىتىكاپقا كىتىۋاتقان مۇسۇلمان قېرىنداشلار بىلەن بىرگە بېرىپ ئىتىكاپقا كىرگىن، ئۇلار بىلەن كىچىلىرى ناماز ئوقۇغىن.

ياخشى ھەمراھنىڭ مىسالى خۇددى ئىپار ئېلىپ ماڭغان ئادەمنىڭ مىسالغا ئوخشاشكى يا ئۇ ساڭا ئىپار ھەدىيە قىلىدۇ ياكى سەن ئۇنىڭدىن ئىپار سېتىۋالسىەن، سېتىۋالمىغان تەقدىردىمۇ ئۇنىڭ خۇشبۇي پۇرىقىنى پۇرايسەن.

مېھرىبان ئىگىمىز اللە سەھەر ۋاقتلىرىدا سەجدە قىلغۇچىلار ۋە باشقا ئىبادەت بىلەن مەشغۇل بولغۇچىلارنىڭ دۇئاسىنى ئىجابەت قىلىش ئۈچۈن ئىشىكىنى ئاچقاندا، سىز تىز بېرىپ ئۇلارنىڭ قاتارىغا كىرىپ، قولىڭىزنى كۆتۈرۈپ: ئى رەببىم! مەن سىنىڭ شەپقىتىڭگە مۇھتاج، ماڭا شەپقەت قىلغىن، دەپ ئىلتىجا قىلىڭ. ئەنە شۇ چاغدا اللەقا مۇناجات قىلىشنىڭ، اللە بىلەن خالى مۇڭدېشىشنىڭ ھۇزۇرىنى، شىرىنلىكىنى ھىس قىلىسىز.

بۇرادەر! سىزدىن سوراپ باقاي، سىز ئاخىرقى قېتىم قاچان نامىزىڭىزدا اللەتىن قورقۇپ باقتىڭىز؟ مەڭگۈ سەجدىدىن باش كۆتۈرۈپ باقماسلىقىنى ئارزۇ قىلدىڭىزمۇ؟ ئاخىرقى قېتىم قاچان نامىزىڭىزدا اللەنىڭ ئالدىدا تۇرغان ۋاقتىڭىزدا ئەزالىرىڭىز سىز بىلەن بىرگە اللەتىن قورقۇپ، قەلبلىرىڭىز ئىزتىراپ چەكتى؟

مەن بۇ سۆزلەرنىڭ مۇھىملىقىنى ھىس قىلالماسلىقىڭىزدىن ئەنسىرەيمەن. چۈنكى قەلبىمىزدە قاتتىقلىق بار. بىز يەپ- ئىچىۋاتىمىز، توي قىلىپ، بالىلىق بولىۋاتىمىز. نېمە ئۈچۈن يارىتىلغانلىقىمىزنى ئۇنتۇغان ھالدا ئۆلۈپ كېتىۋاتىمىز. بىز قىلغان، قىلىپ كېلىۋاتقان، كۆڭۈل بۆلىۋاتقان ۋە ھىرس بولغان بۇ نەرسىلەردىن تامامەن باشقا بىر غايە ئۈچۈن يارىتىلغان. اللەنىڭ ھىمايىسىگە كىرىش ۋە ئۇنىڭ خىزمىتىدە بولۇش ئۈچۈن يارىتىلغان. سىزنىڭ رەببىڭىز بار، بۇنىڭدىن ئىززەتلىك يەنە نېمە بار؟ سىز ئۇنىڭ بەندىسى، يەنە نېمە بىلەن پەخىرلىنىسىز؟

بىر قېتىم مەن بىر قىسىم ياشلار بىلەن ئولتۇرۇپ قالدۇم. بىز اللەنىڭ نىمەتلىرى ھەققىدە سۆھبەتلەشتۇق. ئارىمىزدىكى بىرەيلەن:

سالامەتلىك اللەنىڭ بىزگە ئاتا قىلغان نىمىتى، دېسە، يەنە بىرى: ئەۋلادلار، دېدى. بىرسى: ئاڭلاش ۋە كۆرۈش، دېسە، يەنە بىرسى: ئانام، دېدى. مال - دۇنيا اللەنىڭ بىزگە ئاتا قىلغان نىمىتى دىگۈچىلەرمۇ بولدى. ئاخىرىدا 18 ياشقا كىرگەن بىر ياش مۇنداق دېدى: اللەنىڭ بىزگە ئاتا قىلغان نىمەتلىرىنىڭ ئىچىدىكى ئەڭ كاتتا، ئەڭ ئۇلۇغ نىمەت - رەببىمىزنىڭ بىزنىڭ رەببىمىز بولغانلىقىدۇر!!!

چۈشەندىڭىزمۇ؟ بۇ ياش شۇنى ھىس قىلىپ يەتكەنكى، كائىناتتىكى نىمەتلەرنىڭ ئەڭ ئۇلۇغى رەببىمىزنىڭ ئۆزى يالغۇز ئىشلىرىمىزنى باشقۇرۇپ تۇرىدىغانلىقىدۇر. ئەنە شۇ رەببىمىزگە ھەر جەھەتتىن كۇپايە قىلالايدۇ. قەلبلىرىمىزنى، قول - پىشانىلىرىمىزنى خەيرلىك ۋە ياخشىلىق يوللىرىغا يېتەكلەيدۇ. شۇنداق بولغان ئىكەن، ئەڭ كاتتا نىمەت - اللەنىڭ، ئاشۇ ئۆزى يالغۇز يىگانە اللەنىڭ سىزنىڭ رەببىڭىز ئىكەنلىكىدۇر.

ئەي قېرىندىشىم! سىز كىمنىڭ ئىگىدارچىلىقىدا؟ سىز كىمنىڭ بەندىسى؟ سىز ئۆزىڭىزنىڭ بەندىسىمۇ؟ ھاۋايى - ھەۋەسلىرىڭىزنىڭ بەندىسىمۇ ياكى مال - دۇنيانىڭمۇ؟ ياق، ئۇنداق بولۇپ قېلىشتىن ھەزەر ئەيلەش كېرەك. چۈنكى پەيغەمبەر ئەلەيھىسسالام دۇنيانىڭ، شەھۋەتنىڭ ۋە زىبۇ - زىننەتلەرنىڭ قولى بولۇپ قالغانلارغا بەددۇئا قىلغان. پەيغەمبەر ئەلەيھىسسالام مۇنداق دېگەن: «دەرھەم ۋە دىنارنىڭ قولى بەختسىز بوپ كەتسۇن!»

سىز نامازنىڭ ھالاۋىتىنى (شەرىئەتلىكىنى) تېتىدىڭىزمۇ؟

ئىبنى تەيمىيە مۇنداق دېگەن: دۇنيانىڭ مىسكىنلىرى شۇنداق كىشىلەركى، ئۇلار دۇنيادىكى ئەڭ شىرىن نەرسىنى تېتىماي تۇرۇپ ئۆلۈپ كەتكەنلەردۇر. ئىبنى تەيمىيەدىن: دۇنيادىكى ئەڭ شىرىن

نەرسە نېمە؟ دەپ سورالغاندا، ئۇ: اللە تەئەلانىڭ مۇھەببىتى، دەپ جاۋاب بەرگەن.

نامىزىڭىزدا، يەنى پەرۋەردىگارنىڭ ئالدىدا تۇرۇۋاتقان ۋاقتىڭىزدا كۆزىدىن ياش تۆكۈلۈپ باقمىغان ئەي ئىنسان! سىز ھەقىقىي پېقىر - مىسكىنسىز!

پەقەت اللەتن قورقۇپ، قىلىپ سالغان گۇناھلىرى ئۈچۈن قەلبىنىڭ تىترەپ تۇرغانلىقىنى ھىس قىلىپ باقمىغان ئەي ئىنسان! سىز ھەقىقىي پېقىر - مىسكىنسىز!

ئەي بۇرادەر! سىز بىرەر قېتىم نامازغا كىرىۋېتىپ، اللەنىڭ ھۇزۇرىغا كىرگەنلىكىڭىزدىن پەخىرلىنىپ، چىن يۈرىكىڭىزدىن خۇرسەنلىك ھىس قىلىپ باقتىڭىزمۇ؟

نامازدا تۇرۇپ كۆپ ھەرىكەت قىلىش - قەلبىنىڭ نامازدا ئەمەسلىكى، شۇ كىشىنىڭ ئالەملەرنىڭ پەرۋەردىگارى اللەتن قورقمىغانلىقىنىڭ دەلىلى. شۇنىڭ ئۈچۈن ئۈمەر ئىبنى خەتتاب رەزىيەللاھۇ ئەنھۇ بىر ئادەمنىڭ نامازدا ساقلىنى ئويناۋاتقانلىقىنى كۆرۈپ: ئەگەر بۇ كىشىنىڭ قەلبى اللەتن قورققان بولسا، چوقۇمكى ئۇنىڭ باشقا ئەزالىرىمۇ اللەتن قورققان بولاتتى، دېگەن. ئۈمەر رەزىيەللاھۇ ئەنھۇ ھەقىقەتەن راست گەپ قىلىدىغان ئادەم، چۈنكى، ئادەم بەدىنىدىكى ئەزالار - قەلبىنىڭ ئەينىكىدۇر.

كىشىلەرنىڭ ناماز ئوقۇۋاتقان ھالىتىگە نەزەر تاشلايدىغان بولسىڭىز، ئاجايىپ ھەرىكەتلەرنى بايقايسىز. بەزى ئادەملەر ماشىنا ئادەم ياكى چىشلىق چاققا ئوخشاش تىز سۈرئەتتە پىشىن ۋە ئەسىر نامازلىرىنى ئىككى مىنۇت ياكى ئۇنىڭدىنمۇ قىسقا ۋاقىت ئىچىدە ئوقۇپ بولىدۇ. تېخى سىز ئۇنىڭ سۈرئىتىگە سۈرئەت قوشۇپ بىر مىنۇت ياكى بىر يېرىم مىنۇت ئىچىدە ئوقۇپ بولغانلىقىنى، رۇكۇ بىلەن سەجدىنى بىرگە قىلىۋاتقانلىقىنى، رۇكۇدىن كېيىن قامىتىنى كۆتۈرمىگەنلىكىنى بەلكى بىۋاستە سەجدىگە كەتكەنلىكىنى كۆرۈشىڭىز

مۇمكىن. بەزىلەر ئەينەكنىڭ يېنىدا ناماز ئوقۇۋېتىپ، ئۇنىڭغا قاراپ ئۆزىنىڭ ئەينەكتىكى سايىسى بىلەن مەشغۇل بولىدۇ. يەنە بەزىلەر مۇسابىقىگە چۈشكەن ئىككى گۇرۇپپا ئىچىدىن ئۆزى ياقىتۇرغان گۇرۇپپىنىڭ نەتىجىسىنى بىلىش ياكى ئۆزى ياقىتۇرغان پروگراممىلارنىڭ ئۆتۈپ كىتىپ قالماسلىقى ئۈچۈن تېلىۋىزورنىڭ يېنىدا تۇرۇپ ناماز ئوقۇيدۇ. مانا بۇلار بىز كۆرۈشنى خالىمايدىغان مىساللار. بۇرادەرلەر، اللەتىن ئەيمىنەيلى، ئۇنىڭدىن قورقايلى!

سىز بىرەر مۇسۇلمان ھەدىمىز ياكى سىڭلىمىزنىڭ ناماز ئوقۇۋېتىپ كۆزلىرىنى ئۆينىڭ ئۇ يەر بۇيەرلىرىگە يۈگۈرتىۋاتقانلىقىنى، ئاندىن تام ياكى تۇرۇسلاردىكى بىرەر جاينىڭ مەينەت بولۇپ قالغانلىقىنى كۆرۈپ، ئۆز-ئۆزىگە: نامازدىن پارىغ بولغاندىن كېيىن سۈرتىۋېتەيچۇ، دەپ پىچىرلىغانلىقىنى بايقىشىڭىز مۇمكىن. ئەنە شۇنداق ۋەسۋەسە بىلەن شەيتان ئۇنى نامىزىدىن، نامازدىكى خۇشۇندىن چىقىرىۋېتىدۇ. يەنە سىز بىرەر بۇرادەرنىڭ ناماز ئوقۇۋېتىپ، بالىسى بىرەر خاتا ئىش قىلىپ سالسا، ئۇنى شۇ ئىشتىن توختىتىش ئۈچۈن ئاۋازىنى كۆتۈرۈپ، يۆتىلىپ قويغانلىقىنى كۆرۈشىڭىز مۇمكىن، بۇ توغرا بولارمۇ؟

يەنە بىرەيلەن كۆڭلىدە بىرئاز ۋاقىتتىن كېيىن باشلىنىدىغان بىرەر مۇسابىقە ياكى ئۇچرىشىشقا ئوخشاش ئىشلار بىلەن مەشغۇل بولۇپ، نامازدىكى ۋاقىتدا قېپقالغان ۋاقىتنى ھىسابلاش ئۈچۈن سائىتىگە قاراپ قويدۇ. سائىتىگە قاراش بىلەن نامىزىنى ئاخىرلاشتۇرىدۇ...

قايتىپ بېرىپ ناماز(نى قايتا) ئوقۇغىن، چۈنكى سەن ناماز ئوقۇمىدىڭ

بىز كۆرۈۋاتقان بۇ خىل ھالەتلەر بىلەن پەيغەمبىرىمىز، ساھابە - تائىبىنلار ۋە سالىھ كىشىلەرنىڭ ناماز ئوقۇۋاتقان ھالىتىدىكى سۈپەتلەر تامامەن باشقا - باشقا بىر ھالەتتۇر. ناماز دېگەن قەلبىنى شۇ نامازغا ھازىر قىلماي ياكى اللەنىڭ كىتائۇدىن تىلاۋەت قىلىنىۋاتقان ئايەتلەرنى چۈشەنمەي ئادا قىلىپ قويدىغان ھەركەت ئەمەس. بىر كۈنى پەيغەمبەر ئەلەيھىسسالام مەسجىدتە ئولتۇرۇۋاتقان ۋاقىتتا، بىر ئادەم كىرىپ پەيغەمبەر ئەلەيھىسسالامغا سالام بەردى. پەيغەمبەر ئەلەيھىسسالام ئۇنىڭ سالامغا جاۋاب قايتۇردى. ئاندىن كېيىن ئۇ ئادەم بېرىپ ناماز ئوقۇدى. نامازنى ئوقۇپ بولۇپ، پەيغەمبەر ئەلەيھىسسالامنىڭ يېنىغا باردى ۋە پەيغەمبىرىمىزگە سالام قىلدى. پەيغەمبەر ئەلەيھىسسالام ئۇنىڭ سالامغا جاۋاب قايتۇردى ۋە ئۇنىڭغا: «قايتىپ بېرىپ ناماز ئوقۇغىن، چۈنكى سەن ناماز ئوقۇمىدىڭ» دېدى. ئۇ كىشى قايتىپ بېرىپ يەنە ناماز ئوقۇدى. ناماز ئوقۇپ بولۇپ قايتىپ كەلدى ۋە پەيغەمبەر ئەلەيھىسسالامغا سالام بەردى. پەيغەمبەر ئەلەيھىسسالام ئۇنىڭ سالامغا جاۋاب قايتۇرۇپ بولۇپ يەنە: «قايتىپ بېرىپ ناماز ئوقۇغىن، چۈنكى سەن ناماز ئوقۇمىدىڭ» دېدى. ئۇ ئادەم يەنە شۇنداق قىلدى. پەيغەمبەر ئەلەيھىسسالام ئۇنىڭغا يەنە: «قايتىپ بېرىپ ناماز ئوقۇغىن، چۈنكى سەن ناماز ئوقۇمىدىڭ» دېدى. ئۇ ئادەم قايتىپ بېرىپ ناماز ئوقۇدى ۋە قايتىپ كىلىپ، پەيغەمبەر ئەلەيھىسسالامغا سالام بەردى. پەيغەمبەر ئەلەيھىسسالام ئۇنىڭ سالامنى قايتۇرۇپ بولغاندىن كېيىن، ئۇنى يەنە نامازنى قايتا ئوقۇشقا بۇيرىدى. ئۇ كىشى: سىنى ھەق بىلەن ئەۋەتكەن زات بىلەن قەسەمكى، مەن نامازنى مۇشۇنداق ئوقۇيمەن، بۇنىڭدىن ياخشى ئوقۇيالىمەن، ماڭا قانداق ئوقۇشنى ئۈگىتىپ قويغان بولساڭ، دېدى. پەيغەمبەر

ئەلەيھىسسالام ئۇنىڭغا تەلىم بېرىپ: «نامازغا تۇرغان ۋاقتىڭدا اللە اكبر دەپ تەكبىر ئېيتقىن، ئاندىن قۇرئاندىن ئوقۇيالايدىغان ئايەتلەرنى ئوقۇغىن، ئاندىن رۇكۇ قىلغىن، رۇكۇ قىلغان ھالەتتە ئارام ئالغىن. ئاندىن رۇكۇدىن تۇرۇپ، تۈز تۇرغىن. ئاندىن سەجدە قىلغىن، ھەتتاكى سەجدە قىلغان ھالەتتە ئارام ئالغىن. ئاندىن سەجدىدىن بېشىڭنى كۆتۈرۈپ ئولتۇرغىن ۋە ئولتۇرغان ھالەتتە ئارام ئالغىن. ئاندىن يەنە سەجدە قىلغىن ۋە سەجدە قىلغان ھالەتتە ئارام ئالغىن. نامىزىڭنى مانا مۇشۇنداق ئوقۇغىن» دېدى (بۇخارى 6251، مۇسلىم 6667).

ساھابىلەر پەيغەمبەر ئەلەيھىسسالامدىن نامازدا تۇرۇپ ئۇياق - بۇياققا قاراش ھەققىدە سورىغاندا پەيغەمبەر ئەلەيھىسسالام: «مانا بۇ - شەيتاننىڭ بەندىلەرنىڭ نامىزىنى ئوغرىلىشى» دېگەن (بۇخارى 751). پەيغەمبەر ئەلەيھىسسالام: «ئادەملەرنىڭ ئىچىدىكى ئەڭ ئەسكى ئوغرى - نامىزىنى ئوغرىلايدىغان ئادەمدۇر» دېگەندە، ساھابىلەر: ئى اللەنىڭ پەيغەمبىرى، نامازنى قانداق ئوغرىلىغىلى بولىدۇ؟ دەپ سورىغان. پەيغەمبەر ئەلەيھىسسالام جاۋاب بېرىپ: «ئۇ كىشى نامازنىڭ رۇكۇ ۋە سەجدىلىرىنى تولۇق ئادا قىلمايدۇ» دېگەن (ئىمام ئەھمەد 56/3، بەيھەقى 384/5، ھاكىم 229/1).

يەنە بىر ھەدىستە مۇنداق دېيىلگەن: «بىر ئادەم ناماز ئوقۇپ، نامازنىڭ رۇكۇ ۋە سەجدىلىرىنى تولۇق ئادا قىلمىسا، ئۇ ناماز ئەسكى كىيىم قاتلانغاندەك قاتلىنىپ، شۇ ناماز ئوقۇغۇچىنىڭ يۈزىگە ئۇرىدۇ ۋە: سەن مېنى زايى قىلىۋەتكەندەك اللەمۇ سىنى زايى قىلىۋەتسۇن! دەيدۇ. ئەگەر رۇكۇ ۋە سەجدىلىرىنى تولۇق ئادا قىلسا، پاكىزە، چىرايلىق كىيىم قاتلانغاندەك قاتلىنىپ، شۇ ناماز ئوقۇغۇچىغا: سەن مېنى مۇھاپىزەت قىلغاندەك اللە سىنى مۇھاپىزەت قىلسۇن! دەپ دۇئا قىلىدۇ.

پەيغەمبەر ئەلەيھىسسالام مۇنداق دېگەن: «قاچانكى بەندە ناماز ئوقۇغاندا ئۇياق - بۇياققا قارىمىسلا اللە ئۇنىڭغا قاراپ تۇرىدۇ. ئەمما

ئۇ بەندە يۈزىنى شۇنداق بىر تەرەپكە ئۆرسە اللەمۇ ئۇنىڭدىن يۈزىنى ئۆرۈيدۇ». ئاللا، ئەزىز بۇرادەر! نامىزىڭىزدا ئۇياق - بۇياققا قاراشتىن ساقلىنىڭ، ئاشۇ ھەركەتلىرىڭىز ئارقىلىق اللە نامىزىڭىزدا سىزدىن يۈزىنى ئۆرۈۋالىدۇ! پەرۋەردىگارىڭىزنىڭ سىزدىن يۈزىنى ئۆرۈۋېلىشىنى تەسەۋۋۇر قىلالامسىز؟ ئۇنىڭغا بەرداشلىق بېرەلمەيسىز؟ سىز باشقا يەرگە قاراپ تۇرىۋاتقاندا، اللەنىڭ سىزگە قارىماسلىقىدىن ھايى قىلمامسىز؟! نامىزىڭىزدا اللەنىڭ سىزگە قارىماسلىقىدىن ھەزەر ئەيلەڭ، پەيغەمبەر ئەلەيھىسسالام مۇنداق دېگەن: «رۇكۇ بىلەن سەجدە ئارىسىدا قامىتىنى تۈزلىمىگەن بەندىنىڭ نامىزىغا اللە نەزەر سالمايدۇ». پەيغەمبەر ئەلەيھىسسالام يەنە مۇنداق دېگەن: «بىر بەندە نامازغا تۇرۇپ، ئۇياق - بۇياققا قارىسا، اللە ئۇ بەندىگە: > سەن قارىغان نەرسە مەندىن ياخشىمۇ؟ < دەيدۇ» (ئىمام ئەھمەد 525/2، ھەيسەمى 120/2).

نامازنىڭ قوبۇل بولۇش شەرتى نامازغا قەلبىنى ھازىر قىلىش ۋە تىلاۋەت قىلغان ئايەتلەرنى چۈشىنىشتۇر. پەيغەمبەر ئەلەيھىسسالام مۇنداق دېگەن: «بىر ئادەمنىڭ نامازدىن ئېرىشىدىغان ئەجرى شۇ نامازدىن چۈشەنگەن نەرسىسىنىڭ مىقدارى بويىچە بولىدۇ» (زۇبەيدى 112/3). دېمەك، بىر ئادەم نامازدىن بىرەر ياخشىلىققا ئېرىشەلمەي، ناماز ئوقۇشى مۇمكىن. ئۇ پەقەت زىممىسىدىكى پەرزنى ساقىت قىلغان بولىدۇ. يەنى نامازنى ئادا قىلغان، ئۇنىڭدىن نامازنى تەرك قىلغانلىقى توغرىسىدىكى ھېساب كۆتۈرۈلگەن بولىدۇ. ئۇ كىشىنىڭ نامازدىن ياخشىلىققا ئېرىشەلمىگەنلىكى نامازدا ئوقۇلغان ئايەتلەردە ئەقىل ئىشلەتمىگەنلىكى، دۇرۇد ئوقۇمىغانلىقى ۋە دۇئا قىلمىغانلىقىدىندۇر. ئۇنىڭ نامازنى بىپەرۋالىق ۋە غەپلەت بىلەن ئوقۇغانلىقىدىندۇر.

اللە ئىنتايىن ئادىل ھۆكۈم قىلغۇچى زات. اللەنىڭ بېرىدىغان ئەجرى بەندىلەرنىڭ اللە ئۈچۈن تارتقان ئەرزىتىنىڭ مىقدارىچە بولىدۇ. پەيغەمبەر ئەلەيھىسسالام مۇنداق دېگەن: «ھەقىقەتەن بىر ئادەم ناماز ئوقۇيدۇ، ئۇ كىشىگە شۇ ئوقۇغان نامىزىنىڭ ئەجرىدىن ئۈچتىن بىرى،

تۆتتىن بىرى ياكى يېرىمى، ياكى ئالتىدىن بىرى، ياكى سەككىزدىن بىرى، ياكى ئوندىن بىرى يېزىلىدۇ» (ئىمام ئەھمەد 130/4).

بىزگە زادى ئوقۇغان نامىزىمىزدىن قانچىلىك ئەجر يېزىلغاندۇ؟! سىز دۇنياكى بىرەر زۇڭتۇڭنىڭ ياكى بىرەر ئورگان رەئىسىنىڭ ۋە ياكى بىرەر شىركەت دىرىكتورىنىڭ ئىشخانىسىغا كىرىپ، ئۇنىڭغا رەھمەت ئېيتىپ مەدھىيىلىسىڭىز، ئالدىدا بوينىڭىزنى ئىگىپ، ئىتائەتمەنلەرچە قول باغلاپ تۇرسىڭىز، ئۇ سىزگە قانداق مۇكاپات بېرەر؟ ئۇنىڭ سىزگە بەرگىنى پەقەت بىر ئىنساننىڭ يەنە بىر ئىنسانغا بەرگەن مۇكاپاتى. پۈتۈن ئىنسانلارنىڭ پەرۋەردىگارى اللەنىڭ سىزگە بېرىدىغان مۇكاپاتى قانداق بولار؟

ساھابە ۋە تابىئىنلارنىڭ نامازدىكى خۇشۇئلىرىدىن نە مۇنىلەر

رىۋايەت قىلىنىشىچە، بىر كۈنى ئەبۇ تەلھە بېغىدا ناماز ئوقۇۋاتاتتى. تۇيۇقسىز ئۇنىڭ كۆزىگە دەرەخلەر ئارىسىدىن چىقىۋاتقان بىر قۇش كۆرۈندى. ئۇنىڭ كۆزى قۇشقا باغلىنىپ قېلىپ، قانچە رەكئەت ناماز ئوقۇغانلىقىنى ئۇنتۇپ قالدى. ئۇ دەرھال قەلبىلەرگە بەرھەم بەرگۈچى پەيغەمبەر ئەلەيھىسسالامنىڭ قېشىغا كېلىپ، يىغلىغىنىچە: ئى اللەنىڭ پەيغەمبىرى! مەن باغدىكى قۇش بىلەن مەشغۇل بولۇپ قېلىپ، قانچە رەكئەت ناماز ئوقۇغۇنىمنى ئۇنتۇپ قاپتىمەن. مەن بۇ باغنى اللە يولىدا سەدىقە قىلىۋېتىمەن. ئى اللەنىڭ پەيغەمبىرى، سىلى باغنى خالىغانچە تەسەررۇپ قىلسىلا، اللە گۇناھىمنى مەغپىرەت قىلسا ئەجەب ئەمەس، دېدى.

بۇ ساھابە ئۆزىنىڭ كىچىككىنە كەمچىلىكى، نامازدا شۇنچىلىك بىر باشقا تەرەپكە قاراپ سالغانلىقىغا نېمە ئۈچۈن شۇنداق قىلىدۇ؟

جاۋاب شۇكى، ئۇنىڭغا، نامازدا كۆزنى قويۇۋېتىپ باشقا تەرەپكە قاراپ سالغانلىقى مۇسبەت بولۇپ تۇيۇلغان. مانا شۇنىڭدەك مۆمىن ئادەم ئۆزىنىڭ قىلىپ سالغان گۇناھى كىچىك بولسىمۇ، ئۇنى ئۆز ئۈستىگە غۇلاپ چۈشكىلىۋاتقان تاغقا ئوخشاش كۆرىدۇ. ئەمما مۇناپىق ئۆزىنىڭ گۇناھىنى يۈزىگە قونۇپ ئۇچۇپ كەتكەن چىۋىنىچىلىكلا كۆرىدۇ. خۇددى پەيغەمبەر ئەلەيھىسسالام ئېيتقاندەك.

ئەبۇ ھۈرەيرە رەزىيەللاھۇ ئەنھۇ مۇنداق دېگەن: بىر ئادەم باركى، 60 يىل ناماز ئوقۇسىمۇ، ئۇنىڭ نامىزى قۇبۇل بولمايدۇ. باشقىلار: نېمىشقا؟ دەپ سورىغاندا، ئۇ جاۋاب بېرىپ: ئۇ نامازدا رۇكۇ، سەجدە ۋە قىيامنى كامىل قىلمايدۇ، نامازنى خۇشۇۋ بىلەن ئوقۇمايدۇ، دېگەن (مۇنزىرى تەرغىب ۋە تەرھىب 337/1).

ئۆمەر ئىبنى خەتتاب رەزىيەللاھۇ ئەنھۇ مۇنداق دېگەن: بىر ئادەم اللە ئۈچۈن بىر قېتىمىمۇ جايدا رۇكۇ قىلىپ باقمىي، مۇسۇلمان پېتى قېرىپ كېتىدۇ. باشقىلار ئۇنىڭدىن: ئى مۇئىمىنلەرنىڭ ئەمرى، قانداقسىگە ئۇنداق بولىدۇ؟ دەپ سورىغاندا، ئۆمەر رەزىيەللاھۇ ئەنھۇ: چۈنكى ئۇ نامازنىڭ رۇكۇ ۋە سەجدىلىرىنى جايدا قىلمايدۇ، دەپ جاۋاب بەرگەن.

ئىمام ئەھمەد مۇنداق دېگەن: ئادەملەرگە بىر زامان كېلىدۇكى، ئۇلار ناماز ئوقۇمىغان ھالەتتە ناماز ئوقۇيدۇ. مەن شۇ زاماننىڭ ھازىرقى ۋاقت بولۇپ قېلىشىدىن ئەنسىرەۋاتىمەن.

ئەي ئىمام ئەھمەد! سەن 20 - ئەسىردىكى بىز مۇسۇلمانلارنىڭ يېنىدا بولغان بولساڭ، ئەھۋالىمىزنى، ئوقۇۋاتقان نامازلىرىمىزنى كۆرگەن بولساڭ، نېمە دەر بولغىتتىڭ؟!

ئىمام غەززالىي مۇنداق دېگەن: بىر ئادەم سەجدە قىلىدۇ، ئۇ: مەن بۇ سەجدەم بىلەن اللەقا يېقىنلاشتىم، دەپ ئويلايدۇ. اللە بىلەن قەسەمكى، ئاشۇ بىر سەجدىنىڭ گۇناھى ئۇ كىشى ياشاۋاتقان شەھەرگە چېچىلسا، شەھەردىكى بارچە ئادەم ھالاك بولغان بولاتتى. ئۇنىڭدىن

سورالدى: بۇ قانداق ئىش؟. ئىمام غەززالىي جاۋاب بېرىپ: ئۇ ياراتقۇچى ئىگىسىنىڭ ئالدىدا بېشى بىلەن سەجدە قىلىپ تۇرىدۇ، ھالبۇكى ئۇنىڭ كاللىسى ئويۇن - تاماشا، گۇناھ - مەئسىيەت، شەھۋەت ۋە دۇنيانىڭ مۇھەببىتى بىلەن مەشغۇل، بۇ قانداقمۇ اللەقا قىلىنغان سەجدە بولسۇن؟! دېگەن.

اللە مۇنداق دەيدۇ: «ئى مۆمىنلەر! سىلەر مەس بولساڭلار نېمە دەۋاتقىنىڭلارنى بىلگىنىڭلارغىچە نامازغا يېقىنلاشماڭلار!» (سۈرە نىسائ 43 - ئايەت).

ئەپسۇسكى، بەزى كىشىلەر مەس ئەمەس، لېكىن ئۇلارنىڭ نامازدا تۇرغان چاغدىكى ئەھۋاللىرى مەسلەرنىڭكىدىن بەتتەر. ياق، ئۇلار مەستۇر! ھەئە، ئۇلار دۇنيانىڭ مەئشەتلىرى بىلەن تولدۇرۇلغان جامدىن مەي ئىچىپ مەس بولغان. نەتىجىدە قەلبلىرىنى غەپلەت باسقان ۋە ئەقىللىرى غۇۋالاشقان كىشىلەردۇر. اللە ھاراقنى ھارام قىلىشتىن ئىلگىرى، ناماز ئوقۇغۇچىلارنىڭ نامازدا نېمە دەۋاتقانلىقىنى بىلىشى ئۈچۈن ناماز ئوقۇشتىن ئىلگىرى ھاراق ئىچىشنى ھارام قىلغان. شۇنداق بولغان ئىكەن، مۇسۇلمان ئادەم ناماز ئوقۇشتىن ئىلگىرى نامىزدا نېمە ئوقۇغانلىقىنى بىلىپ تۇرۇشى ئۈچۈن ئاشكارا ۋە يۇشۇرۇن پۈتۈن مەشغۇلاتتىن ئۆزىنى تارتىپ قول ئۈزۈشى ئىنتايىن مۇھىم.

بىلىشىڭىز كېرەككى، اللە بىزنى ناماز ئوقۇش ئەمەس، نامازنى ئەدەپ - ئەركانلىرى بىلەن ئوقۇشقا ئەمىر قىلدى: «نامازنى (ئەدەپ - ئەركانلىرى بىلەن) ئوقۇڭلار» (سۈرە بەقەرە 43 - ئايەت). اللە «صلوا (ناماز ئوقۇڭلار)» دېمىدى، بەلكى «أقيموا الصلوة (نامازنى ئەدەپ - ئەركانلىرى بىلەن ئوقۇڭلار)» دېدى. ئەرەب تىلىدا «أقام» دېگەن پىئىل «چىرايلىق قىلدى، مۇكەممەل قىلدى، تۇرغۇزدى» دېگەن مەنالارنى ئۇقتۇرىدۇ. ئادا قىلىش مەنىسىدىكى «صلى» ئىبارىسى قۇرئان كەرىمدە بىرلا ئورۇندا تىلغا ئېلىنغان بولۇپ، بۇ دەل سۈرە مائۇنىدىكى

«شۇنداق ناماز ئوقۇغۇچىلارغا ۋايىكى، ئۇلار نامازنى غەپلەت بىلەن ئوقۇيدۇ» دەپ نامازنى غەپلەت بىلەن ئوقۇغۇچىلار سۆكۈلگەن ئايەتتىكى كەلىمىدۇر.

خۇشۇۋ ۋە قەلبنىڭ ھازىرلىقى بىلەن ئوقۇلغان كامىل ناماز قەلبنىڭ ئارامى ۋە خۇرسەنلىكىدۇر. پەيغەمبەر ئەلەيھىسسالام بىلالغا مۇنداق دېگەن: «ئى بىلال، بىزنى ناماز بىلەن راھەتلەندۈرگىن» (تەبرانى 340/6).

پەيغەمبەر ئەلەيھىسسالام يەنە مۇنداق دېگەن: «مېنىڭ خۇشاللىقىم نامازدا» (ئىمام ئەھمەد 128/3).

دېمەك، پەيغەمبەرنىڭ خوشاللىقى، ھەقىقىي راھىتى نامازدىن كېلىدۇ. بىزنىڭچۇ؟ تىلىۋىزوردىن، ياكى ياخشى كۆرگەن بىرەر ساھىبجامالدىن ياكى مال - دۇنيالىرىمىزدىن، ئۆيلىرىمىزدىن، ياكى ئاياللىرىمىزدىن ۋە ياكى خىزمەتلىرىمىزدىن!

سىز قاچان ئىككى رەكئەت نامىزىڭىزدىن ھەقىقىي خۇشاللىققا ئېرىشىپ باقتىڭىز؟ ئۆيىڭىزگە تېز قايتىپ، اللەقا ئىككى رەكئەت ناماز ئوقۇشقا مۇشتاق بولۇپ باققانىمىڭىز؟ اللە بىلەن خالى مۇڭدېشىش ئۈچۈن كېچىنىڭ كىلىشىنى تۆت كۆزىڭىز بىلەن كۈتكەنمىڭىز؟

پەيغەمبەر ئەلەيھىسسالام بىرەر قىيىنچىلىققا دۇچ كەلسە، دەرھال نامازغا تۇراتتى. ھازىر بىز قىيىنچىلىققا دۇچ كەلسەك، ئادەملەرنىڭ قېشىغا بېرىپ، دەرت - ئەھۋال ئېيتىمىز. بۇ خاتا، ئۇلار سىزدىن قىيىنچىلىقنى كۆتۈرۈپ، غەم - قايغۇلىرىڭىزنى كەتكۈزۈشكە قادىر ئەمەس. سىز يەنىلا اللەنىڭ قىيىنچىلىقىڭىزنى كۆتۈرۈشىگە ئىھتىياجلىق. شۇڭلاشقا دەرھال اللە تەرەپكە قايتىپ ئۇنىڭغا يېلىنىڭ.

ئائىشە رەزىيەللاھۇ ئەنھا پەيغەمبەر ئەلەيھىسسالامنىڭ كېچىلىرى ئۇخلىماي، كۈندۈزلىرى توختىماي اللەقا دۇئا قىلىپ، ناماز

ئوقۇۋاتقانلىقىنى كۆرۈپ: ئى اللەنىڭ پەيغەمبىرى! ئۇخلىمامدىلا؟ دەپ سورىغاندا، پەيغەمبەر ئەلەيھىسسالام جاۋابەن: «ئۇخلايدىغان ۋاقىت ئۆتۈپ كەتتى» دەيتتى. پەيغەمبەر ئەلەيھىسسالام بىر كۈنى ئائىشە رەزىيەللاھۇ ئەنھا بىلەن بىر تۈشەكتە يېتىۋېتىپ، بەدىنىنىڭ ئائىشە رەزىيەللاھۇ ئەنھانىڭ بەدىنىگە تىگۈۋاتقانلىقىنى سىزىپ، شۇ زامانلا ئورنىدىن تۇرۇپ كەتكەن ۋە ئائىشە رەزىيەللاھۇ ئەنھادىن ئىجازەت سوراپ: «ئى ئائىشە! مېنى ئارامىدا قوي، پەرۋەردىگارىمغا ئىبادەت قىلىۋالاي» دېگەن. ئائىشە رەزىيەللاھۇ ئەنھا: اللە بىلەن قەسەمكى، سىنىڭ ماڭا يېقىنلىشىشىڭنى ياخشى كۆرىمەن، ئەمما سىنىڭ ئويۇڭنى (ئارزۇيۇڭنى) ھەممىدىن چوڭ بىلمەن، دېگەن.

ئابدۇللا ئىبنى مەسئۇد پەيغەمبەر ئەلەيھىسسالامنىڭ نامىزىنى تەسۋىرلەپ مۇنداق دەيدۇ: بىر كىچىسى مەسجىدكە كىردىم. مەسجىدنىڭ ئوتتۇرىسىدا خورما دەرىخى تۇراتتى. بۇنىڭدىن ھەيران قالدىم، چۈنكى ئۇ يەردە ئەزەلدىن خورما دەرىخى بولۇپ باقمىغان ئىدى. مەن ئۇ تەرەپكە يېقىنلاشتىم. ئەسلى ئۇ پەيغەمبەر ئەلەيھىسسالام ئىكەن. ئۇ ناماز ئوقۇۋاتاتتى. مەن پەيغەمبىرىم تەرەپكە يېقىن باردىم ۋە ئۆزۈمگە: بۇ ماڭا نىسبەتەن پەيغەمبەر ئەلەيھىسسالام بىلەن خالى يالغۇز ناماز ئوقۇشۇم ئۈچۈن بىر ياخشى پۇرسەت، دېدىم - دە، ئۇنىڭ يېنىدا تۇرۇپ نامازغا كىردىم. پەيغەمبەر ئەلەيھىسسالام سۈرە بەقەرەنى ئوقۇشقا باشلىدى. مەن: ئۇ 100 ئايەت ئوقۇپ بولۇپ سەجدە قىلار، دەپ ئويلىدىم. سۈرە تامام بولدى، ئەمدى رۇكۇ قىلىمىزغۇ، دەپ ئويلىدىم. پەيغەمبەر ئەلەيھىسسالام سۈرە ئال ئىمراننى ئوقۇشقا باشلىدى. مەن يەنە: 100 ئايەت ئوقۇپ بولغاندىن كېيىن سەجدە قىلىمىزغۇ، دەپ ئويلىدىم، بۇ سۈرىمۇ تامام بولدى. مەن: ئەمدى رۇكۇغا بارارىمىز، دەپ ئويلىدىم. پەيغەمبەر ئەلەيھىسسالام سۈرە نىسائىنى ئوقۇشقا باشلىدى. مەن ئۇنى يەنە: 100 ئايەت ئوقۇپ بولغاندىن كېيىن سەجدە قىلار، دەپ ئويلىدىم، ئەمما بۇ سۈرىمۇ تامام بولدى. شۇنىڭ بىلەن مەن:

ئولتۇرۇۋالايچۇ، ئۇ ئوقۇۋەرسۇن، دېگەن يامان ئويدا بولۇپ قالدىم. ئاندىن كېيىن پەيغەمبەر ئەلەيھىسسالام رۇكۇغا باردى، ئۇنىڭ رۇكۇسى قىيامغا يېقىن داۋاملاشتى. ئۇ قىيامدا سۈرىلەرنى بىر- بىرىگە ئۇلاپ ئوقۇدى. جەننەت زىكرى قىلىنسا، اللەنىڭ جەننەت ئاتا قىلىشىنى تىلىدى. دوزاخ زىكرى قىلىنغان ئايەتلەرنى ئوقۇسا، اللەتنى دوزاختىن يىراق قىلىشىنى تىلىدى. ئۇ رۇكۇدا «سبحان ربي العظيم» دېدى. رۇكۇ قىيامغا يېقىن داۋاملاشتى. ئاندىن رۇكۇدىن باش كۆتۈردى، بۇ ۋاقتىمۇ رۇكۇدەك داۋاملاشتى. مەن ئۇنىڭ: «ئى رەببىم! ساڭا ئاسمانلار ۋە زىمىننىڭ ۋەزىنچە، ئاسمانلار ۋە زىمىن ئارىسىدىكى شەيئەلەرنىڭ ۋەزىنچە كۆپ، پاك ۋە مۇبارەك ھەمدىلەر بولسۇن» دەۋاتقانلىقىنى ئاڭلايتتىم. ئاندىن ئۇ سەجدىگە باردى، ئۇنىڭ سەجدىسى قىيامدەك ئۇزۇن بولدى.

ساھابىلەر مۇنداق دېگەن: بىئەن پەيغەمبەر ئەلەيھىسسالام ناماز ئوقۇۋاتقان چېغىدا قورسىقىدىن خۇددى قازان قايناۋاتقاندەك يىغا ئاۋازىنىڭ چىقىۋاتقانلىقىنى ئاڭلايتتۇق.

قاچان سىزنىڭ قورسىقىڭىزدىن شۇنداق ئاۋاز چىقىپ باققان؟! سىناپ باقماسىز؟ اللە بىلەن قەسەمكى، مانا بۇ دۇنيادىكى ئەڭ شېرىن، ئەڭ لەززەتلىك ئىش! سەن پەرۋەردىگارنىڭ ئالدىدا تۇردۇڭ، ئۇ سەندىن رازى، سەن ئۇنىڭ ئۆزۈڭگە شۇ قەدەر يېقىن ئىكەنلىكىنى ھىس قىلسەن. بولۇپمۇ سەن كۆز ئالدىدا سەجدە قىلىپ تۇرغان ۋاقتىڭدا تېخىمۇ شۇنداق. سەن بۇلارنى بىلەلمىسەڭ، اللە بىلەن قەسەمكى، دۇنيادىكى ئەڭ مىسكىن، بىچارە ئادەمگە ئايلىنىپ قالسىەن. قولاق سال ئىبنى تەيمىيەنىڭ مۇنۇ سۆزىگە: بۇ دۇنيادا بىر جەننەت بار، بۇ دۇنيادا، ھايات چېغىڭدا ئۇنىڭغا كىرمىسەڭ، ئاخىرەتنىڭ جەننىتىگە كىرەلمەيسەن.

رەببىئە ئىبنى كەئب ئەسلىمى مۇنداق دەيدۇ: مەن كۈندۈزلىرى پەيغەمبەر ئەلەيھىسسالامنىڭ خىزمىتىنى قىلاتتىم. كىچىلىرى ئۇنىڭ ئىشىكى ئالدىدا ياتاتتىم. مەن ھەركىچىسى پەيغەمبەر

ئەلەيھىسسالامنىڭ ناماز ئوقۇپ تۇرۇپ: «سبحان ربي (ئى رەببىم! سەن پاك - مۇنەززەھتۇرسەن)» دەۋاتقانلىقىنى ئاڭلايتتىم. ئاڭلاۋېرىپ ماڭا بىر ئاز مالاللىق يېتەتتى. ياكى ئۇيقۇ تۇتاتتى - دە، ئۇخلاپ قالاتتىم. ئۇيقۇمدىن ئويغانسام يەنە ئۇنىڭ «سبحان ربي» دەۋاتقانلىقىنى ئاڭلايتتىم.

كۆردىڭىزمۇ ماۋۇ راھەتنى؟! سىز ئىلگىرى بۇنداق راھەتتىن ھۇزۇرلانغانمۇ؟!

14 ياشلىق بۇ ساھەبە سۆزىنى داۋاملاشتۇرۇپ مۇنداق دەيدۇ: بىر كۈنى پەيغەمبەر ئەلەيھىسسالام ماڭا: «ئى رەببىئە، بۇ ياققا كەل!» دېدى. مەن: خوش، دەپ ئۇنىڭ يېنىغا باردىم. ئۇ ماڭا: «مەندىن بىر نەرسە سورىغىن، ساڭا بېرەي» دېدى. مەن: ئى رەسۇلۇللاھ، ماڭا قارىسلا، سىلنى قېنىپ كۆرۈۋالاي، دېدىم. مەن ئۆزۈمگە پىچىرلاپ: ئى رەببىئە، دۇنيالىق نەرسە تىلەشتىن ساقلان، اللە بىلەن قەسەمكى، دۇنيا يوقىلىدۇ، دەيتتىم. ئاندىن مەن پەيغەمبەر ئەلەيھىسسالامغا قاراپ: ئى رەسۇلۇللاھ، مەن سىلدىن جەننەتتە سىلى بىلەن بىرگە بولۇشنى سورايمەن، دېدىم. پەيغەمبەر ئەلەيھىسسالام ماڭا: «باشقا نەرسە سورىمامسەن؟» دېدى. مەن: ياق، سىلنى ھەق بىلەن ئەۋەتكەن زات بىلەن قەسەمكى، مەن ئۇندىن باشقا ھېچنەرسە سورىمايمەن، دېدىم. پەيغەمبەر ئەلەيھىسسالام: «ئۇنداقتا كۆپ سەجدە قىلىش ئارقىلىق ماڭا (سېنىڭ جەننەتتە مەن بىلەن بىرگە بولۇشۇڭ ئۈچۈن) ياردەم بەرگىن» دېدى (تەبرانى 52/5).

پەيغەمبەر ئەلەيھىسسالام رۇكۇغا بارغاندا: «ئى رەببىم! قۇلىقىم، كۆزۈم، مىڭم، ئۈستىخنىم ۋە نېرۋام سەندىن قورقۇپ تۇرىۋاتىدۇ» دەيتتى (تەبرانى 87/2).

مانا بۇ دۇئا پەيغەمبەر ئەلەيھىسسالامنىڭ پەرۋەردىگارىنىڭ ئىبادىتىگە شۇ قەدەر بېرىلىدىغانلىقىنى، ھەتتاكى ئۇنىڭ ئىبادەتتە اللەنىڭ كالامىدىن باشقا نەرسىنى ئاڭلىمايدىغانلىقىنى، اللەدىن

باشقىنى كۆرمەيدىغانلىقىنى ۋە ئۇنىڭ مېڭىسىنى اللەتىن غەيرى نەرسە بىلەن مەشغۇل بولمايدىغانلىقىنى دەلىللەپ بېرىدۇ. اللە بىلەن قەسەمكى، نامازدا خۇشۇئنىڭ تەمىنى تېتىمىغان ئادەم ھەقىقى مىسكىن ئادەمدۇر.

سۇفيان سەۋرىنىڭ زامانداشلىرى مۇنداق دېگەن: ئەگەر سىز سۇفيان سەۋرىنىڭ ناماز ئوقۇغان ھالىتىنى كۆرگەن بولسىڭىز، ئۇنىڭ نامازدىكى خۇشۇئنىڭ كۆپلىكىدىن «ئۇھازىر ئۆلۈپ قالىدۇ» دېگەن بولاتتىڭىز.

ئائىشە رەزىيەللاھۇ ئەنھانىڭ بىر تۇققىنى ئەسمانىڭ ئوغلى ئۇرۇە ئىبنى زۇبەيرنىڭ پاچىقىغان چاقا چىقىپ قالىدۇ. ئۇنىڭغا جەرراھلار: بۇ كېسەلنىڭ پۈتۈن بەدىنىڭىزگە تاراپ كېتىشىنىڭ ئالدىنى ئېلىش ئۈچۈن، پاچىقىڭىزنى كېسىۋەتمەي بولمايدۇ. ئاغرىق ھىس قىلماسلىقىڭىز ئۈچۈن ئازراق ھاراق ئىچمىسىڭىز بولمايدۇ، دەيدۇ. ئۇ: ھاراق قەلبىمدىن ۋە تىلىمدىن اللەنىڭ زىكرىنى يوقاتسۇنمۇ؟ اللە بىلەن قەسەمكى، اللەقا ئىتائەت قىلىشتا ئۇنىڭغا، ئاسىي بولىدىغان ئىش بىلەن ياردەم تىلىمەيمەن، دەيدۇ. جەرراھلار: ئۇنداقتا سىزگە مەس قىلغۇچى دورا ئىشلىتىمىز، دەيدۇ. ئۇ: مەن ئۇخلاۋاتقان ۋاقتىمدا بىرەر ئەزايىمنىڭ بەدىنىمدىن ئېلىۋېتىلىشىنى ياقتۇرمايمەن، دەيدۇ. جەرراھلار: بىز بىرقانچە ئادەم چاقىرايلى، ئۇلار سىزنى تۇتۇپ تۇرسۇن، دەيدۇ. ئۇ: مېنى ناماز ئوقۇغىلى قويۇڭلار، قاچان مېنىڭ مىدىرلىمىغىنىمنى كۆرسەڭلار، ئۇ چاغدا ئەزالىرىم ئارام تېپىپ، خاتىرجەم بولۇپ قالغان بولىدۇ، ئاندىن مېنىڭ سەجدە قىلىشىمنى كۈتۈپ تۇرۇڭلار، قاچان سەجدىگە بارسام، ئۇ ۋاقتتا مەن دۇنيادىن پۈتۈنلەي يوقاپ كېتىمەن، دەل شۇ چاغدا سىلەر مېنى نېمە قىلساڭلار ئىختىيارىڭلار، دەيدۇ. ئۇ نامازغا تۇرىدۇ، دوختۇر كېلىپ ئۇنىڭ سەجدە قىلىشىنى كۈتۈپ تۇرىدۇ، ئۇ سەجدىگە بارغاندا ھەرە بىلەن ئۇنىڭ پاچىقىنى ھەرىدەپ كېسىدۇ، ئۇ توۋلىمايدۇ، بەلكى: اللەتىن باشقا

ئىلاھ يوق، ئۇنىڭ رەب ئىكەنلىكىگە، ئىسلامنىڭ ھەق دىن ئىكەنلىكىگە، ۋە مۇھەممەد ئەلەيھىسسالامنىڭ اللەنىڭ پەيغەمبىرى ئىكەنلىكىگە رازى بولدۇم، دەيدۇ. ئۇ بىرەر قېتىم ۋارقىراپ سالمايلا ھۇشىدىن كېتىدۇ. ئۇ ھۇشىغا كەلگەندە، ئۇلار ئۇنىڭ پاچىقىنى ئەكىلىپ ئۇنىڭغا كۆرسىتىدۇ. ئۇ پاچىقىغا قاراپ: اللە بىلەن قەسەمكى، مەن سەن بىلەن ھارام ئىش تەرەپكە مېڭىپ باقمىدىم، كېچىلىرى سەن بىلەن اللە ئۈچۈن قانچىلىك ناماز ئوقۇغانلىقىمنى اللە ئوبدان بىلىدۇ، دەيدۇ. ئۇنىڭ ھەمراھلىرىدىن بىرى: ئى ئۇرۇھ، مۇبارەك بولسۇن! بەدىنىڭدىن بىر ئەزا سەندىن ئىلگىرى جەننەتكە كېتىۋالدى، دەيدۇ. ئۇ بۇنى ئاڭلاپ: اللە بىلەن قەسەمكى، ھېچكىم ماڭا بۇنىڭدىن ياخشىراق تەزىيە بىلدۈرۈپ باقمىدى، دەيدۇ.

ھەسەن رەزىيەللاھۇ ئەنھۇ نامازغا تۇرسا بەدەنلىرى تىترەپ، چىرايى سارغىتىپ كېتەتتى. ئۇنىڭدىن بۇ ھەقتە سورالغاندا، ئۇ: بىلەمسىلەر؟ مەن ھازىر كىمنىڭ ئالدىدا تۇرىۋاتمەن؟! دەپ جاۋاب بەرگەن.

ئۇنىڭ دادىسى ئەلى رەزىيەللاھۇ ئەنھۇ تاھارەت ئالغاندا بەدىنلىرى تىترەپ كېتەتتى. ئۇنىڭدىن بۇ ھەقتە سورالغاندا، ئۇ: ھازىر مەن شۇنداق بىر ئامانەتنى كۆتىرىۋاتمەنكى، بۇ ئامانەت ئاسمانلارغا ۋە زېمىنغا تەڭلەنگەن ئىدى، ئۇلار بۇ ئامانەتنى كۆتۈرگىلى ئۈنمىغان، كۆتۈرۈشتىن قورققان ئىدى. مانا مەن ئۇنى كۆتۈردۈم، دەپ جاۋاب بەرگەن.

باشقىلار ھاتەم ھەسەم رەھىمەھۇللاھدىن نامازدا قانداق قورقسىز؟ دەپ سورىغاندا، ئۇ: ناماز ئوقۇماقچى بولسام، «اللە اكبر» دەپ تەكبىر ئېيتىمەن، كەبىنى ئالدىمدا، سىراتنى قەدىمىم ئاستىدا، جەننەتنى ئوڭ تەرىپىمدە، دوزاخنى سول تەرىپىمدە، ئۆلۈم پەرىشتىسىنى ئارقامدا ۋە اللە تەرەپتىن ئەۋەتىلگەن بىر پەرىشتە نامىزىم ھەققىدە ئويلاۋاتىدىغۇ، دەپ خىيال قىلىمەن ۋە بۇ نامازنى

مەن ئوقۇغان ئەڭ ئاخىرقى نامازغۇ، دەپ گۇمان قىلىمەن. اللەقا ئۇنى ئۇلۇغلاش بىلەن تەكبىر ئېيتىمەن، ئايەتلەرنىڭ مەنىسىنى ئويلاپ تۇرۇپ قىرائەت قىلىمەن، خۇزۇۋ بىلەن رۇكۇ قىلىمەن، خۇشۇۋ بىلەن سەجدە قىلىمەن، نامىزىمدا اللەتن قورقۇپ، ئۇنىڭ رەھىمىتىنى ئۈمىد قىلىمەن، ئاندىن سالام بېرىمەنۇ، نامىزىمنىڭ قوبۇل قىلىنغان ياكى قىلىنمىغانلىقىنى ئوقمايمەن، دەپ جاۋاب بەرگەن.

اللە مۇنداق دەيدۇ: «مۆمىنلەرگە ئۇلارنىڭ دىللىرى اللەنىڭ زىكرىگە ئېرىيدىغان ۋاقىت يەتمىدىمۇ؟» (سۈرە ھەدىد، 16 - ئايەت).

ئىبنى مەسئۇد رەزىيەللاھۇ ئەنھۇ مۇنداق دېگەن: بىزنىڭ مۇسۇلمان بولغان ۋاقتىمىز بىلەن بۇ ئايەت نازىل بولغان ۋاقتىنىڭ ئوتتۇرىسىدا پەقەت تۆت يىل پەرق بار ئىدى. اللە بىزگە كايىدى، بىز اللەتن جايدا قورقماي، ئۇنىڭ ئەيىبلىشىگە ئۇچرىغانلىقىمىزدىن ئۆكۈنۈپ يىغلاشتۇق. بىز ئۆيلىرىمىزدىن چىقىپ، «مۆمىنلەرگە ئۇلارنىڭ دىللىرى اللەنىڭ زىكرىگە ئېرىيدىغان ۋاقىت يەتمىدىمۇ؟» دېگەن اللەنىڭ سۆزىنى ئاڭلىمىدىڭمۇ؟ دەپ بىر- بىرىمىزنى ئەيىبلەشتۇق. بىر ئادەم اللەنىڭ بىزگە كايىغانلىقىنى ئاڭلاپ، يىغلاپ- يىغلاپ ھۇشىدىن كەتتى.

ئەي بۇرادەر! اللەنىڭ بۇ ئايەت بىلەن سىزنىمۇ ئەيىبلەۋاتقانلىقىنى ھىس قىلىۋاتامسىز؟ اللەنىڭ ئەيىبلىشىدىن خىجىل بولمايۋاتامسىز؟

ئىمام غەززالىي مۇنداق دېگەن: ئۈچ ئورۇندا، يەنى قۇرئان ئوقۇغاندا، نامازغا تۇرغاندا ۋە ئۆلۈمنى ئەسلىگەندە قەلبىڭنى جەمئى قىل (دېققىتىڭنى يىغ)، ئەگەر بۇ ئورۇنلاردا قەلبىڭنى جەمئى قىلالمىساڭ، اللەتن ساڭا قەلب بىلەن ئىھسان قىلىشنى تېلىگىن، چۈنكى سەندە قەلب يوق ئىكەن!

پەيغەمبەر ئەلەيھىسسالام بىزگە مۇنداق دەپ نەسىھەت قىلىدۇ: «سەن ۋىدالىشىۋاتقان ئادەمدەك ناماز ئوقۇغىن».

سىز پۈتۈن ئۆمرىڭىزدە بىرەر قېتىم ۋىدالىشىۋاتقان ئادەمنىڭ نامىزىدەك ناماز ئوقۇپ باققانمۇ؟!

ئادەملەرنىڭ نامازدىكى دەرىجىلىرى

ئادەملەر نامازدا بەش دەرىجىگە بۆلۈنىدۇ، ئۇلار: بىرىنچى، نامازنى، نامازنىڭ ۋاقتىنى، تاھارەتنى، نامازنىڭ رۇكۇ، سەجدە ۋە قىيام كەبى ئاشكارە ئەركانلىرىنى ۋە نامازدىكى خۇشۇئى مۇھاپىزەت قىلمايدىغانلار بولۇپ، بۇنداق ئادەملەر پۈتۈن ئالىملارنىڭ ئىجماسىدا جازاغا ئۇچرايدۇ.

ئىككىنچى، تاھارەتنى، نامازنى ۋە نامازنىڭ ئاشكارە ئەركانلىرىنى مۇھاپىزەت قىلىدىغان، لېكىن نامازنى خۇشۇۋ بىلەن ئوقۇمايدىغان كىشىلەر بولۇپ، بۇنداق كىشىلەرنىڭ نامىزى ھەققىدە قاتتىق ھېساب ئېلىنىدۇ.

ئۈچىنچى، نامازنىڭ ۋاقتىنى، تاھارەتنى ۋە ئاشكارە ئەركانلىرىنى مۇھاپىزەت قىلىدىغان، شەيتان بىلەن جىھاد قىلىپ، بەزىدە خۇشۇۋ قىلىدىغان، يەنە بەزىدە سەھۋەنلىك ئۆتكۈزۈپ قويدىغان، نامىزنى پات-پات شەيتان ئوغرىلىۋالىدىغان كىشىلەر بولۇپ، بۇنداق كىشىلەرگە ناماز ۋە جىھادنىڭ ئەجىرىدىن ئىبارەت ئىككى ئەجىر بولىدۇ.

تۆتىنچى، ناماز ۋاقتىنى، تاھارەتنى، نامازنىڭ ئاشكارە ئەركانلىرىنى مۇھاپىزەت قىلىدىغان ۋە نامىزنى خۇشۇۋ بىلەن ئوقۇيدىغان كىشىلەر بولۇپ، مۇسۇلمانلارنىڭ ئىچىدە بۇنداق كىشىلەر نادىردۇر.

بەشىنچى، نامازنىڭ ۋاقتىنى، تاھارەتنى ۋە نامازنىڭ ئاشكارە ئەركانلىرىنى مۇھاپىزەت قىلىدىغان، بۇنىڭدىن ئاشۇرۇپ ئۆزىنىڭ قەلبىنى ئېلىپ اللەقا تاپشۇرىدىغان، ئۆزىنى دۇنيادا ئەمەس، بەلكى

اللە بىلەن مۇڭداشقان ھالەتتە تاپىدىغان كىشىلەر بولۇپ، بەلكىم بۇ پەيغەمبەر ئەلەيھىسسالام: «خۇرسەنلىكىم نامىزىمدا قىلىندى» دېگەن سۆزىدە ئىشارە قىلىنغان كىشىلەر بولسا كېرەك. ئەي ئوقۇرمەن بۇرادەر، نامازدا خۇشۇۋ قىلىشنىڭ بۇ دەرىجىسىگە يەتەلمەيسىز؟ اللەنىڭ ئالدىدا تۇرۇشنىڭ لەززىتىدىن بىر بەھىرلىنىپ بېقىڭ!

نامىزىڭىزدا خۇشۇۋنى قانداق ھاسىل قىلىسىز؟

نامازدا خۇشۇۋنى ھاسىل قىلىشنىڭ ئىككى ئۇسۇلى بار: بىرىنچى، قەلبتىن دۇنيانى چىقىرىۋېتىش ۋە شەھۋەتلەردىن، گۇناھ مەئسىيەتلەردىن قول ئۈزۈش. ئىبنى ئەتا مۇنداق دېگەن: دۇنيا ئىگەللىۋالغان قەلب قانداقمۇ نۇرلىنالىسۇن؟! شەھۋەتكە دۈم چۈشكەن قەلب قانداقمۇ اللە تەرەپكە يول ئالالىسۇن؟! غەپلەت نىجاسەتلىرىدىن پاكلىنىمىغان قەلب قانداقمۇ اللەنىڭ ھۇزۇرىغا داخىل بولالىسۇن؟! بىر ئادەم ئىمام ئەھمەدنىڭ يېنىغا كېلىپ: ئى ئىمام ئەھمەد! مەن تاھارىتىمنى يەڭگۈشلەپ كىچىسى ناماز ئوقۇماق ۋە بامدات نامىزىغا سەھەر تۇرماقچى بولۇپ، بالدۇر ئۇخلايمەنۇ، لېكىن، ئويغىنالمىمەن، دېگەندە، ئىمام ئەھمەد ئۇنىڭغا: گۇناھلىرىڭنى سېنى چۈشەپ قويۇپتۇ، كۈندۈزلىرى اللەقا ئاسىيلىق قىلىپ سېلىشتىن ساقلىنىساڭ، كىچىسى تۇرۇپ كىچە نامىزىنى ئوقۇيالايسىن ۋە بامدات نامىزىغىمۇ سەھەر تۇرالايسىن، دېگەن. ئېغىر تاماقلارنى يەپ يېتىش قانچىلىغان كىشىلەرنى كىچىسى ناماز ئوقۇشتىن توسۇپ قويغان، ھاراملارغا قاراش قانچىلىغان كىشىلەرنى كۈندۈزلىرى روزا تۇتۇشتىن توسۇپ قويغان - ھە!

دۇنياغا تويۇنۇش ۋە دۇنياغا مەشغۇل بولۇش خۇددى قۇشقاچ ئۇۋا تۇتقان دەرەخ، دېرىزىسىنى توسۇپ تۇرغان ياتاقتا دەرس تەكرارلاۋاتقان ئوقۇغۇچىنىڭ مىسالغا ئوخشايدۇ. ئۇ قاچان دىققىتىنى مەركەزلەشتۈرۈپ دەرس تەكرارلىماقچى بولسا، قۇشقاچلار ئۇنى بىئارام قىلىدۇ. شۇنىڭ بىلەن ئۇ قولغا بىر تاياقنى ئېلىپ دەرەخكە ئۇرىدۇ، قۇشقاچلار ئۇچۇپ كېتىدۇ. ئۇ قايتىپ كىلىپ، يەنە كىتابىنى ئېچىپ دەرس تەكرارلىماقچى بولۇپ تۇرۇشىغا، قۇشقاچلار يەنە قايتىپ كىلىپ ۋىچىرلاشقا باشلايدۇ. نەتىجىدە بۇ ئوقۇغۇچىنىڭ دادىسى كىلىپ: ئەي ئوغلۇم، دەرەخنى كىسەۋەتسەڭلا قۇشقاچلارنىڭ بىئارام قىلىشىدىن قۇتۇلسەن، دەيدۇ. ئەي بۇرادەر! قەلبىڭىزدە يىلتىز تارتقان شەھۋەت دەرەخنى يىلتىزى بىلەن قۇمۇرئۇپتىڭ، ئاندىن نامازنى خۇشۇۋىلەن ئوقۇيالايسىز.

ئىككىنچى، نامازدىكى قىيام، رۇكۇ ۋە سەجدىگە ئوخشاش زاھىرى ھەركەتلەرنى چۈشىنىشكى، نامازدىكى ھەربىر ھەركەتنىڭ قەلبىڭىزدە تەسىرى بولسۇن.

نامازدا خۇشۇۋىنى ھاسىل قىلىش سەۋەبلىرىدىن:

بىرىنچى، تاھارەت ئېلىش: تاھارەتنى شۇقەدەر چىرايلىق ئېلىشكى، ئۇ بەدىنىڭىزدىكى پاسكىنىلىقلارنى تازىلاش بىلەن بىرگە، قەلبىڭىزنىمۇ پاكلىسۇن. پەيغەمبەر ئەلەيھىسسالام مۇنداق دېگەن: «قاچانكى بىر بەندە تاھارەت ئېلىپ ئاغزىنى چايقىسا، گۇناھلىرى ئېغىزىدىن چىقىپ كېتىدۇ، قولىنى يۇسا، گۇناھلىرى تىرناقلىرىنىڭ ئاستىدىن چىقىپ كېتىدۇ، يۈزىنى يۇسا، گۇناھلىرى كۆزىنىڭ قۇيرۇقىدىن چىقىپ كېتىدۇ، بېشىغا مەسھى قىلسا، گۇناھلىرى قۇلقىنىڭ ئاستىدىن چىقىپ كېتىدۇ، پاچىقىنى يۇسا، گۇناھلىرى پاچىقىنىڭ تىرناقلىرى ئاستىدىن چىقىپ كېتىدۇ» (ئىمام ئەھمەد، 348/4).

تاھارەت ئالماقچى بولغىنىڭىزدا بۇ ھەدىسىنى ئەسلەپ تۇرۇڭ، مانا بۇ نامازدا خۇشۇۋ ھاسىل قىلىشنىڭ بىرىنچى قەدىمى .

ئىككىنچى ، ئەۋرەتنى يۆگەڭ: ئەلەرگە نىسبەتەن كىندىكىدىن تىزىغىچە ، ئاياللارغا نىسبەتەن يۈزى ۋە ئالقىنىدىن باشقا ئومۇمى بەدىنى ئەۋرەت ھېسابلىنىدۇ . بىز ھەقىقى تەۋبە ۋە اللەقا بولغان چىن ئىخلاسىمىز ئارقىلىق ئاشكارا ۋە يۇشۇرۇن ئەۋرەتلىرىمىزنى يۆگەشكە تىرىشايلى .

ئۈچىنچى ، تەكبىر ئېيتىش ، اللەنىڭ «الكبىر» دېگەن ئىسمىنىڭ مەنىسىنى ، يەنى اللەتنى ئۆزگە قۇدرەتلىك ، كاتتا زات يوق دېگەن مەنىنى كۆڭلىڭىزدە ساقلىشىڭىز كېرەك .

تېلىڭىزدا «اللە اكبر (اللە كاتتىدۇر)» دەپ قويۇپ ، كۆڭلىڭىزدە اللەتنىمۇ چوڭ بىلىدىغان كىشىڭىزنى زىكرى قىلىش ياكى دۇنيانىڭ پانى نىئەتلىرىنى اللەتنى چوڭ بىلىش ئارقىلىق يالغانچىلىق قىلماڭ . ناماز ھەركەتلىرى ئارىسىدا «اللە اكبر» دەپ تەكبىر ئېيتقان ۋاقتىڭىزدا يۇقىرىدىكى مەنانى ئەسلەڭ . شۇنداق قىلغاندا نامازدا سەھۋەنلىك ئۆتكۈزمەيسىز ، دۇنيا ھەققىدە تەپەككۈر قىلمايسىز ، بەلكى ھەممىدىن كاتتا اللەتنى قورقۇپ تۇرۇپ ناماز ئوقۇيسىز .

تۆتىنچى ، قولىنى كۆتۈرۈش ۋە دۇنيانى ئارقىغا چۆرىۋېتىش . سىز ئايغىڭىزنى سېلىۋېتىپ ، نامازگاھقا كىرگەن ۋاقتىڭىزدا ئايغىڭىز بىلەن دۇنيانى ، دۇنيا شەھۋەتلىرىنى ۋە مەشغۇلاتلىرىنى سېلىپ تاشلاڭ .

نامازنى ئۆرە تۇرۇپ ئوقۇش ناماز رۇكىنىلىرىدىن بىر رۇكىن . شۇڭلاشقا ئۆرە تۇرالايدىغان ئادەمنىڭ ئولتۇرۇپ ناماز ئوقۇشى جائىز ئەمەس ، ئەگەر ئۇ كىشى شۇنداق قىلغان بولسا نامىزى بىكار بولۇپ كېتىدۇ . اللە تەئالا مۇنداق دەيدۇ: «اللەنىڭ ھۇزۇرىدا (يەنى نامازدا) ئىتائەتمەنلىك بىلەن تۇرۇڭلار» (سۈرە بەقەرە ، 238 - ئايەت) .

نامازدا ئىككى كۆزنى ئاسمانغا قارىتىپ تۇرماستىن، بەلكى سەجدە قىلىدىغان ئورۇنغا قاراپ تۇرۇش ۋە باش اللە ئۈچۈن تۆۋەنگە ساڭگىلاپ تۇرۇشى كېرەك. شۇ يادىڭىزدا بولسۇنكى، قىيامەت كۈنى اللەنىڭ ئالدىدا تۇرۇش بولسا - دەل نامازدىكى تۇرۇش ھالىتىدۇر. اللە مۇنداق دەيدۇ: «ئۇ كۈندە (يەنى قىيامەت كۈنىدە) ئىنسانلار ئالەملەرنىڭ پەرۋەردىگارىنىڭ ھۇزۇرىدا تىك تۇرىدۇ» (سۈرە مۇتەففىيىن، 6 - ئايەت). بېشىڭىزنى تۈۋەنگە ئىگىپ، سەجدە قىلىدىغان جايىڭىزغا قاراپ تۇرۇڭ، ئوڭ قولىڭىزنى سول قولىڭىزنىڭ ئۈستىگە قويۇڭ. مانا بۇلار نامازنى خۇشۇۋ بىلەن ئوقۇشنىڭ ۋە اللە بىلەن بولىدىغان ئەدەپنىڭ تەلەپلىرى جۈملىسىدىندۇر. بىلىشىڭىز كېرەككى، اللە سىزنىڭ نامىزىڭىزغا قاراپ تۇرىدۇ. ئويلاپ بېقىڭ، سىز دۇنيا خىزمەتلىرىدىن بىر خىزمەتنى قىلىۋاتقان بولسىڭىز، باشلىقىڭىز بېشىڭىزدا قاراپ تۇرسا ياكى بىرەر پادىشاھ سىزدىن بىر ئىشنى تەلەپ قىلىپ، ئۆزى سىزنى نازارەت قىلىپ تۇرسا، سىز بۇ ئىشنى قانداقراق ئادا قىلارسىز؟! ئاندىن كېيىن سۈرە فاتىھەنى خۇشۇۋ ۋە تەپەككۈر بىلەن ئوقۇڭ، قېنى تۈۋەندىكى ھەدىسى قۇددۇسىگە قولاق سېلىڭ، بۇ ھەدىستە اللە مۇنداق دەيدۇ: «مەن نامازنى بەندەم بىلەن ئۆزۈم ئوتتۇرىسىدا ئىككىگە بۆلدۈم، ئۇ بەندە: الْحَمْدُ لِلَّهِ رَبِّ الْعَالَمِينَ دېسە، اللە: بەندەم ماڭا ھەمدى ئېيتتى، دەيدۇ. الرَّحْمَنِ الرَّحِيمِ دېسە، اللە: بەندەم ماڭا سانا ئېيتتى، دەيدۇ. مَالِكِ يَوْمِ الدِّينِ دېسە، اللە: بەندەم مېنى ئۇلۇغلىدى، دەيدۇ. إِيَّاكَ نَعْبُدُ وَإِيَّاكَ نَسْتَعِينُ دېسە، اللە: مانا بۇ مەن بىلەن بەندەم ئوتتۇرىسىدىكى ئىش، دەيدۇ. اِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ دېسە، اللە: مانا بۇ مەن بىلەن بەندەم ئوتتۇرىسىدىكى ئىش، بەندەمگە تېلىگەن نەرسىسىنى بېرىمەن، دەيدۇ» (مۇسلىم 876، ترمىزى 2953).

ئەي بۇرادەر! قاراڭ، اللە سىزگە جاۋاب بېرىۋاتىدۇ، تىلەكلىرىڭىزگە جاۋاب قايتۇرىۋاتىدۇ، ھاجەتلىرىڭىزنى راۋا

قىلىۋاتىدۇ. اللە بىلەن قەسەمكى، ئەگەر شەھۋەت ۋە مەئسىيەتلەر بولمىسىدى، اللەنىڭ بىزگە گەپ قىلغانلىقىدىن خۇرسەن بولۇپ، قەلبلىرىمىز چوقۇم ياپراپ كەتكەن بولار ئىدى.

ئايەتلەرنى ئوقۇۋاتقاندا تەپەككۇر بىلەن دىققەتنى يېغىپ، مەنىلىرىنى ئويلاپ تۇرۇپ ئوقۇڭ: الْحَمْدُ لِلَّهِ رَبِّ الْعَالَمِينَ دېگەن ئايەتنى ئوقۇغاندا، اللەنىڭ سىزگە ئىنئام قىلغان سان - ساناقسىز نىئەتلىرىنى، سىزنى يارىتىپ رىزىق بېرىۋاتقان، سىزگە جان ئاتا قىلىپ دۇنياغا كەلتۈرگەن، سىزنى ئۆلتۈرۈپ ئاندىن يەنە تىرىلدۈرىدىغان اللە بىلەن پىچىرلىشىپ سۆزلىشىۋاتقانلىقىڭىزنى ئەسلەڭ. الرَّحْمَنُ الرَّحِيمُ ئايىتىنى ئوقۇغاندا، اللەنىڭ بەندىلىرىگە دۇنيا ۋە ئاخىرەتتە رەھمىتىنىڭ كەڭرىلىكىنى، اللەنىڭ بەندىلىرىگە مەھرىبان ئانىنىڭ بالىسىغا بولغان رەھمىتىدىنمۇ رەھمەتلىكرەك ئىكەنلىكىنى ھىس قىلىڭ، مَالِكِ يَوْمِ الدِّينِ ئايىتىنى ئوقۇغاندا كۆڭلىڭىزگە قىيامەت كۈنىنى كەلتۈرۈڭ، ئۇ كۈندە ھەربىر جان ئىگىسىگە قىلغان ئەمەللىرىنىڭ مۇكاپات جازاسى تولۇق بېرىلىدۇ. ئۇلارغا زۇلۇم قىلىنمايدۇ... باشقا ئايەت ۋە سۈرلەرنىمۇ مانا مۇشۇنداق ئوقۇڭ، شۇنى بىلىڭكى، سىز سۈرە فاتىھەنى ئوقۇغاندا تۆۋەندىكى ئۈچ تۈرلۈك ئادەمنىڭ بىرى بولىسىز: بىرى، تىلى ھەركەتلىنىۋاتقان، قەلبى غاپىل ئادەم، بۇ ئۆز- ئۆزىگە زۇلۇم قىلغۇچىدۇر؛ يەنە بىرى، ھۇزۇرى قەلب بىلەن تىلى ھەركەتلىنىۋاتقان ئادەم، بۇ ئوتتۇرىدىكى ئادەمدۇر؛ يەنە بىرى، ئاۋۋال قەلبى مەنىلەرنى ھىس قىلىپ، ئاندىن تىلى بۇ مەنىلەرنى ئىپادىلىگەن ئادەم، مانا بۇ ئادەم اللەنىڭ ئىزنى بىلەن ياخشىلىققا ئالدىرىغۇچى ئادەمدۇر.

تىل قىرائەت قىلىشتىن ئىلگىرى قەلبنىڭ مەنىلەرنى ھىس قىلىشى قانداق ئەمەلگە ئاشىدۇ؟

بۇ تۆۋەندىكىدەك بىر نەچچە ئىشلار بىلەن بولىدۇ:
بىرىنچى، قۇرئانى كەرىمنى (پۈتۈن) ياكى ئىمكانتىنىڭ
يېتىشىچە يادلاش؛

ئىككىنچى، يادلىغانلىرىنى چۈشىنىش؛
ئۈچىنچى، قەلبىنى مەئسىيەتتىن پاكلاش ۋە ئالەملەرنىڭ
پەرۋەردىگارى اللە ئۈچۈن ھەقىقى تەۋبە قىلىش.

نامازدا قىرائەت قىلغان ۋاقىتتا ئۆزىڭىزگە ئېيتىڭىكى، ئەي
مېھرىبان ئىگەم اللە! مېنى بۇ ئورۇنغا مۇۋەپپەقىي قىلغىنىڭغا ھەمدۇ-
سانالار بولسۇن، ئەگەر سەن مېنى ھىدايەت قىلمىغان بولساڭ، مېنىڭ
قامىتىم مەڭگۈ ئىگىلىمگەن بولار ئىدى، ئەمدى ئۇ سەندىن باشقا
ھەرقانداق كىشىگە مەڭگۈ ئىگىلىمەيدۇ. ئەي بۇرادەر! قامىتىڭىز بىلەن
بىرگە قەلبىڭىزنىمۇ ئېگىشكە تىرىشىڭىز، شۇنداق قىلىشىڭىز
زاھىرىڭىز بىلەنمۇ، باتىنىڭىز بىلەنمۇ خۇشۇۋ مۇكەممەللىشىدۇ.
«سۇبھانە رەببىيەلئەزىم» دەڭ! بۇ كەلىمىنىڭ مەنىسى اللەنى بارچە
كەمچىلىك، نوقساندىن پاك دەپ بىلىش ۋە ئۇنى بارچە كامالى سۈپەتلەر
بىلەن سۈپەتلەش دېگەنلىكتۇر. بەرھەق! ئۇ ھەقىقىي ئۇلۇغ، ئەيىپ-
نوقساندىن خالىي زاتتۇر. بارچە ئۇلۇغلۇق، بۈيۈكلۈك ۋە
شاھىنشاھلىق ئۇنىڭغا خاستۇر.

سەجدە قىلىۋاتقان ۋاقىتىڭىزدا تۇپراقنىڭ تۇپراق ئۈستىدە سەجدە
قىلىۋاتقانلىقىنى ئەسلەڭ، بۇنىڭدىن ئەجەبلىنىشىنىڭ ھاجىتى يوق.
چۈنكى ھەرنەرسە ئەسلىگە قايتىدۇ ئەمەسمۇ؟! پەرۋەردىگارىڭىزغا كۆپلەپ
تەسبىھ ئېيتىڭ، تىلىڭىز تەسبىھ بىلەن مەشغۇل بولۇشتىن ئىلگىرى
ئۇنىڭ مەنىسى قەلب ۋە ۋىجدانىڭىزدا ئورۇن ئالسۇن. بىلىشىڭىز
كېرەككى بەندىنىڭ پەرۋەردىگارى بىلەن ئەڭ يېقىن ۋاقتى ئۇنىڭ
سەجدە قىلىۋاتقان ۋاقتىدۇر. سىز اللەقا بەدىنىڭىز بىلەن
يېقىنلىشىپ، قەلبىڭىزنىڭ يىراق بولۇشىدىن، دۇنيا ۋە دۇنيا
مەشغۇلاتلىرىغا بەنت بولۇپ كېتىشىدىن ھەزەر ئەيلەڭ. سەجدىدە كۆپ

دۇئا قىلىڭ، اللەقا يېلىنىڭ، مانا بۇ چاغ دۇئا ئىجابەت قىلىنىش مۇمكىنلىكى ئەڭ كۈچلۈك بولغان چاغدۇر.

اللە بىلەن ئۇچرىشىش، ئۇنىڭغا زىكرى - تەسبىھ ئېيتىش تەشئالىقى ۋە ئۇنىڭغا بولغان مۇھەببەت ئوتلىرى بىر قېتىملىق سەجدە بىلەنلا ئۆچمەيدۇ. شۇڭلاشقا تەشئالارنىڭ تەشئالىقىنى قاندۇرۇش، رەببى ئالدىدا ئىگىلىپ، ئىبادەت بىلەن مەشغۇل، يالقۇنلۇق قەلبكە ئاراملىق، تىنچلىق بىرىش ئۈچۈن يەنە بىر قېتىم سەجدە قىلماي بولمايدۇ. ئەگەر بەندە پۈتۈن ھاياتىنى پەرىشتىلەرگە ئوخشاش رەببى ئۈچۈن سەجدە بىلەن ئۆتكۈزۈشمۇ، ئۇ ئاتا قىلغان نىمەتلەرگە لايىق شۈكرى قىلىپ بولالمايدۇ. لېكىن اللە بەندىلىرىگە شۇنداق مېھرىبان ۋە شەپقەتلىك ئىكەنكى، ئۇ بەندىلەرنىڭ ئەمىلى ئاز بولسىمۇ، ئۇنى قوبۇل قىلىپ كۆپ ئەجىر بېرىدۇ. بىرىنچى رەكئەت نامازنى يۇقىرىدا ئېيتىپ ئۆتكىنىمىزدەك ئاخىرلاشتۇرغان بولسىڭىز، ئىككىنچى رەكئەتنىمۇ بىرىنچى رەكئەتكە ئوخشاش، بەلكى ئۇنىڭدا تېخىمۇ خۇشۇۋۇ ۋە ھۇزۇرى قەلب بىلەن ئوقۇڭ. ماۋۇ سۆزنى ئاڭلاڭ: كىمكى زىيادە قىلمىسا، ئۇ كەمچىلىك ئۆتكۈزگەن بولىدۇ. ئىككىنچى رەكئەتنى ئوقۇپ بولۇپ ئولتۇرۇڭ ۋە «ئەتتەھەيياتۇ» نى ئوقۇڭ. اللەنىڭ ئۇلۇغلىقىنى ھىس قىلىشقا تىرىشساڭ. ئەي ئاجىز، بىچارە بەندە، سەن ھەممىدىن باي بولغان زات - پەرۋەردىگارىڭغا سالام بېرىۋاتسەن! سەن ئۇنىڭغا قەلبىڭنى باشقا يەردە قويۇپ تۇرۇپ، تىلىڭ بىلەنلا سالام بەرسەڭ دۇرۇس بولارمۇ؟! «ئەتتەھەييات» دېگەن بۇ كەلىمە سالام ئىبارىلىرىنىڭ ھەممىسىنى ئۆزىگە جۇغلىغان بىر كەلىمە بولۇپ، ئۇنىڭدا ئالەملەرنىڭ پەرۋەردىگارى اللەنى ھۆرمەتلەش ۋە ئۇلۇغلاش بار. ئاندىن «ۋەسەلەۋاتۇ ۋەتتەيىباتۇ» دەڭ. بۇ: ئى پەرۋەردىگارىم! پۈتۈن پاكلىق، ياخشىلىق ساڭا خاستۇر ۋە سېنىڭدىندۇر، مېنىڭ ھازىر ئوقۇۋاتقان نامىزىم، دۇئا - تىلەكلىرىم ۋە پۈتۈن ئەمەللىرىم سېنىڭ رازىلىقىڭ ئۈچۈن دېگەنلىكتۇر. ھەم شۇنىڭدەك «ئى مۇھەممەد!

ئېيتقىنىكى، مېنىڭ نامىزىم، قۇربانلىقىم، ھاياتىم ۋە ماماتىم (دۇنيادا قىلغان ياخشىلىقلىرىم ۋە تائەت - ئىبادەتلىرىم) ئالەملەرنىڭ پەرۋەردىگارى اللە ئۈچۈندۇر. اللەنىڭ شېرىكى يوقتۇر. مەن شۇنىڭغا (يەنى يالغۇر اللەقلا خاس ئىبادەت قىلىشقا) بۇيرۇلدۇم...» (سۈرە ئەنئام 162 - 163 - ئايەتلەر).

ئاندىن كېيىن ئىنسانلارنىڭ ياخشىسى مۇھەممەد ئەلەيھىسسالامغا سالام بېرىڭ. يەنى «ئەسسالامۇ ئەلەيھىكە ئەيىۋەننەبىيىۋ ۋەرەھمەتۇللاھى ۋەبەرەكاتۇھ» دەڭ. ھەدىستە خەۋەر قىلىنغاندەك پەيغەمبەر ئەلەيھىسسالامنىڭمۇ سىزگە سالام قايتۇرىدىغانلىقىنى ئەسلەڭ.

پەرۋەردىگارىڭىزغا ۋە پەيغەمبىرىڭىزگە سالام قىلىدىڭىزمۇ؟ بۇ چاغدا قىممىتىڭىز يۇقىرى كۆتۈرۈلۈپ، قەدىرىڭىز ئاشىدۇ. ئاندىن ئۆزىڭىزگە ۋە (ئىنىس - جىنلار، پەرىشتىلەر ۋە ئۇلاردىن باشقا اللەقا ئىبادەت قىلغۇچى شەيئەلەردىن بولغان) مۇسۇلمان بۇرادەرلىرىڭىز ئىچىدىكى سالاملارغا سالام بېرىشكە لايىق بولىسىز. بۇ چاغدا «ئەسسالامۇ ئەلەينا ۋەئەلا ئىبادىللاھىسسالھىين» دەڭ. ئاندىن كۆرسەتكۈچ بارمىقىڭىزنى كۆتۈرۈپ: «ئەشھەدۇئەنلا ئىلاھە ئىللەللاھۇ ۋەئەشھەدۇئەننە مۇھەممەدەن ئەبدۇھۇ ۋەرەسۇلۇھۇ» دەڭ. مەن سىزدىن بىر سۇئال سوراپ باقاي، اللەنىڭ ۋەھدانىيىتىنى ئىسپاتلايدىغان دەلىللەرنى كۆرگەنمىدىڭىز؟ كۆرمەي تۇرۇپ سىزنىڭ سوت مەھكىمىسىگە بېرىپ، گۇۋاھلىق بېرىشىڭىز ئاقارمۇ؟ سىز كۆرمەي تۇرۇپ اللەتنى باشقا ئىلاھنىڭ يوقلىقىغا قانداق گۇۋاھلىق ئېيتىسىز؟ جاۋاب شۇكى، سىز اللە سۇبھانەھۇ ۋەتەئەلانىڭ ۋەھدانىيىتىنى ئىسپاتلايدىغان دەلىللەرنى كۆردىڭىز، سىزنىڭ اللەنىڭ يالغۇزلۇقىنى خۇددى كۆرگەندەك، بەلكى ئۇنىڭدىنمۇ كۈچلۈكرەك جەزىملەشتۈرىشىڭىز كېرەك. سىز مۇنۇ سۆزنى ئىسىڭىزدە

چىڭ ساقلانغان: ھەربىر شەيئەدە اللەنىڭ يەككە - يىگانىلىقىنى كۆرسىتىدىغان روشەن ئالامەتلەر بار.

تېلىڭىز، قەلبىڭىز بىلەن شاھادەت ئېيتقاندا بارمىقىڭىزنى كۆتۈرۈڭ، چۈنكى گۇۋاھلىق ئۈچۈن ئىككى نەرسە بولمىسا بولمايدۇ. ئاندىن پەيغەمبىرىڭىز مۇھەممەد ئەلەيھىسسالامنى زىكرى قىلىپ، ئۇنىڭ ۋە بارچە پەيغەمبەرلەرنىڭ ئاتىسى ئىبراھىم ئەلەيھىسسالامغا سالام بېرىڭ. بۇ چاغدا ئۆزىڭىزنىڭ ئىبراھىم ئەلەيھىسسالامغا تەۋە ئىكەنلىكىڭىزنى ئويلاڭ. چۈنكى، بىزنى مۇسۇلمانلار دەپ ئاتىغان كىشى شۇ. سەيئىدىمىز مۇھەممەد ئەلەيھىسسالامنىڭ نەسەبى ئىبراھىم ئەلەيھىسسالامغا تۇتىشىدۇ. تەشەھۇدنى ئېيتىپ بولغاندىن كېيىن، سەھىھ ھەدىسلەردە كەلگەن دۇئالار بىلەن دۇئا قىلىڭ، پەيغەمبەر ئەلەيھىسسالام ئەمىر قىلغاندەك اللەقا سېغىنىپ، 4 ئىشتىن: «جەھەننەمنىڭ ئازابىدىن، قەبرە ئازابىدىن، تىرىكلىكتىكى ۋە ئۆلگەندىكى پىتىنلەردىن ۋە مەسىھ دەججالنىڭ پىتىنىسىدىن» پاناھ تىلەڭ (مۇسلىم 1324، ئەبۇ داۋۇت 983). دۇئا ئوقۇپ بولغاندىن كېيىن ئوڭ تەرىپىڭىزگە سالام بېرىڭ ۋە ياخشى ئەمەللىرىڭىزنى خاتىرىلەپ تۇرغۇچى ئوڭ تەرەپتىكى پەرىشتىنىڭ نامىنى تىلغا ئېلىڭ. ئاندىن سول تەرىپىڭىزگە سالام بېرىڭ ۋە يامان ئەمەللىرىڭىزنى خاتىرىلەپ تۇرغۇچى سول تەرەپتىكى پەرىشتىنىڭ نامىنى تىلغا ئېلىڭ. قانداقسىگە شۇنداق قىلمايسىز؟! سىزنىڭ پۈتۈن ئەمەللىرىڭىز اللەنىڭ دەرگاھىدا خاتىرىلىنىۋاتقان تۇرسا! شۇڭلاشقا گۇناھكارلار، كاپىرلار قىيامەت كۈنىدە «ۋاي بىزگە! بۇ نامە - ئەمالغا چوڭ - كىچىك گۇناھنىڭ ھەممىسى خاتىرىلىنىپتىغۇ؟ دەيدۇ. ئۇلار قىلغان ئەتكەنلىرىنىڭ ھەممىسىنىڭ نامە - ئەمالغا خاتىرىلەنگەنلىكىنى كۆرىدۇ. پەرۋەردىگارىڭ ھېچ ئادەمگە زۇلۇم قىلمايدۇ» (سۈرە كەھف 49 - ئايەت).

سىز دۇنيادىن ئايرىلىپ ئۇنىڭ بىلەن ۋىدالىشىۋاتقان، ئادەملەرنىڭ پەرۋەردىگارى - اللەنىڭ ئالدىدىكى كۈتۈپ تۇرغان ھىسابتىن ئەنسىرەۋاتقان ئىلھام كەبى ۋە نامىزىڭنىڭ قۇبۇل قىلىنىشىغا خاتىرجەم بولالمىغان ھالدا ناماز ئوقۇڭ. ئاندىن سىز نامازنى ھۇزۇرى قەلب ۋە ئەقلى چۈشەنچە بىلەن ئوقۇيالىماي، گۇناھ ئۆتكۈزدۈمغۇ، دەپ ئويلاپ، ئۆتكۈزۈپ قويغان سەھۋەنلىك ۋە كەمچىلىكىڭىزگە «ئەستەغفىرۇللاھ» دەپ ئۈچ قېتىم ئىستىغفار ئېيتىڭ. ئاندىن كېيىن «اللەھۇمما ئەنتەسسەلام ۋەمىنكەسسەلام تەبارەكتە يازەلجەلالى ۋەلئىكرام» دەڭ (مۇسلىم 1334، ئەبۇ داۋۇت 1512). نىمىشقا بۇ سانانى ئېيتىمىز؟ چۈنكى بۇ قىيامەت كۈنى اللەتنى ھىجاب كۆتۈرۈلۈپ، سىز جەننەتتە اللەنى كۆرگەندە ئوقۇيدىغان دۇئاڭىڭىزدۇر. اللە تەئالا قىيامەت كۈنى سىزنى ئۆزى نىدا قىلىپ چاقىرىغان كىشىلەرنىڭ قاتارىدا چاقىرىپ: «ئى ئەھلى جەننەت... سىلەرگە سالام (تىنچ - ئامانلىق بولسۇن)، دەيدۇ. ئاندىن جەننەتكە كىرگەنلەر: ئى ئىلاھىمىز! سەن تىنچ - ئامانلىق ئاتا قىلغۇچىسەن، بارچە تىنچ - ئامانلىق سېنىڭدىندۇر، ئەي ئۇلۇغلۇقنىڭ ۋە ئىززەت - ئىكرامنىڭ ئىگىسى بولغان زات، سەن ھەقىقەتەن كاتتىدۇرسەن، دېيىشىدۇ».

اللە تەئالادىن سىزنى ئۆزى ياخشى كۆرىدىغان ۋە رازى بولىدىغان رەۋىشتە تائەت - ئىبادەت قىلىشقا مۇۋەپپەقىيەت قىلىشنى تىلەڭ. چۈنكى ئاشۇ زاتلا ياخشىلىققا، ھىدايەتكە ۋە توغرا ئىشلارغا مۇۋەپپەقىيەت قىلغۇچىدۇر. «اللهم اعني ذكرك و شكرك و حسن عبادتك (ئى اللە، سىنى زىكرى قىلىشقا، ساڭا شۈكرى قىلىشقا ۋە ياخشى ئىبادەت قىلىشقا ماڭا ياردەم بەرگىن)» دەڭ (ئىمام ئەھمەد 245/5). بۇ ھەدىستە پەيغەمبەر ئەلەيھىسسالام «ساڭا ئىبادەت قىلىشقا» دېمەستىن، بەلكى «ساڭا ياخشى ئىبادەت قىلىشقا» دېدى. بىلىشىڭىز كېرەككى، زىكرى، شۈكر ۋە ياخشى ئىبادەت بولسا دۇنيا ۋە ئاخىرەتتە ئەمەس،

بەلكى ھەر ئىككىلىسىدە بەخت - سائادەتكە ئىرىشىشنىڭ ئامىللىرى ۋە سەۋەبلىرىدۇر.

ئاندىن كېيىن «سۇبھانللاھ» نى 33 قېتىم، «ئەلھەمدۇلىللاھ» نى 33 قېتىم ۋە «اللە اكبر» نى 33 قېتىم دەپ ئاخىرىدا «اللە اكبر كئبرا و سبحان الله العظيم بكرة واصيلا» دەك. ئاندىن اللەتن خالىغان نەرسىلىرىڭىزنى تىلەك. چۈنكى ھەدىستە كېلىشىچە: « ھەر پەرز نامازنىڭ كەينى» دۇئا ئىجابەت قىلىنىدىغان ۋاقتلارنىڭ قاتارىدىندۇر. ئاندىن كېيىن ئاستا ۋە خاتىرجەملىك بىلەن نامازدىن ئايرىلىش ۋە كېيىنكى قېتىملىق نامازغا ئىنتىزار بولۇپ تۇرۇڭ. چۈنكى اللە تەئالا ئۆزىنىڭ سايىسىدىن باشقا سايە يوق كۈندە ئۆز سايىسىدە سايىدىتىدىغان يەتتە تۈرلۈك ئادەمنىڭ بىرسى «قەلبى مەسجىدلەرگە باغلانغان ئادەم» دۇر (بۇخارى 660، مۇسلىم 2377، ترمىزى 2391، ئىمام ئەھمەد 439/2).

نامازنىڭ سۈننەتلىرى

ئەي سۈيۈملۈك بۇرادەر! مەن سۆزۈمنى باشلاشتىن ئىلگىرى سىزدىن سوراپ باقاي: نامازنىڭ ۋاقتىغا بولۇپمۇ بامدات نامىزىنىڭ ۋاقتىغا رىئايە قىلامسىز؟ بامدات ۋاقتىدا ياراتقۇچى پەرۋەردىگارنىڭ ئالدىدا تۇرغىنىڭىزدا خۇشئۇنى ۋە ھۇزۇرى قەلبىنى ھىس قىلامسىز. سىز نامىزىڭىزدا زادى قايسى دەرىجىدە بولماقچى؟ بىرىنچى دەرىجىلىكلەر قاتارىدا بولۇشنى ياكى ئىككىنچى، ئۈچىنچى، تۆتىنچى، بەشىنچى دەرىجىلەردە بولۇشنى ياقتۇرامسىز؟!

نامازنى خۇشۇۋ بىلەن ئوقۇشقا گۇناھ - مەسىيەتلەرنى تەرك ئىتىش ۋە ناماز ھەركەتلىرىنى چۈشىنىشنىڭ ياردىمى بار ئىكەنلىكىنى بىلىپ ئۆتتۇق .

ئەمدىكى سۆزىمىز سۈننەت نامازلار ۋە كېچە نامازلىرى ھەققىدە بولىدۇ. سۈننەت نامازلارنىڭ تۈرى كۆپ بولۇپ، بۇلاردىن: راۋاتىبلار (پەرز نامازنىڭ ئالدى - كەينىدىكى سۈننەت نامازلار)، بامدات نامازىنىڭ سۈننىتى ۋە ئۇنىڭدىن باشقا ھاجەت نامىزى، ئىستىخارە نامىزى، تەۋبە نامىزى، ھېيت نامىزى، سۇ تەلەپ قىلىش نامىزى، كۈن تۇتۇلۇش نامىزى ۋە كېچە نامىزى قاتارلىقلار. ناماز مۇسۇلماننىڭ ھاياتى بىلەن چەمبەرچاس باغلىنىپ كەتكەن بولۇپ، ئۇ ئۆز ھاياتىدىكى توي قىلىش، سەپەرگە چىقىش ۋە قايتىش، قىيىن كۈندە قېلىش، خۇشاللىققا ئىرىشىش ياكى بۇلاردىن باشقىلىرى بولسۇن، پۈتۈن ئىشلىرىدا ناماز ئوقۇيدۇ. ناماز ئوقۇش ئارقىلىق پەرۋەردىگارغا بەندىچىلىك قىلىدۇ ۋە يېقىنلىشىدۇ.

بەلكىم بىرەر كىشى: نامازلارنى بىر - بىرسىگە قوشۇپ، بىر سائەت ياكى يېرىم سائەت ئىچىدە ئادا قىلىۋېتىپ، ئارام ئالساق ۋە تۇرمۇشىمىز ئۈچۈن تىرىشساق ياخشى ئەمەسمۇ؟ بۇ نامازلارنىڭ ۋاقتىنىڭ تارقاق ۋە ئارىلىقىنىڭ ئۇزۇن بولۇشىنىڭ ھېكمىتى نېمە؟ دەپ سورىشى مۇمكىن .

جاۋاب: ناماز ۋاقتىنىڭ مۇشۇنداق ئورۇنلاشتۇرۇلىشى مۇسۇلماننىڭ اللە بىلەن كېچە - كۈندۈزدە بولسۇن، سەپەر قىلغىنىدا ياكى ئۆيىدە تۇرغىنىدا بولسۇن ۋە غەم - قايغۇغا مۇپتىلا بولغان ياكى بەخت - سائادەتكە ئېرىشكەندە بولسۇن ھەردائىم، ھەرزامان ئالاقە باغلاپ تۇرۇشى... روھىڭىزنىڭ اللە بىلەن باغلانغان ھالەتتە تۇرۇشى ئۈچۈندۇر. بۇنداق بولۇشتىن يەنە تەربىيىۋى نىشان كۆزلەنگەن. ئېھتىمال ئىنسان بىرەر مەئسىيەتنى سادىر قىلىپ سېلىشى

مۇمكىن. ئۇ مەئسىيەتنى شۇنىڭدىن كېيىن ئوقۇلغان ناماز كەتكۈزۈۋېتىدۇ. بۇ ناماز ئۇ كىشى ئۈچۈن شۇ مەئسىيەتكە نىسبەتەن كاپارەت بولىدۇ.

ھاراق ھارام قىلىنىشنىڭ دەسلەپكى باسقۇچلىرى ھەققىدە سۆزلىسەك، بەلكىم بۇ مەنا تېخىمۇ روشەن بولىدۇ. اللە تەئالا مۇنداق دەيدۇ: «ئى مۆمىنلەر! سىلەر مەس بولساڭلار، نېمە دەۋاتقىنىڭلارنى بىلگىنىڭلارغىچە نامازغا يېقىنلاشماڭلار» (سۈرە نىسا 43 - ئايەت). يەنى مۇسۇلمان ناماز ئوقۇشتىن بىر سائەت ياكى ئۇنىڭدىن ئوشۇقراق ۋاقىتتىن ئىلگىرى ھاراق ئىچىشتىن توختىشى كېرەك، دېگەنلىك بولۇپ، ناماز بەش قېتىم تەكرارلانسا، مانا بۇ ئۇنى ھاراقنى پۈتۈنلەي تەرك قىلىشقا كۆندۈرۈشتە ئەڭ ئۈنۈملۈك بىر ئىشتۇر.

ئىمان قۇۋۋىتىنى، اللەقا بولغان مۇھەببەتنى ۋە نەفس - شەيتان ۋەسۋەسىلىرى بىلەن جىھاد قىلىشنى ئۆلچەشتە بامدات نامىزىنىڭ ئەھمىيىتى ناھايىتى چوڭ.

ناماز روھنىڭ مىراجى، نەفسلەرنى پاكلىغۇچى، ۋىجدانى تەربىيلىگۈچى ۋە ئىنساننى گۇناھ - مەئسىيەتلەردىن تۇتۇپ تۇرغۇچىدۇر. اللە مۇنداق دەيدۇ: «ھەقىقەتەن ناماز پاھىشە ۋە چەكلەنگەن ئىشلاردىن توسىدۇ» (سۈرە ئەنكەبۇت 45 - ئايەت). يەنى ناماز سىزنى كېچە - كۈندۈز ئۆزىگە باغلاپ، ئۇنىڭ بىلەن مەشغۇل قىلىپ تۇرىدۇ. ناماز خۇددى مۇسۇلمان ئادەمگە كۈنىگە بەش قېتىم: سەن ئۆتكەن قېتىمدا ئۇنى تېپىپ ياخشى ئادا قىلغان بولساڭ، بەختكە ئېرىشىشنىڭ ئۈچۈن كىيىنكى قېتىم تېخىمۇ تىرىشقىن، ئەگەر كەمچىلىك ئۆتكۈزگەن ياكى خاتالاشقان بولساڭ، غەم قىلما، اللەنىڭ رەھمىتىدىن ئۈمىدسىزلەنمە، بەلكى خاتالىقلىرىڭنى ئاستا - ئاستا ئۆچۈرۈشكە تىرىشقىن، دەپ تەكرارلىنىۋاتقان نىداغا ئوخشايدۇ. «كۈندۈزنىڭ ئىككى تەرىپىدە (يەنى ئەتتىگەن ۋە كەچقۇرۇن ۋاقىتلىرىدا) ۋە كېچىنىڭ دەسلەپكى ۋاقىتلىرىدا ناماز ئۆتىگىن،

شۈبھىسىزكى، ياخشى ئىشلار ئارقىلىق يامان ئىشلار يۇيۇلىدۇ» (سۈرە ھۇد 114 - ئايەت). مانا بۇ ئايەت بىر ئادەمنىڭ ئۆزىگە ھالال كەلمەيدىغان بىر ئايالنى سۆيۈپ سالغاندىن كېيىن، پەيغەمبىرىمىزنىڭ يېنىغا بۇ ھەقتە سوراپ كەلگەن ئادەمگە جاۋابەن نازىل بولغان. اللە تەئالا بۇ ئايەتتە نامازلارنىڭ اللەنىڭ ئىزىنى، ئەپۇسى ۋە رەھىمىتى ئارقىلىق خاتالىقلارنى يۇيۇپتەيدىغانلىقىنى بايان قىلىپ بەرگەن.

بىرىنچى، تەكىتلەنگەن سۈننەت نامازلار

پەيغەمبەر ئەلەيھىسسالام مۇنداق دېگەن: «كىمكى بىر كېچە - كۈندۈزدە 12 رەكئەت ناماز ئوقۇسا، اللە ئۇ كىشى ئۈچۈن جەننەتتە بىر ئۆي بىنا قىلىدۇ» (تىرمىزى 415، نىسائىي 1806، ئىمام ئەھمەد 413/4).

بۇ ھەدىستە تىلغا ئېلىنغان سۈننەت نامازلار بولسا، پەرز نامازلارنىڭ ئالدى - كەينىدە ئوقۇلىدىغان راۋاتىبلاردۇر. ئەگەر سىز بۇ نامازلارنى جايدا ئوقۇسىڭىز ھەركۈنى جەننەتتە سىزگە ئاتاپ بىر ئۆي بىنا قىلىنىدۇ. ئەشەددى كاپىر فىرئەۋننىڭ ئايالى ئاسىيە «ئى رەببىم! مەن ئۈچۈن ھۇزۇرۇڭدا بىر ئۆي بىنا قىلىپ بەرگىن» (سۈرە تەھرىم 11 - ئايەت) دەپ تىلىگەن. سىزگىچۇ؟! ئەگەر سىز راۋاتىب نامازلارغا رىئايە قىلسىڭىزلا ھەركۈنى جەننەتتە بىر ئۆيگە ئىگە بولىسىز! بۇ نېمە دېگەن ئاددى تاۋار - ھە! لېكىن ئۇنىڭ باھاسى ئىنتايىن قىممەت!! بۇ اللەنىڭ ئۆزى خالىغان بەندىسىگە ئاتا قىلىدىغان بىر پەزىلىتىدۇر.

جەننەتنىڭ بىنالىرى دۇنيانىڭ بىنالىرىغا، قەسىرلىرىگە زادىلا ئوخشىمايدۇ. گەرچە دۇنيا قەسىرلىرى باغچىلاشقان قەسىرلەردىن بولغان تەقدىردىمۇ. ئەگەر سىزنىڭ باغچىلاشقان قەسىرىڭىز بولسا قانداق قىلاتتىڭىز؟ ئويلاپ بېقىڭە، ئۆمۈر بويى راۋاتىبلارنى تەرك

ئەتمەي ئوقۇپ كەلگەن بولسىڭىز، جەننەتتە سىزگە قانچىلىك ئۆي بىنا قىلىنغاندۇ؟

بىر ئادەم دېڭىز بويى ياكى مارىنا يېرىم يېرىم ئارىلىدا بىر ئۆيگە ئېرىشىش ئۈچۈن قانداق تىرىشچانلىقلارنى كۆرسىتىدۇ، ھېرىپ - چارچايدۇ، پۇل يېغىدۇ، ھۆكۈمەت ئورگانلىرىغا قاترايدۇ. ئەمدى ئەدىن جەننەتتىن بىر قەسىرگە ئېرىشىشكە قانداق قارايسىز؟ شۇنى تەسەۋۋۇر قىلىپ بېقىڭىكى، جەننەتتىكى بۇرادەرلىرىڭىز سىزنى يوقلاپ كەلسە، ئۇلارغا: ھە قېرىنداشلار، كېلىڭلار، مەن سىلەرنى ئەدىن جەننەتتىكى ئوكيان قەئىدە بېلىق زىياپىتىگە تەكلىپ قىلاي، بېلىق تۇتۇپ كېلەيلى (جەننەتتە بېلىق تۇتۇش كەسپ ئەمەس، بەلكى بىر قىزىقىش)، سەمىڭلارغا سېلىپ قويماي، مەن پەيغەمبەر ئەلەيھىسسالامنى بىز بىلەن بىرگە كەچلىك تاماققا تەكلىپ قىلىپ قويغان، ئۇ كەلمەكچى، دەيسىز، شۇنىڭ بىلەن ئۇلار ئەستايىدىللىق ۋە ئاكتىپلىق بىلەن بېلىق تۇتۇشقا كىرىشىپ كېتىدۇ.

يەنە سىز ئۆزىڭىزنىڭ جەننەتتىكى قەسىرلىرىڭىز ئارا ئۇيان - بۇيان يۆتكىلىپ تۇرىۋاتقانلىقىڭىزنى تەسەۋۋۇر قىلىپ بېقىڭچۇ؟! سىز بىر كۈنى ئەدىن جەننەتتىكى قەسىرىڭىزدە ئىككى كۈننى ئۆتكۈزۈپ كېلەيچۇ، راست ئۇ يەردىن فىردەۋس جەننەتتىگە بارمەن. ئۇ يەردە ئەراپات كۈنى نەپلە روزا تۇتقانلىقىمنىڭ ئەجرىگە بىر ئۆي سېلىنىپ قويۇپتىكەن، دېسىڭىز، يەنە بىر كۈنى خۇلد جەننەتتىگە بارمىسام بولمايدۇ، مەن مۇئاز ئىبن جەبەل بىلەن دېيىشىپ قويغان ئىدىم، ئۇنى ئۇ يەردىكى قەسىرىمگە كەچلىك تاماققا بىرگە بولغاچ زىيارەت قىلىپ كېتىشكە تەكلىپ قىلىپ قويغان ئىدىم دەيسىز.

سۇئال: بۇ 12 رەكئەت ناماز قايسىلار؟

جاۋاب: بامدات نامىزىنىڭ پەرزىدىن ئىلگىرىكى ئىككى رەكئەت، پىشىن نامىزىنىڭ پەرزىنىڭ ئالدىدىكى تۆت رەكئەت ۋە پەرزىدىن كېيىنكى ئىككى رەكئەت، شام نامىزىنىڭ پەرزىدىن كېيىنكى ئىككى

رەكئەت ۋە خۇپتەن نامىزىنىڭ پەرزىدىن كېيىنكى ئىككى رەكئەتتۇر (بۇ ھەدىسنى ئىمام مۇسلىم ۋە ئىمام تىرمىزى رىۋايەت قىلغان).

بامداتنىڭ ئىككى رەكئەت سۈننىتىنىڭ ئۆزىگىلا كاتتا ئەجىر بار. پەيغەمبەر ئەلەيھىسسالام مۇنداق دېگەن: «بامداتنىڭ ئىككى رەكئەت سۈننىتى دۇنيادىن ۋە دۇنيادىكى نەرسىلەردىن ياخشىدۇر» (مۇسلىم 1685، تىرمىزى 416، نىسائى 1758).

سۇبھانەللاھ! بۇ ئىككى رەكئەت ناماز دۇنيادىن ۋە دۇنيادىكى نەرسىلەردىن ياخشى!! ئېيتىشقا چىرىق، ئىككى رەكئەت سۈننەت نامازنىڭ ئەجىرى بۇ بولسا، بامدات نامىزىنىڭ پەرزىنىڭ ئەجىرى قانچىلىك بولار؟! بۇ كاتتا ساۋابقا ۋە كاتتا ئەجىرگە نېمىشقا سەل قارايمىز؟! بەزى ياشلار بامدات نامىزىنى ئوقۇمايدۇ. چۈنكى ئەتتىگەن سائەت 9 لاردا ئويغۇنىدۇ. ئۇ «ئالدىراش»، ئۇنىڭ بارمىسا بولمايدىغان «مەكتىۋى»، ئاڭلىمىسا بولمايدىغان «لىكسىيىلىرى» بار...

كۈن چىقىپ بولغاندىن كېيىن ئورنىڭىزدىن تۇرسىڭىز قايسى نامازنى ئوقۇماقچى سىز؟ سۈننەتنىمۇ ياكى پەرزىنىمۇ؟ ئەلۋەتتە بامداتنىڭ ئىككى رەكئەت پەرزىنى ھاپىلا - شاپىلا ئوقۇپ تۈگىتىپ، ئونۋېرستېتقا ياكى مەكتەپكە ۋە ياكى خىزمەتكە چاپىسىز!!

پەيغەمبەر ئەلەيھىسسالام مۇنداق دېگەن: «دۈشمەنلەر باستۇرۇپ كەلگەن تەقدىردىمۇ، بامداتنىڭ ئىككى رەكئەت سۈننىتىنى ئوقۇماي قويماڭلار» (ئىمام ئەھمەد 405/2).

ئائىشە رەزىيەللاھۇ ئەنھا بامداتنىڭ ئىككى رەكئەت سۈننىتى ھەققىدە مۇنداق دېگەن: پەيغەمبەر ئەلەيھىسسالام بامداتنىڭ ئىككى رەكئەت سۈننىتىنى قىسقا ئوقۇيتتى، ھەتتا مەن ئۇ سۈرە فاتىھەنىلا ئوقۇغان ئوخشايدۇ، دەپ قالاتتىم. مانا بۇ پەيغەمبەر ئەلەيھىسسالامنىڭ ئۆزىدىن كېيىنكى ئۈممەتلەرگە يەڭگىلەشتۈرۈپ بېرىشى... ئەي بۇرادەر! خۇش بىشارەت بولسۇنكى، بامداتنىڭ ئىككى رەكئەت سۈننىتى

يەڭگىل ئوقۇلىدىغان ناماز، شۇنداقتمۇ ئۇ دۇنيا ۋە دۇنياكى نەرسىلەردىن ياخشىدۇر.

مانا بۇلار پەيغەمبەر ئەلەيھىسسالام ئۆز ھاياتىدا ئۆزىسىز تەرك قىلمىغان، ئۆزىلىك ھالدا قازاسنى قىلغان، تەكىتلەنگەن سۈننەت ناماز- راۋاتىبلاردۇر.

بۇلاردىن باشقا تەكىتلەنمىگەن سۈننەت نامازلارمۇ بار بولۇپ، ئۇ نامازلارنى پەيغەمبەر ئەلەيھىسسالام بەزىدە ئوقۇپ، بەزىدە ئوقۇمايتتى. ئۇ نامازلار قايسى؟

ئىككىنچى، تەكىتلەنمىگەن سۈننەت نامازلار

ئۇلار: (1) ئەسىر نامىزىنىڭ ئالدىدا ئىككى رەكئەت ياكى تۆت رەكئەت ناماز ئوقۇش. پەيغەمبەر ئەلەيھىسسالام مۇنداق دېگەن: «ئەسىر نامىزىنىڭ ئالدىدا تۆت رەكئەت ناماز ئوقۇغان كىشىگە اللە رەھمەت قىلسۇن» (ئەبۇ داۋۇت 1271، تىرمىزى 430، ئىمام ئەھمەد 117). بۇ ناماز تەكىتلەنمىگەن، پەيغەمبەر ئەلەيھىسسالام بەزىدە ئوقۇغان، بەزىدە ئوقۇمىغان. شۇنداقتمۇ بۇ نامازنىڭ ساۋابى ھەدىستە بايان قىلىنغىنىغا ئوخشاش ناھايىتى چوڭدۇر. ئەسىر نامىزىدىن ئىلگىرى تۆت رەكئەت ناماز ئوقۇشقا ئەھمىيەت بەرگەن ئادەم اللەنىڭ رەھمىتىگە ئېرىشىدۇ. بۇ تۆت رەكئەت نامازغا كۆڭۈل بۆلگەن ئادەمگە مەرھابا!!!

(2) شام نامىزىنىڭ ئالدىدا ئىككى رەكئەت ناماز ئوقۇش. پەيغەمبەر ئەلەيھىسسالام مۇنداق دېگەن: «شامنىڭ پەرزىدىن ئىلگىرى ناماز ئوقۇڭلار، شامنىڭ پەرزىدىن ئىلگىرى ناماز ئوقۇڭلار، خالىغىنىڭلار شامنىڭ پەرزىدىن ئىلگىرى ناماز ئوقۇڭلار» (بۇخارى 1183، 7368، ئەبۇ داۋۇت 1281). شامدىن ئىلگىرى ئوقۇلىدىغان بۇ نامازمۇ تەكىتلەنمىگەن.

3) خۇپتەن نامىزىدىن ئىلگىرى ئىككى رەكئەت ناماز ئوقۇش. پەيغەمبەر ئەلەيھىسسالام مۇنداق دېگەن: «ھەر ئىككى ئەزاننىڭ ئارىسىدا ناماز ئوقۇڭلار»، پەيغەمبەر ئەلەيھىسسالام داۋاملاشتۇرۇپ «خالغىنىڭلار» دېگەن.

ئەمما پەيغەمبەر ئەلەيھىسسالامنىڭ ئوقۇيالمىي قالغان (سۈننەت) نامازلىرىنىڭ قازاسىنى ئادا قىلىشى ئۇنىڭ تەكىتلەنگەن سۈننەتلەرگە بولغان جىددى پوزىتسىيىسىنى ئىپادىلەپ بېرىدۇ. مەسىلەن پىشىننىڭ ئالدىدا ئوقۇلىدىغان تۆت رەكئەت نامازنى ئوقۇيالمىسا كېيىن ئوقۇيتتى. پەيغەمبەر ئەلەيھىسسالام تەكىتلەنگەن سۈننەتلەرگە ناھايىتى جىددى قارايتتى.

ناماز ۋە باشقا ئىبادەتلەردە نىيەتنى كۆپ قىلىش

ئىسلام دىنىنىڭ ئاسان دىن ئىكەنلىكىنى بايان قىلىپ بېرىدىغان ئىشلاردىن بىرى - ئىككى رەكئەت نامازنى يالغۇز سۈننەت نامازنى ئوقۇۋاتمەنغۇ دەپلا بىر خىل نىيەت بىلەن ئوقۇماستىن، يەنە ئۇنىڭغا باشقا نىيەتلەرنى قوشۇپ ئوقۇشتۇر. مەسىلەن: ئىككى رەكئەت ناماز ئوقۇماقچى بولغان ۋاقتىڭىزدا ئۇ نامازغا ئىككى رەكئەت تەھەببەتلىمەسجىد نامىزىنىڭ نىيىتىنى، پىشىن نامىزىنىڭ ئالدىدىكى ئىككى رەكئەت نامازنىڭ نىيىتىنى، تاھارەت ئالغاندىن كېيىن ئوقۇلىدىغان نامازنىڭ نىيىتىنى ۋە شۇنىڭدەك باشقا نامازلارنىڭ نىيىتىنى بىرگە قىلىپ ئوقۇڭ. مانا - بۇ توغرا دىنىمىزنىڭ بۈيۈكلۈكى جۈملىسىدىندۇر.

نامازدا نىيەتنى كۆپ قىلغانغا ئوخشاش، روزىدىمۇ نىيەتنى كۆپ قىلىش كېرەك. مەسىلەن: سىز پەيشەنبە كۈنلۈكتە روزا تۇتماقچى بولسىڭىز، ئۇنىڭغا پەيشەنبە كۈنىدە تۇتۇلىدىغان

روزا نىيىتىنى ، شەۋۋال ئېيىدا تۇتۇلىدىغان ئالتە كۈنلۈك روزا نىيىتىنى ، ھەر ئايدا ئۈچ كۈن تۇتۇلىدىغان روزا نىيىتىنى ۋە بۇ روزا بىلەن گۇناھ - مەسىيەتلەردىن نىجاتلىققا ئېرىشىش ۋە شەھۋەت ئوتلىرىنى ئۆچۈرۈش قاتارلىق نىيەتلىرىنى بىرگە قىلىش.

پەيغەمبەر ئەلەيھىسسالام مۇنداق دېگەن: « ئى ياشلار جامائەسى! ئىچىڭلاردا ئۆيلىنىشكە قادىر بولالايدىغانلار ئۆيلەنسۇن ، ئۆيلىنىشكە قادىر بولالمايدىغانلار روزا تۇتسۇن . چۈنكى روزا شەھۋەتنى كېسىدۇ» .

بۇخارى 1905 - نومۇر؛ مۇسلىم 3384 - نومۇر؛ ئىمام ئەھمەد 1 - توم 387 - نومۇر.

نەتىجىدە سىز بىر كۈنلۈك روزا بىلەن تۆت كۈنلۈك روزانىڭ ساۋابىغا ئېرىشىسىز .

ساھابىلەر « نىيەت تىجارەتچىلىرى » دەپ ئاتىلاتتى . ئۇلار بىرەر ئىلىم سورۇنىغا بارسا : مېنى ئۇ يەردە پەرىشتىلەر ئوراپ تۇرىدۇ ، ئۇ يەردە سۆزلەنگەن ئىشلارغا ئەمەل قىلىمەن ۋە ئۇ ئەمىلىمنى ۋاستە قىلىپ اللەغا دۇئا قىلىمەن دەپ نىيەت قىلاتتى . كاشكى بىزمۇ بۇ ئىشلارنى ئۆزلىرىمىزگە تەتبىقلىيالىغان بولساق - ھە!

ۋىتىر نامىزى :

سۈننەت نامازلارنىڭ قاتاردىن - ۋىتىر نامىزى بولۇپ ، بۇ ناماز ھەققىدە پەيغەمبەر ئەلەيھىسسالام مۇنداق دېگەن: « كېچە نامىزىڭلارنى ۋىتىر نامىزى بىلەن ئاخىرلاشتۇرىڭلار» . بۇخارى 998 - نومۇر؛ مۇسلىم 1752 - نومۇر؛ ئىمام ئەھمەد 2 - توم 20 - نومۇر.

پەيغەمبەر ئەلەيھىسسالام مۇنداق دېگەن: «ئى ئەھلى قۇرئان! ۋىتىر نامىزى ئوقۇڭلار». تىرمىزى 454 - نومۇر؛ ئەبۇ داۋۇت 1416 - نومۇر؛ ئىمام ئەھمەد 1 - توم 110 - نومۇر.

بىر رەكئەت ياكى تاق بىر نەچچە رەكئەت ئوقۇلىدىغان بۇ ناماز، بامدات نامىزىغا ئوخشاش ناماز بولۇپ، موسۇلمان ئادەم بۇ نامازنى ئوقۇماي تورۇپ، ئۇخلىماسلىقى كېرەك.

ئەبۇ ھۈرەيرە رەزىيەللاھۇ ئەنھۇ مۇنداق دېگەن: دوستۇم ماڭا ئۈچ ئىشنى يەنى - بامدات نامىزىنىڭ ئىككى رەكئەت سۈننىتىنى ئوقۇشۇمنى؛ ھەر ئايدا ئۈچ كۈن روزا تۇتۇشۇمنى ۋە ۋىتىر نامىزى ئوقۇماي تورۇپ ئۇخلىماسلىقىمنى تەۋسىيە قىلدى. بۇخارى 1178 - نومۇر؛ مۇسلىم 1669 - نومۇر؛ ئىمام ئەھمەد 2 - توم 459 - نومۇر.

ۋىتىر نامىزىنىڭ ۋاقتى خۇپتەن نامىزىنى ئوقۇپ بولغاندىن باشلاپ، بامدات نامىزىنىڭ ۋاقتىغىچە. پەيغەمبەر ئەلەيھىسسالام ۋىتىر نامىزىنىڭ ئەھمىيىتىنى بايان قىلىپ مۇنداق دېگەن: «ۋىتىر نامىزى (تاق رەكئەتلىك ناماز) نى ئوقۇڭلار، چۈنكى اللە تاقتۇر، اللە تاقتى ياخشى كۆرىدۇ». ئىمام ئەھمەد 1 - توم 148 - نومۇر؛ بەيھەقى 23 - توم 468 - نومۇر.

ئەلى ئىبنى ئەبۇ تالىپ رەزىيەللاھۇ ئەنھۇ مۇنداق دېگەن: ۋىتىر نامىزى پەرىز ناماز ئەمەس، ئەمما ئۇ پەيغەمبەرنىڭ سۈننىتىدۇر. پەيغەمبەر ئەلەيھىسسالام مەيلى سەپەردە ياكى ئۆيدە، مەيلى كېسەل ياكى ساق ۋاقتىدا بولسۇن ئۆز ھاياتىدا ۋىتىر نامىزىنى تەرك قىلىپ باقمىغان.

پەيغەمبەر ئەلەيھىسسالام موسۇلمانلارنى ۋىتىر نامىزىغا ئەھمىيەت بېرىشنى تەۋسىيە قىلىپ مۇنداق دېگەن: «كىمكى كېچىنىڭ ئاخىرقى ۋاقتلىرىدا ئويغىنالماسلىقىنى بىلسە، ۋىتىر نامىزىنى كېچىنىڭ ئەۋۋەلقى ۋاقتىدا (خۇپتەن نامىزىدىن كىيىن) ئوقۇسۇن، كىمكى كېچىنىڭ ئاخىرقى ۋاقتلىرىدا ئويغىنالايمەن دەپ قارىسا،

ۋىتىر نامىزىنى كېچىنىڭ ئاخىرقى ۋاقتلىرىدا ئوقۇسۇن». ئىمام ئەھمەد 3- توم 300- نومۇر.

بامدات نامىزىدىن ئىلگىرى ئويغىنالايدىغان ۋە ئويغىنىپ ئادەتلەنگەن كىشى ئۈچۈن، ۋىتىر نامىزىنى بامدات نامىزىدىن سەل ئىلگىرى ئوقۇشى ئەۋزەلدۇر.

پەيغەمبەر ئەلەيھىسسالام ئەبۇ بەكرىدىن سورىدى: «ئى ئەبۇ بەكر! ۋىتىر نامىزىنى قايسى ۋاقتتا ئوقۇيسەن؟» ئەبۇ بەكر ئېيتتى: كېچىنىڭ دەسلەپكى ۋاقتىدا، خۇپتەن نامىزىدىن كىيىن (ئوقۇيمەن). پەيغەمبەر ئەلەيھىسسالام ئۆمەردىن سورىدى: «سەنچۇ، ئى ئۆمەر! سەن قايسى ۋاقتتا ئوقۇيسەن؟». ئۆمەر ئېيتتى: كېچىنىڭ ئاخىرقى ۋاقتىدا (ئوقۇيمەن). پەيغەمبەر ئەلەيھىسسالام ئېيتتى: «ئى ئەبۇ بەكر! سەن ئىشەنچىنى تاللىۋاپسەن، ئى ئۆمەر! سەن ئىرادە ياكى قۇۋۋەتنى تاللىۋاپسەن». بۇ ھەدىسنى ھىندى رىۋايەت قىلغان 21918- نومۇر؛ سۇيۇتىي 2- توم 668- نومۇر.

ھەر بىرىمىز ئۆزىگە ئەڭ مۇناسىپ دەپ قارىغان ۋاقتىنى تاللىسۇنكى، ۋىتىر نامىزىنى ئوقۇماي قويۇشتىن ھەزەر ئەيلىسۇن.

باشقا مۇھىم سۈننەت نامازلار

بىرىنچى: ھاجەت نامىزى:

بىز باشقا مۇھىم سۈننەت نامازلارنى شارائىت ياكى مۇناسىبەت نامازلىرى دەپ ئاتىشىمىز مۇمكىن. مەسىلەن: ھاجەت نامىزى دېگەندەك. موسۇلمان ئادەمنىڭ قىيىنچىلىقتا قالغاندا، ئادەملەرنىڭ پەرۋەردىگارى بولغان اللە دىن ياردەم تەلەپ قىلىپ، ئۇنىڭ ئىشىكىنى

چەكمەي، ئۆزى كەبى ئىنسانلارنىڭ ئىشىكىنى چىكىپ، ئۇلاردىن ياردەم تەلەپ قىلىپ، ئۆزىنى ئۇلارنىڭ ئالدىدا خار قىلىشى دورۇس ئەمەس.

سورمىغىن ئىنسان بالىسىدىن ھاجەت،
بەندىگە اللە نىڭ ئىشىكى ئېتىلمەس ئەبەد.
تەرك قىلساڭ سۇراشنى، قىلار ئۇ غەزەپ،
ئادەممۇ ھاجەتمەندىن خۇش بولماس پەقەت.

پەيغەمبەر ئەلەيھىسسالام ھاجەت نامىزىنىڭ قانداق ئوقۇلىدىغانلىقىنى بايان قىلىپ مۇنداق دېگەن: «كىمكى تاھارەتنى كامىل ئېلىپ، ئاندىن ئىككى رەكئەت ناماز ئوقۇپ، نامىزىدا اللە دىن خالىغىنىنى سورىسا، اللە ئۇ كىشىنىڭ سورىغان نەرسىسىنى شۇئان ياكى كىيىن بولسىمۇ ئاتا قىلىدۇ». ئىمام ئەھمەد 1 - توم 71 - نومۇر؛ 5 - توم 263 - نومۇر.

نامازدىن كىيىن تۈۋەندىكى دۇئا ئوقۇلىدۇ: «لا اله الا انت الحليم الكريم لا اله الا انت الحليم الكريم لا اله الا انت رب العرش العظيم الحمد لله رب العلمين اللهم اني اسالك موجبات رحمتك وعزائم مغفرتك والغنيمه من كل بر والسلامه من كل اثم والفوز بالحنه والنجاه من النار لا تدع ذنبا الا غفرتة ولا هما الا فرجتة ولا حاجة من حوائج الدنيا والاخرة لك فيها رضى ولنا فيها صلاح الا قضيتها وسيرتها برحمتك يا ارحم الراحمين (سەندىن ئۆزگە ئىلاھ يوقتۇر، سەن ناھايىتى ھەلىمدۇرسەنكى بەندىلىرىڭنى جازالاشقا ئالدىراپ كەتمەيسەن، سەن ناھايىتى كەرەملىك زاتتۇرسەن، سەندىن ئۆزگە ئىلاھ يوقتۇر، سەن ناھايىتى ھەلىمدۇرسەنكى بەندىلىرىڭنى جازالاشقا ئالدىراپ كەتمەيسەن، سەن ناھايىتى كەرەملىك زاتتۇرسەن، سەندىن ئۆزگە ئىلاھ يوق، سەن بۈيۈك ئەرشنىڭ پەرۋەردىگارى، ئى ئالەملەرنىڭ پەرۋەردىگارى بولغان اللە! بارچە ھەمدۇ- سانا ساڭىلا خاستۇر؛ ئى اللە! مەن سەندىن رەھمىتىڭگە ئېرىشتۈرىدىغان ئەمەللەرنى، گۇناھلىرىمنىڭ

مەغپىرەت قىلىنىشىنى، پۈتۈن ياخشىلىقلارنى قولغا كەلتۈرۈشنى ۋە بارچە گۇناھلىق ئىشلاردىن ئامان بولۇشۇمنى، جەننەت بىلەن مۇۋەپپىقىيەت قازىنىپ، دوزاختىن نىجاتلىق تېپىشنى سورايمەن؛ ئىي اللە! گۇناھلىرىمنىڭ بىرىنىمۇ قويماي مەغپىرەت قىلىۋەتكىن، غەم - قايغۇلىرىمدىن خالاس قىلغىن، سەن رازى بولىدىغان، دۇنيا ۋە ئاخىرەتتە بىزگە مەنپەئەتلىك ئىشلارنى قىلىشقا مۇۋەپپەق قىلغىن ۋە ئاسانلاشتۇرۇپ بەرگىن ئىي ئەڭ مەرھەمەتلىك پەرۋەردىگارىمىز) «. تىرمىزىي 1384 - نومۇر؛ ئىبنى ماجە 1384 - نومۇر. يوقۇردىكى دۇئانى ئوقۇپ بولغاندىن كىيىن ، اللە دىن ئۆزىڭىز خالىغان ئىشلارنى سورايسىز.

جىمجىتلىق ۋە خاتىرجەملىك قاپلىغان كىچىدە، دۇنيا مەشغۇلاتلىرىدىن، ئادەملەرنىڭ ۋاراڭ - چۇرۇڭلىرىدىن خالىي قەلب بىلەن ناماز ئوقۇش، ئىككى رەكئەت ھاجەت نامىزى ئوقۇش قانداق ھوزۇر - ھە!

ئىككىنچى : ئىستىخار نامىزى :

سۈننەت نامازلارنىڭ جۈملىسىدىن يەنە بىرى ئىستىخار نامىزىدۇر. ساھابىلەر مۇنداق دەيدۇ: پەيغەمبەر ئەلەيھىسسالام بىزگە ھەممە ئىشىمىزدا ئىستىخار قىلىشنى، خۇددى تاھارەت ئېلىشنى ئۈگەتكەنگە ئوخشاش ئۈگەتتەتتى.

موسۇلمان ئادەم ئىستىخار نامىزىنى توي قىلىش ۋە سەپەرگە چىقىشقا ئوخشاش ئۆز ھاياتىدىكى چوڭ ۋە مۇھىم ئىشلاردىلا ئەمەس، بەلكى كىيىم - كىچەك ياكى رەخت سېتىۋالغانغا ئوخشاش ئاددىي سانلىدىغان ئىشلاردىمۇ ئوقۇشى زۇرۇر. بۇنىڭدىن ھەيران قالماڭ. اللە ئۆزى خالىغان ۋە ئىختىيار قىلغان ئىشلارنى يارىتىدۇ. موسۇلمانلارنىڭ سەۋەب قىلىشى ۋاجىبتۇر. شۇڭلاشقا ساھابىلەر مۇنداق دەيدۇ:

پەيغەمبەر ئەلەيھىسسالام بىزگە ھەممە ئىشىمىزدا ئىستىخار قىلىشنى ئۆگىتەتتى. پەيغەمبەر ئەلەيھىسسالام مۇنداق دېگەن: « ئىستىخار سېلىش ياخشىلىقتىن باشقىنى ئېلىپ كەلمەيدۇ» ئىستىخار نامىزغا تۇرغان ۋاقتىڭىزدا، ئاخىرقى قارارنى چىقىرىپ بولمىغان بولسىڭىز كېرەك. ئەگەر ئۇنداق قىلغان بولسىڭىز، ئۈزىڭىزنى ئالدىغان بولسىز. ئىختىيار ۋە پۈتۈن ئىشنى اللە قا قويۇپ قويىشىڭىز كېرەك. ئىستىخار قىلىش دېگەنلىك ئۈزىڭىزنىڭ ئىختىيار ۋە ھىسسىيات دائىرىڭىزدىن چىقىپ تورۇپ، ئىشلارنى ھەممىنى بىلىدىغان ۋە ھەممىدىن خەۋەردار اللە قا تاپشۇرۇش دېگەنلىكتۇر. ئىستىخار نامىزى ئوقىغان ئادەم كىيىن پۇشايمان قىلمايدۇ. چۈنكى ئۇ ئۈزى ئادا قىلىشقا تېگىشلىك ئىشنى قىلغان دە. ئەكسىچە ئىستىخار نامىز ئوقىمىغان ئادەم ئۈزى بىلىپ قارار چىقارسا ياكى ئۈزى خالاپ توغرا بولمىغان بىر يولدا مېڭىپ قالسا كىيىنچى: ھەي!!! شۇ ئىشنى قىلمىغان بولسامچۇ كاشكى... دەپ ھەسرەت چىكىدۇ.

ئىستىخار دۇئاسى:

ئىستىخار نامىزى ئوقۇغۇچى ئادەم ئىككى رەكئەتتە قۇرئاندىن ئۈزى بىلىدىغان ئايەت ۋە سۈرلەرنى ئوقىغاندىن كىيىن تۆۋەندىكى دۇئا بىلەن دۇئا قىلىشى سۈننەتتۇر. «اللهم انى استخيرك بعلمك واستقدرك بقدرتك واسالك من فضلك العظيم فانك تقدر ولا اقدر وتعلم ولا اعلم وانت علام الغيوب اللهم ان كنت تعلم ان هذا الامر و تسمى حاجتك خير لي في ديني و معاشي و عاقبة امري فيسره لي و يسرنى له و بارك لي فيه وان كنت تعلم ان هذا الامر و تسمى حاجتك شر لي في ديني و معاشي و عاقبة امري فاصرفه عني واصرفني عنه واقدر لي الخير حيث كان ثم رضيني به) ئىي اللە! ئىلىمىڭ بىلەن ماڭا يول كۆرسىتىشىڭىنى، قۇدرىتىڭ بىلەن ماڭا كۈچ - قۇۋۋەت بېرىشىڭنى سورايمەن، يەنە مەن سېنىڭ ئولۇق پەزىلىتىڭدىن سورايمەن، چۈنكى سەن ھەممىگە قادىرسەن،

مەن قادر ئەمەس؛ سەن ھەممىنى بىلىسەن، مەن بىلمەيمەن؛ سەن پۈتۈن غەيبىلەردىن خەۋەردارسەن. ئەگەر سەن بۇ ئىشنىڭ (اللە دىن يول كۆرسىتىشنى تەلەپ قىلماقچى بولغان ئىشنى تىلغا ئالسىز) ئاقىۋىتى مېنىڭ دىنىم ۋە دۇنيالىقىم ئۈچۈن خەيرلىك بولسا، بۇ ئىشنى ماڭا مۇيەسسەر قىلغىن، ئۇنى ماڭا بەركەتلىك قىلغىن؛ ئەگەر بۇ ئىشنىڭ (اللە دىن يول كۆرسىتىشنى تەلەپ قىلماقچى بولغان ئىشنى تىلغا ئالسىز) ئاقىۋىتى مېنىڭ دىنىم ۋە دۇنيالىقىم ئۈچۈن زىيانلىق بولسا ئۇنى مەندىن، مېنى ئۇنىڭدىن يىراق قىلغىن، ياخشىلىق نەدە بولمىسۇن ئۇنى ماڭا مۇيەسسەر قىلغىن - دە مېنى مەمنۇن قىلغىن ئى ئەڭ مەرھەمەتلىك پەرۋەردىگارم) « . بۇخارىي 1162،6382 - نومۇر؛ ئەبۇ داۋۇت 1538 - نومۇر.

ئىچىڭلاردىن بىرەر ئادەم :مۇشۇ دۇئانى يادلامدىمەن، نېمە دېگەن ئوزۇن دۇئا بۇ دېمىسۇن. بۇ بىر ئاسان دۇئا. بەزى ئادەملەر نۇرغۇن ناخشىلارنى يادلىۋالىدۇ-يۇ، سىز بىر دۇئانى يادلىسىڭىز زىيان تارتىپ قالارسىزمۇ؟ بەزى كىشىلەر بىرەر چەتئەل تىلىنى ئۈگىنىش ئۈچۈن بەش-ئون يىل ۋاقتىنى سەرپ قىلىدۇ-يۇ، ئۆزىنىڭ كەلگۈسى تۇرمۇشىغا تەسىر كۆرسىتىدىغان ياكى بەلگىلەيدىغان بىر دۇئانى ئۈگىنىش قىيىن كېلەرمۇ؟!!

ئۈچىنچى : زۇھا نامىزى (چاشكا نامىزى):

زۇھا نامىزى ئەڭ ئاز دېگەندە ئىككى رەكئەت، كۆپ بولغاندا 12 رەكئەت ئوقۇلىدۇ. زۇھا نامىزىنىڭ ۋاقتى كۈن چىقىپ ئازراق ئۆرلىگەندىن باشلاپ، پىشىن نامىزىغا ئازراق ۋاقىت قالغانغا قەدەر بولىدۇ. پەيغەمبەر ئەلەيھىسسالام مۇنداق دېگەن: « سىلەرنىڭ ھەر بىر بوغۇمىڭلارغا بىردىن سەدىقە ۋاجىپ بولۇپ تاشلىنىدۇ. ھەر بىر تەسبىھ بىر سەدىقە، ھەر بىر ھەمد بىر سەدىقە، ھەر بىر تەھلىل بىر

سەدىقە ، ھەر بىر تەكبىر بىر سەدىقە ھىساپلىنىدۇ. يامانلىقتىن توسۇشمۇ بىر سەدىقىدۇر. زۇھا نامىزى (كۈندە قىلىشقا تېگىشلىك) سەدىقىغە كۇپايە قىلىدۇ» . مۇسلىم رىۋايەت قىلغان . 1668 - نومۇر؛ ئەبۇ داۋۇت 1285 - نومۇر.

ئادەم بەدىنىدە 360 بوغۇم بار بولۇپ، ھەر بىر بوغۇم ئۈچۈن سەدىقە بىرىش زۆرۈر. ئەمما چاشكا ۋاقتىدا ئوقۇلىدىغان ئىككى رەكئەت ناماز بۇ سەدىقىغە كۇپايە قىلىدۇ.

يادىڭىزدا بولسۇنكى، خۇشۇۋ نامازنىڭ جېنى. ئۆزىنىڭ قەلبى ۋە ئەزالىرى بىلەن نامازنى خۇشۇۋ ئىچىدە ئوقىغان ئادەم بىلەن نامازغا سەل قارايدىغان ، غاپىل ئادەم ئوتتۇرىسىدا زور پەرىق بار بولۇپ، بۇ ھەقتە ئىبنى قەييۇم مۇنداق دېگەن: بۇ ئىككى ئادەم بىر سەپتە تورۇپ ناماز ئوقىۋاتقان بولسىمۇ، ئۇ ئىككىسىنىڭ نامىزى ئوتتۇرىسىدىكى پەرىق ئاسمان بىلەن زىمىن ئوتتۇرىسىدىكى پەرىق بىلەن ئوخشاش .

مۇنداق بىر ئىش يادىمغا كىلىپ قالدى. ئۆتكەن يىلى رامزان ئېيىدا مەن تەھەججۇد نامىزى ئوقىۋاتاتتىم. ئىمام ھەر قېتىم اللە اكبر دېگەندە يېنىمدا تۇرغان ئادەم يىغلاپ كېتەتتى. مەن تەئەججۇپلىنىپ: سۇبھانەللاھ ! اللە اكبر دېگەن بۇ كەلىمە بۇ كىشىنى يىغلىتىۋەتتىغۇ، دېدىم ئۆز- ئۆزۈمگە. ناماز ئاخىرلاشقاندىن كىيىن ، ئۇ ئادەمدىن نېمە ئۈچۈن يىغلىغانلىقى توغرىلىق سورىدىم. ئۇ جاۋاب بېرىپ: مەن ئىمام بىلەن اللە اكبر دەۋاتقان ۋاقتىمدا، قەلبىمدە اللە دىن چوڭراق يەنە بىر كىشىنىڭ بولۇپ قېلىشىدىن، سۈزۈم بىلەن دىلىم بىر بولمىسا يالغانچى بولۇپ قالىدىغانلىقىمدىن قورقۇپ يىغلىدىم دېدى. بۇ كىشىنىڭ سۆزلىرىدىن تەسىرلىنىپ مەنمۇ يىغلىدىم.

تۆتىنچى: كېچە نامىزى (تەھەججۇد نامىزى):

مەلۇمكى، كىشىدىن چىدام تەلەپ قىلىدىغان، مۇشەققەتلىك بۇ ناماز- اللە نىڭ ئالدىدا ھوزۇرى قەلب بىلەن تورۇش ۋە قۇرئان كەرىم ئايەتلىرىدىن تەسىرلىنىپ يىغلاشنىڭ سەۋەبىدۇر. ھەسەن بەسەرىدىن : ئادەمگە نىسبەتەن ئەڭ ئېغىر ۋە ئەڭ قىيىن تۇيۇلىدىغان ئىش قايسى؟ دەپ سورالغاندا، ئۇ: كېچە نامىزى دەپ جاۋاب بەرگەن. يەنە ئۇنىڭدىن: كېچە نامىزى ئوقۇيدىغان كىشىنىڭ چىرايى نېمە ئۈچۈن شۇنچە چىرايلىق دەپ سورالغاندا، ئۇ: چۈنكى، ئۇلار اللە بىلەن خالىي مۇڭداشقان، ئاندىن اللە ئۇلارنى ئۆز نۇرى بىلەن زىننەتلىگەن كىشىلەردۇر دەپ جاۋاب بەرگەن.

اللە تائالا بىزنى ئۆزىنىڭ، قەلبىمىزدىكى ئورنىنى بىلىش ۋە ئادەملەرنىڭ پەرۋەردىگارىنى تونۇش ۋە اللە ئاتا قىلغان نېمەتلەرنى كۆرۈش ئۈچۈن ياراتقان. شۇڭلاشقا اللە ھەق سۇبھانە ۋە تائالا ھەدىس قۇددىسىدە مۇنداق دەيدۇ: «مەن مەخلۇقاتلارنى مېنى تونۇشى ئۈچۈن ياراتتىم». اللە تائالا يەنە مۇنداق دەيدۇ: «مەن جىنلارنى ۋە ئىنسانلارنى پەقەت ماڭا ئىبادەت قىلىش ئۈچۈن ياراتتىم».

ئەي بۇرادەر! مەن سىزنى كېچە نامىزى ئوقۇپ، اللە بىلەن پىچىرلىشىپ سۆزلىشىشنىڭ ھوزۇرىنى سىناپ بېقىشقا دەئۋەت قىلىمەن. بىز تۇرمۇشىمىزدا ئويۇن - تاماشا ۋە كېچىلەرنى ئۇخلىماي كۈلكە - چاقچاق بىلەن ئۆتكۈزۈشكە ئوخشاش نۇرغۇن ئىشلارنى قىلىپ باقتۇق. ئەمدى كېچىلىرى كېچە نامىزى ئوقۇش ۋە ھەممىنى ئاڭلاپ تۇرىدىغان، ھەممىنى كۆرۈپ تۇرىدىغان زاتقا مۇناجات قىلىشنى بىر سىناپ باقمايمىزمۇ؟ . بىلىشىڭىز كېرەككى، كېچە نامىزى اللە نىڭ شۇ ئىنسانغا بولغان مۇھەببىتىنىڭ دەلىلىدۇر.

اللە نىڭ كېچە نامىزىنى ئوقۇشنى مۇۋەپپەقىيەت قىلغان ۋە ئۇنىڭ بۇ ئىبادەتنى ئادا قىلىشقا ياردەم بەرگەن ئادەم - اللە ياخشى كۆرگەن ئادەمدۇر. ئىلگىرىكىلەرنىڭ مۇنداق بىر سۆزى بار: اللە نىڭ ھوزۇرىدىكى ئورنىڭنى بىلمەكچى بولساڭ، (كېچىلىرى) ئوقىغان نامىزىڭغا قارا.

الله ھەدىس قۇددىسىدە مۇنداق دەيدۇ: «كىمكى مېنىڭ دوستۇمنى دۈشمەن تۇتسا، مەن ئۇنىڭغا جەڭ ئېلان قىلىمەن. بەندەم مەن تەرەپكە مەن ئۇنىڭغا پەرىز قىلغان ئىشلاردىن ياخشىراق بىر ئىش بىلەن يېقىنلىشىۋالمايدۇ. بەندەم نەپلى ئەمەللەر بىلەن دائىم مەن تەرەپكە يېقىنلىشىدۇكى، ھەتتا مەن ئۇنى ياخشى كۆرىمەن. قاچان مەن ئۇنى ياخشى كۆرسەم، مەن ئۇنىڭ ئاڭلايدىغان قۇلىقى، كۆرىدىغان كۆزى، تۇتىدىغان قولى ۋە ماڭىدىغان پۇتى بولىمەن. ئەگەر ئۇ مەندىن بىر نەرسە تىلىسە مەن چوقۇم ئۇنىڭ تىلىگىنىنى بىرىمەن. ئەگەر مەندىن پاناھلىق تىلىسە ئۇنى پاناھمغا ئالىمەن». بۇخارى 6502؛ ئىبنى ماجە 3989

بۇ ھەدىس تولۇق تېكىستى بايان قىلىنغان يەنە بىر رىۋايەتتە: «مەن ئۆلۈمنى ياقتۇرمايدىغان مۆمىن بەندەمنى قەبىزى روھ قىلىشتىن ئىككىلەنگەندەك يەنە بىر ئىشتىن ئىككىلىنىپ باقمىدىم. مەن ئۇ بەندەم ياقتۇرمايدىغان ئىشنى يامان كۆرىمەن» دېيىلگەن. بۇخارى 6502 - نومۇر.

كېچە نامىزىدىكى ئورنىڭىز، اللە نىڭ سىزگە بولغان مۇھەببىتىنى بەلگىلەيدۇ. بۇ زامانلاردا دىننى تۇتۇپ تۇرغان ئادەم، چوغىنى تۇتۇپ تۇرغان ئادەمگە ئوخشايدۇ. ئۇنىڭغا بۈيۈك ساۋاب بار. شۇنىڭدەك كېچە نامىزىنى مۇھاپىزەت قىلغانلارغا شەكسىزكى كاتتا ئەجر ۋە ساۋاب بار. «بەندىلىرىمنىڭ ئىچىدە شۈكرى ئېيتقۇچىلار ئىنتايىن ئاز» سۈرە سەبەئ 13 - ئايەت.

پەيغەمبەر ئەلەيھىسسالام كېچە نامىزىدىكى ئۆلگىمىز

سۈرە مۇزەممىلىنى ئوقىسىڭىز، سۈرىنىڭ باشلىنىشىدىلا، اللە نىڭ پەيغەمبىرى مۇھەممەد ئەلەيھىسسالامغا مۇنداق ئەمىر قىلغانلىقىنى بايقايسىز. «ئى كىيىمگە يۆگىنىۋالغۇچى پەيغەمبەر

كېچىنىڭ ئازغىنىسىنىڭ باشقىسىدا، يېرىمىدا ياكى يېرىمىدىنمۇ ئازراقدا ياكى يېرىمىدىن كۆپرەكىدە ناماز ئوقىغىن». 1-4 - ئايەتلەر مەلۇمكى، كېچىلىرى ناماز ئوقۇش پەيغەمبىرىمىز مۇھەممەد ئەلەيھىسسالامغا پەرىز، موسۇلمانلار ئىچىدىن ئۇنىڭغا ئەگشكۈچىلەر ۋە ئۇنى ياخشى كۆرگۈچىلەر ئۈچۈن مەندۇب ئەمەلدۇر.

شۇڭلاشقا ئەي بۇرادەر! مەن سىزگە كېچىلىرى كېچە نامىزى ئوقۇشنى، قۇرئاننى خۇددى سىزگە نازىل بولۇۋاتقاندەك، اللە تائالا سىزگە خىتاب قىلىۋاتقاندەك تىلاۋەت قىلىشىڭىزنى تەۋسىيە قىلىمەن.

اللە تائالا «ئى مۆمىنلەر!» دەپ نىدا قىلغاندا قۇلىقىڭىزنى دىڭ تۇتۇپ، قەلبىڭىزنى ھازىر قىلىپ، تەپەككۈر بىلەن ئاڭلاڭ. چۈنكى بۇ نىدادا سىزگە ئەمىر قىلىنىدىغان بىر ياخشى ئىش بار ۋە ياكى سىز چەكلىنىدىغان بىر يامان ئىش بار. قۇرئاندىن ھىساپ ئايەتلىرىنى تىلاۋەت قىلغاندا: مەن رەببىم ئالدىدا تۇرۇپ، ئۇنىڭغا دۇنيادا قىلغان ئىشلىرىمدىن ھىساپ بېرىۋاتمەن دەپ؛ جەننەت تەسۋىرلەنگەن ئايەتلەرنى تىلاۋەت قىلىۋاتقاندا، جەننەتنى ۋە جەننەتتىكى نېمەتلەرنى تەسەۋۋۇر قىلىڭ. پەيغەمبەر ئەلەيھىسسالام بىر قېتىم موسۇلمانلار بىلەن ناماز ئوقۇۋېتىپ، جەننەت سۈپەتلەنگەن ئايەتلەرنى ئوقىغاندا، قولىنى خۇددى جەننەتتىكى مېۋىلەرنى ئۈزۈۋاتقاندەك بىر ھالەتتە سوزغانلىقى يادىڭىزدا بولسۇن. دوزاخ سۈپەتلەنگەن ئايەتلەرنى ئوقىغاندا بولسا، دوزاخ ئەھلىنىڭ دوزاختا ئازاپلىنىۋاتقانلىقىنى، ئۇلارنىڭ قىيا - چىيالىرىنى كۆز ئالدىڭىزغا كەلتۈرۈڭ.

«ھەقىقەتەن بىز ساڭا ئېغىر سۆزلەرنى چۈشۈرمىز». سۈرە مۇزەمىل 5 - ئايەت.

مانا بۇ ئېغىر سۆز - ۋەھىدۇر. بۇ ۋەھىي بولسا، شۇ ۋەھىينى قوبۇل قىلالىغۇدەك ئىستىدادقا مۇھتاج. چۈنكى ئۇ ئېغىر ۋە

شۇنىڭدەك بۇيرۇلما ھەم توسۇلمىلاردىن ئىبارەت تەكلىپاتلاردۇر. ھەم شۇنىڭدەك ، بۇ تەكلىپاتلارغا ۋاپا قىلىپ ئۇلارنى ئۆز جايىدا ئادا قىلالغۇدەك ئۆتكۈر ئىرادە ۋە كۈچلۈك ئىمانغا مۇھتاج.

شۇڭلاشقا، ئۆزىنى گۇناھ - مەسىيەتلەردىن چەكلەشنى ۋە ئۆز نەپسىنى ھارام شەھۋەتلەردىن مەنئى قىلىشنى خالايدىغان موسۇلمان بۇرادەر چوقۇم ئۆز نەپسىنى كېچىلىرى قىيامدا تورۇش، قۇرئان تىلاۋەت قىلىش، قۇرئان ئايەتلىرىدە پىكىر يۈرگۈزۈش، اللە نىڭ ئۇنى ھەر ۋاقىت كۈزىتىپ تۇرىدىغانلىقىنى ئەسلەش ۋە اللە دىن قورقۇش قاتارلىق ئىشلارغا كۆندۈرۈشى لازىم.

اللە مۇنداق دەيدۇ: «پەرۋەردىگارىڭنىڭ نامىنى ياد ئەتكىن ، (ئىبادىتىڭدا) ئۇنىڭغا تولۇق يۈزلەنگىن» سۈرە مۇزەممىل 8 - ئايەت. سەن قەلبىڭدىن بارچە دۇنيا مەشغۇلاتلىرىنى چىقىرىپ تاشلاپ، اللە تائالا نىڭ تائەت - ئىبادىتىگە يۈزلەنگىن. خۇرسەنلىكىڭ ۋە قەتئىي ئىرادەڭ اللە ئۈچۈن ۋە اللە بىلەن بولسۇن. سەن دۇنيا بىلەن، دۇنيانىڭ مەئىشەتلىرى ۋە دۇنيانىڭ ئېزىتقۇلىرى بىلەن خوش بولۇپ كەتمە.

بۇرادەر! سىزدىن بىر سۇئال سوراپ باقاي. سىزنىڭ قەلبىڭىزدىكى ئەڭ مۇھىم نەرسە نېمە؟

قەلب ناھايىتى تىز ئۆزگىرىپ تۇرىدىغانلىقى ئۈچۈن قەلب دەپ ئاتالغان بولۇپ، ئۇ ئەتراپىدىكى شەيئىلەردىن تىز تەسىرلىنىدۇ. سىز ئاياللىرىڭىز، بالىلىرىڭىز ۋە يېقىن - بۇرادەرلىرىڭىزدىن تىز تەسىر قوبۇل قىلىسىز. سىز تىز تەسىرلىنىشتىن ئىبارەت سىز مەچانلىقىڭىزنى اللە تەرەپكە يۈزلەندۈرۈپ كۆردىڭىزمۇ؟ مىنىڭ قەلبىم قېتىپ كەتكەن، مەن يىغلىيالىمايمەن، قۇرئان ماڭا تەسىر قىلمىدى دېگەندەك گەپلەرنى قىلماڭ. قەلبىگە ياخشىلىق ئورۇنلاشتۇرۇلغان . لېكىن سىز بۇ ياخشىلىقتىن پايدىلىنالمىغان.

قېنى ھەپتىدە بىر كېچە كېچە نامىزى ئوقۇپ سىناپ بېقىڭچۇ، بۇنىڭ سىزگە تەسىرىنىڭ ھەقىقەتەن چوڭ بولغانلىقىنى كۆرىسىز.

بىزنىڭ پەيغەمبىرىمىز ۋە ئۈلگىمىز بولغان مۇھەممەد ئەلەيھىسسالام كېچىنىڭ كۆپ قىسمىنى قىيام بىلەن ئۆتكۈزەتتى. بەزىدە بۇ پەيغەمبىرىمىزگە ئېغىر كىلەتتى. بىر كۈنى ئۈمۈلمۈمىنىن خەدىجە رەزىيەللاھۇ ئەنھا پەيغەمبىرىمىزدىن : ئى اللە نىڭ پەيغەمبىرى! ئۈزۈڭگە ئىچىڭ ئاغرىمامدۇ، ئازراق ئۇخلىماسەن؟ دەپ سورىدى. پەيغەمبەر ئەلەيھىسسالام ئۇنىڭغا: « ئى خەدىجە! ئۇيقۇ ۋاقتى ئۈتۈپ كەتتى» دەپ جاۋاب بەردى.

بەزى ساھابىلەر اللە دىن قورقۇش ۋە اللە قا بولغان مۇھەببىتىنىڭ كۈچلۈكلىكىدىن بىر كېچىنى پۈتۈنلەي ناماز بىلەن ئۆتكۈزەتتى. نەتىجىدە سۈرە مۇزەممىلنىڭ ئاخىرىدا ئۇلاردىن يەڭگىلىتىش ھەققىدە تۈۋەندىكى ئايەت نازىل بولغان. « ئۇنىڭدىن (يەنى تەھەججۇد نامىزىدىن) قولاي بولغاننى ئوقۇڭلار» 20 - ئايەت.

نېمە ئۈچۈن بىز كېچىلىرى ناماز ئوقۇش ۋە اللە قا ئىتائەت قىلىش جەھەتلەردە ساھابىلەردەك بولالمايمىز؟ يادىڭىزدا بولسۇنكى، كېچىلىرى قىيامدا تورۇش ، سۈرە فۇرقانىنىڭ ئاخىرىدا تىلغا ئېلىنغان، اللە نىڭ بەندىلىرىنىڭ سۈپەتلىرىنىڭ بىرى. « مەرھەمەتلىك اللە نىڭ (ياخشى كۆرىدىغان) بەندىلىرى زىمىندا ئۆزلىرىنى تۈۋەن تۈتۈپ تەمكىنلىك بىلەن ماڭىدۇ. نادانلار ئۇلارغا (ياقتۇرمايدىغان) سۆز قىلسا، ئۇلار : (سىلەرگە ئامانلىق تىلەيمىز) دەيدۇ. (يەنى گۇناھ بولمايدىغان سۆزلەرنى دەيدۇ). ئۇلار كېچىلەرنى پەرۋەردىگارىغا سەجدە قىلىش ۋە قىيامدا تۇرۇش بىلەن (يەنى ناماز ئوقۇش بىلەن) ئۆتكۈزىدۇ» . 63 - 64 - ئايەت.

ساھابىلەر كېچىلەرنى اللە قا سەجدە قىلىش ۋە قىيامدا تۇرۇش بىلەن ئۆتكۈزىدىكەن، سىز كېچىلەرنى قانداق ئۆتكۈزۈۋاتىسىز؟ تېلېۋىزورنىڭ ئالدىدا ئولتۇرۇپمۇ؟ كېچىلىك تۈنەكخانلاردىمۇ؟ ۋە ياكى

يامان دوستلىرىڭىز بىلەنمۇ؟. بەزى ئادەملەر پۈتۈن كېچىنى تېلېۋىزورنىڭ ئالدىدا ئولتۇرۇپ ئۇيقۇسىز ئۆتكۈزۈپ، مۇئەزرىن بامداتقا ئەزان ئېيتاي دېگەندە يوتقانغا چۈمكىنىپ، ئۇيقۇغا غەرق بولىدۇ. ئۇلار گۇناھ- مەسىيەت، ئويۇن- تاماشالار ئۈچۈن ئۆزلىرى بىلەن كۈرەش قىلىدۇ-يۇ، اللە قا ئىتائەت قىلىشقا تىرىشچانلىق كۆرسەتمەيدۇ.

اللە سۈرە سەجدىدە مۆمىنلەر ھەققىدە مۇنداق دەيدۇ: «بىزنىڭ ئايەتلىرىمىزگە ھەقىقەتەن شۇنداق كىشىلەر ئىمان ئېيتىدۇكى، ئۇلارغا شۇ ئايەتلەر بىلەن ۋەز- نەسىھەت قىلىنسا (اللە نىڭ ئايەتلىرىنى ئولۇغلاش يۈزىسىدىن) اللە غا سەجدە قىلغان ھالەتلەردە يېقىلىدۇ. پەرۋەردىگارىغا تەسبىھ ئېيتىدۇ. ئۇلار (پەرۋەردىگارىنىڭ تائەت- ئىبادىتىدىن) چوڭچىلىق قىلىپ باش تارتمايدۇ. ئۇلارنىڭ يانلىرى ئورۇن- كۆرپىدىن يىراق بولىدۇ(يەنى ئۇلار كېسى ئىبادەت قىلىپ ، ئاز ئۇخلايدۇ). ئۇلار پەرۋەردىگارىنىڭ (ئازابىدىن قورقۇپ، (رەھمىتىنى) ئۈمىد قىلىپ، ئۇنىڭغا دۇئا قىلىدۇ. ئۇلارغا رىزىق قىلىپ بەرگەن نەرسىلەردىن (ياخشىلىق يوللىرىغا) سەرىپ قىلىدۇ» 15- 16- ئايەتلەر.

ئۇلارنىڭ يانلىرى ئورۇن- كۆرپىدىن يىراق بولىدۇ دېگەنلىك ، ئۇلار ئۇخلاۋېرىشكە سەۋر قىلالمايدۇ، يۇمشاق كۆرپە ۋە راھەتنى يامان كۆرىدۇ، خۇددى ئۇلار بىلەن كۆرپىلىرى ئوتتۇرىسىدا قوپال مۇناسىۋەت ۋە جىدەل- ماجرا باردەك، ئۆزلىرىنى مەرھەمەتلىك اللە بىلەن پىچىرلىشىپ مۇڭدشششتىن توختىتىۋالالمايدۇ دېگەنلىكتۇر. اللە بىلەن قەسەمكى، كېچىلىرى قىيامدا تورۇش ۋە پەرۋەردىگارىغا مۇناجات قىلىشنىڭ ھوزۇر- ھالاۋىتىنى تېتىپ باقمىغان ئادەم- ھەقىقى مىسكىندۇر.

اللە ئۇلارغا بېرىدىغان مۇكاپات ۋە ساۋاپ ھەققىدە مۇنداق دەيدۇ: «ئۇلارنىڭ قىلغان ئەمەللىرىگە مۇكاپات يۈزىسىدىن اللە نىڭ

ھوزۇرىدا ساقلانغان ۋە ئۇلارنى خۇشال قىلىدىغان كاتتا نېمەتنى ھېچكىم بىلمەيدۇ» سۈرە سەجدە 17 - ئايەت.

ئۇلار ئۆزلىرىنىڭ تائەت - ئىبادىتىنى يوشۇردى. اللە مۇ ئۇلارغا بېرىدىغان كاتتا ساۋاپ ۋە ئۇلارنى خۇشال قىلىدىغان كاتتا نېمەتلىرىنى يوشۇردى. ئەمەلىيەتتە مۇكاپات ۋە جازا شۇ ئىشنىڭ قانداقلىقىغا قاراپ بولىدۇ.

ئەي بۇرادەرلەر! قاراپ بېقىڭ مۇسۇلمانلارنىڭ سانىغا! يەنە قاراپ بېقىڭ ، كېچىلىرى قىيامدا تۇرىدىغانلارغا! ئۇلار نېمە دېگەن ئاز - ھە!؟ اللە مۇنداق دەيدۇ: « شۈبھىسىزكى ، تەقۋادارلار جەننەتلەردە ۋە (ئېقىپ تۇرغان) بولاقلىرىنىڭ ئارىسىدا بولىدۇ. ئۇلار پەرۋەردىگارى ئاتا قىلغان نەرسىلەرنى قوبۇل قىلىدۇ. ئۇلار ئۇنىڭدىن ئىلگىرى (يەنى دۇنيادىكى چاغدا) ياخشى ئىش قىلغۇچىلاردىن ئىدى. ئۇلار كېچىسى ئاز ئۇخلايتتى. ئۇلار سەھەرلەردە (پەرۋەردىگارىدىن) مەغپىرەت تىلەيتتى» سۈرە زارىيات 15 - 18 - ئايەتلەر.

سەھەر ۋاقتى دېگىنىمىز بامدات ۋاقتىدىن يېرىم سائەت ئىلگىرىكى چاغ بولۇپ، بۇ ۋاقتىنى مەرھەمەتلىك اللە نىڭ مۆمىن بەندىلىرى ھەرگىزمۇ ئويۇن - تاماشا، ئۇيقۇ بىلەن ئەمەس، بەلكى اللە دىن گۇناھلىرىنىڭ مەغپىرەت قىلىنىشىنى تىلەش بىلەن ئۆتكۈزىدۇ.

اللە تائالا پەيغەمبىرى مۇھەممەد ئەلەيھىسسالامغا مۇنداق ئەمىر قىلىدۇ: « ساڭا نەپلە (ئىبادەت) بولۇشى ئۈچۈن ، كېچىنىڭ بىر قىسمىدا (ناماز ئوقۇشقا، قۇرئان تىلاۋەت قىلىشقا) ئويغانغىن، (ئى مۇھەممەد!) پەرۋەردىگارىڭنىڭ سېنى مەدھىيلىنىدىغان ئورۇنغا (يەنى بۈيۈك شاپائەت ماقامىغا) تۇرغۇزۇشى مۇھەققەتتۇر». سۈرە ئىسرا 79 - ئايەت

اللە تائالا ئۆز پەيغەمبىرىگە كېچىسى قىيامدا تورۇش ۋە قۇرئان تىلاۋەت قىلىشقا بويرۇپ، بۇنى ئۇنىڭ قىيامەت كۈنىدىكى بۈيۈك شاپائەت ماقامى بولغان مەدھىيلىنىدىغان ئورۇنغا ئېرىشىشنىڭ

سەۋەبلەردىن بىر سەۋەب ئىكەنلىكىنى، يەنە ئۇنىڭغا ۋەسىلە بولۇشتىن ئىبارەت جەننەتتىكى ئەڭ ئالىي مەنزىلى ئېھسان قىلىدىغانلىقىنى بايان قىلىپ بەرگەن. مەلۇمكى، كېچىدە ئورنىدىن تورۇپ ناماز ئوقۇيدىغان ئادەم بىلەن كېچىسى ناماز ئوقۇمايدىغان ئادەم باراۋەر ئەمەس. اللە مۇنداق دەيدۇ: « (اللە قا شىرىك كەلتۈرگەن ئادەم ياخشىمۇ؟) ياكى ئاخىرەت ئازابىدىن قورقۇپ، پەرۋەردىگارىنىڭ رەھمىتىنى ئۈمىد قىلىپ، كېچىنىڭ سائەتلىرىنى سەجدە قىلغان ۋە قىيامدا تۇرغان ھالەتتە ئىباھەت قىلىپ ئۆتكۈزگەن ئادەم (ياخشىمۇ؟) ئېيتقىنىكى، < بىلىدىغانلار بىلەن بىلمەيدىغانلار باراۋەر بولامدۇ؟ > پەقەت ساغلام ئەقىل ئىگىلىرىلا ئىبىرەت ئالىدۇ» سۈرە زۇمەت 9 - ئايەت سەمىئەدە بولسۇنكى ھاياتى دۇنيادا بىر جەننەت، شۇنداقلا ئاخىرەتتە بىر جەننەت بار. دۇنيانىڭ جەننىتى بولسا كېچىسى قىيامدا تورۇپ، ناھايىتى شەپقەتلىك زات اللە بىلەن مۇڭدەشتۈر. بەلكى كېچىدە ئوقۇلغان ئىككى رەكئەت ناماز دۇنيا ۋە دۇنيادىكى بارچە شەيئىدىن ياخشىدۇر.

پەيغەمبەر ئەلەيھىسسالام مۇنداق دېگەن: « بەندىنىڭ كېچىدە اللە رازىلىقىنى ئىزلەپ ئوقۇغان ئىككى رەكئەت نامىزى دۇنيا ۋە دۇنيادىكى نەرسىلەردىن ياخشىدۇر » زۇبەيدى « ئىتھاف سادە تۇلمۇتتەقىين » دېگەن كىتابىنىڭ 5 - توم 185 - نومۇرلۇق ھەدىستە تىلغا ئالغان. ھىندى « كەنزۇل ئۇممال » دېگەن كىتابىدا رىۋايەت قىلغان 21426، 21435 - نومۇر.

پەيغەمبەر ئەلەيھىسسالام مۇنداق دېگەن: « كېچىنىڭ ئاخىرقى ئۈچتىن بىر ۋاقتى قالغاندا پەرۋەردىگارىمىز زىمىن ئاسمىنىغا چۈشۈپ، تاڭ ئاتقانغا قەدەر : ماڭا دۇئا قىلىدىغانلار بارمۇ؟ مەن ئۇلارنىڭ دۇئاسىنى ئىجابەت قىلىمەن؛ مەندىن ھاجىتىنى تىلەيدىغانلار بار؟ مەن ئۇلارنىڭ ھاجىتىدىن چىقىمەن؛ مەندىن گۇناللىرىنى كەچۈرۈم قىلىشىمنى سورايدىغانلار بارمۇ؟ مەن ئۇلارنىڭ

گۇناھلىرىنى كۈچۈرمەن دەيدۇ» بۇخارى 1145؛ مۇسلىم 1769؛ ئىمام ئەھمەد 2 - توم 282 - نومۇر.

پەرۋەردىگارمىز اللە ئۆزىنىڭ ئەرشىدىن چۈشۈپ: ئى بەندەم! دەۋاتسا ئۇيقۇغا غەرىق بولۇپ ياتسىڭىز توغرا بولامدۇ؟! ئۆيىڭىزگە بامداتتىن ئىلگىرى بىرەر مېھمان كىلىپ قالسا، دەرھال ئورنىڭىزدىن تورۇپ، ئۇنى ھۆرمەت قىلامسىز؟ قولىڭىزدىن كىلىشچە ئۇنى رازى قىلىشقا تىرىشمامسىز؟ ئەجىبا، اللە ئەرشىدىن سىز تەرەپكە چۈشۈپ كەلسە، سىز ئۇخلاۋاتسىڭىز، بۇنىڭغا نېمە دېگۈلۈك!!..

پەيغەمبەر ئەلەيھىسسالام مۇنداق دېگەن: «كېچىدە بىر ۋاقىت بار بولۇپ، موسۇلمان كىشىنىڭ دۇنيا ۋە ئاخىرەتنىڭ ياخشىلىقلىرىدىن ئىلتىجا قىلىپ تىلىگەن دۇئاسى شۇ ۋاقىتقا توغرا كەلسە، اللە ئۇنىڭغا تىلىگەن نەرسىسىنى بىرىدۇ، بۇ ھەر كېچىسى شۇنداق» مۇسلىم 1767؛ ئىمام ئەھمەد 3 - توم 313 - نومۇر.

جىبرائىل ئەلەيھىسسالام پەيغەمبەر ئەلەيھىسسالامنىڭ يېنىغا كىلىپ مۇنداق دېگەن: «ئى مۇھەممەد! بىلگىنىكى مۆمىن كىشىنىڭ شەرىپى - كېچىسى ئوقىغان نامىزىدا، ئۇنىڭ ئەزىزلىكى - باشقىلاردىن بىھاجەت بولغانلىقىدا».

پەيغەمبەر ئەلەيھىسسالامنىڭ كېچە نامىزىدىن نەمۇنىلەر

رىۋايەت قىلىنىشچە، بىر ئاھم ئۆمۈمۈلمۆمىننىن ئائىشە رەزىيەللاھۇ ئەنھانىڭ يېنىغا كىلىپ: ماڭا پەيغەمبەر ئەلەيھىسسالامنىڭ ئىشلىرىدىن سېنى ئەڭ ئەجەبلەندۈرگەن ئىشنى سۆزلەپ بەرگەن بولساڭ دېدى. ئائىشە رەزىيەللاھۇ ئەنھا ئۇ كىشىگە ئېيتتى: ئۇنىڭ قايسى بىر ئىشى كىشىنى ئەجەبلەندۈرمىسۇن؟! بىر كۈنى كەچتە ئۇ مىنىڭ يېنىمغا كىلىپ، مەن بىلەن بىرگە ياتتى.

ئۇنىڭ بەدىنى شۇنداقلا مىنىڭ بەدىنىمگە تىگىۋىدى ، ئۇ : « ئى ئائىشە! مېنى رەببىمگە بىر سائەت ئىبادەت قىلغىلى قويغان بولساڭ » دېدى . مەن ئۇنىڭغا : اللە بىلەن قەسەمكى ، مەن سىنىڭ ماڭا يېقىنلىشىشىڭنى شۇنداق ياقتۇراتتىم ، لېكىن سىنىڭ ھەۋسىڭنى ئۆزەم ياخشى كۆرگەن ئىشتىن ئەلا بىلىمەن دېدىم . (دىققەت قىلىڭ ، پەيغەمبەر ئەلەيھىسسالامنىڭ كېچىدىكى ھەۋسى قىيامدا تورۇش ئىكەن . سىز بۇنىڭدىن گۈزەلراق بىر ئىشنى كۆرگەنمىدىڭىز؟ - ئاپتۇر) . شۇنىڭ بىلەن ئۇ ئورنىدىن تورۇپ ، ناماز ئوقۇشقا باشلىدى . ناماز ئوقۇپ يىغلىدى . يىغلاپ ھەتتا ئۇنىڭ كۆكرەكلىرىمۇ ياشتىن ھۆل بولۇپ كەتتى . (يەنە دىققەت ، يىغىدىن ئۇنىڭ ساقاللىرىلا ئەمەس ، كۆكرەكلىرىمۇ ھۆل بولۇپ كەتتى) . ئاندىن ئۇ روڭۇغا باردى . روڭۇدىمۇ يىغلىدى . ئاندىن سەجدە قىلدى . سەجدىدىمۇ يىغلىدى . ئۇ بامدات ۋاقتىغىچە موشۇ تەرىزدە ناماز ئوقۇدى . بۇ چاغدا بلال بامدات نامىزغا ئەزان ئېيتقىلى كەلدى . ئۇ پەيغەمبەر ئەلەيھىسسالامنىڭ يىغلاۋاتقانلىقىنى كۆرۈپ : ئى اللە نىڭ پەيغەمبىرى ! نېمىگە يىغلاۋاتىسەن ؟ دەپ سورىدى . پەيغەمبەر ئەلەيھىسسالام مۇنداق دېدى : « ئى بلال ! مەن نېمىشقا يىغلىماي ، چۈنكى بۈگۈن كېچە ماڭا مۇنۇ ئايەت نازىل بولدى : ﴿ شۈبھىسىزكى ، ئاسمانلارنىڭ ۋە زېمىننىڭ يارىتىلىشىدا ، كېچە بىلەن كۈندۈزنىڭ نۆۋەتلىشىپ تۇرۇشىدا ئەقىل ئىگىلىرى ئۈچۈن ، ئەلۋەتتە ، رۇشەن دەلىللەر بار ، ئۇلار ئۆرە تۇرغاندىمۇ ، ئولتۇرغاندىمۇ ، ياتقاندىمۇ اللە نى ئەسلەپ تۇرىدۇ . ئاسمانلار ۋە زېمىننىڭ يارىتىلىشى توغرىسىدا پىكىر يۈرگۈزىدۇ ، (ئۇلار ئېيتىدۇ) : پەرۋەردىگارىمىز ! بۇنى بىكار ياراتمىدىڭ ، سەن پاك تۇرسەن ، بىزنى دوزاخ ئازابىدىن ساقلىغىن » (سۈرە ئال ئىمران) . پەيغەمبەر ئەلەيھىسسالام سۆزىنى داۋاملاشتۇرۇپ : بۇ ئايەتلەرنى ئوقىغان ۋە بۇ ئايەتلەردە پىكىر يۈرگۈزمىگەن ئادەملەرگە ۋاي ! » دېدى . سۈيۈتى » دۇرۇل مەنسۇر» 2 - توم 111 - نومۇر؛ زۇبەيدى 10 - توم 163 - نومۇر .

ئابدۇللا ئىبنى مەسئۇد مۇنداق دەيدۇ: مەن پەيغەمبەر ئەلەيھىسسالامنىڭ يېنىغا كىلىپ، ئۇنىڭ بىلەن يالغۇز ناماز ئوقۇشقا باشلىدىم. ئۇ سۈرە بەقەرەنى تىلاۋەت قىلىشقا باشلىدى. مەن ئۆز-ئۆزۈمگە: (ئۇ) 100 ئايەت ئوقۇپ بولۇپ توختايدىغۇ دېدىم. ئۇ بۇ سۈرىنى تۈگىتىپ، سۈرە ئال ئىمراننى تىلاۋەت قىلىشقا باشلىدى. مەن يەنە ئۆز-ئۆزۈمگە: 100 ئايەتتىن كىيىن روكۇ قىلىمىزغۇ دېدىم. ئۇ بۇ سۈرىنىمۇ تولۇق ئوقۇپ بولۇپ، سۈرە نىسانى تىلاۋەت قىلىشقا باشلىدى. مەن: بۇ قېتىمغۇ 100 ئايەتتىن كىيىن روكۇغا بارىمىز دېدىم. ئۇ سۈرە نىسانىمۇ تولۇق تۈگەتتى. پەيغەمبەر ئەلەيھىسسالام تەسبىھ ئايتىنى ئوقىسا، تەسبىھ ئېيتاتتى. دۇئا ئايتىنى ئوقىسا، دۇئا قىلاتتى. پاناھلىق ئايەتلىرىنى ئوقىسا، اللە دىن پاناھلىق تىلەيتتى. ئاندىن روكۇ قىلدۇق. روكۇدىمۇ پەيغەمبەر ئەلەيھىسسالام قىيامدا تۇرغانچىلىك تۇردى. ئاندىن سەجدە قىلدۇق، سەجدىمۇ روكۇدەك ئوزۇن داۋاملاشتى.

پەيغەمبەر ئەلەيھىسسالامنىڭ بۇ نامازدىن ۋە اللە بىلەن مۇڭدېشىشتىن نەقەدەر لەززەت ئالدىغانلىقى شەكسىز. ئۇنداق بولمىسا پەيغەمبەر ئەلەيھىسسالام تاپانلىرى ئىششىپ، ئاندىن پاچاقلرى ئىششىپ، ئاخىرىدا تاپانلىرى يېرىلىپ كەتكەنگە قەدەر نامازغا تۇرمىغان بولاتتى. پەيغەمبەر ئەلەيھىسسالامغا: سېنىڭ ئىلگىرى ۋە كىيىنكى گۇناھلىرىنىڭ مەغپىرەت قىلىنغان تۇرسا، يەنە نېمە ئانچە قىلىپ كېتسەن؟ دېيىلگەندە، پەيغەمبەر ئەلەيھىسسالام جاۋابەن: « مەن شۈكۈر ئېيتقۇچى بەندە بولمايمەنمۇ؟» دېگەن. بۇخارى 1130 - نومۇر؛ مۇسلىم 7055 - نومۇر، ئىمام ئەھمەد 4 - توم 251 - نومۇر.

پەيغەمبەر ئەلەيھىسسالام كېچىلىرى نامازغا تۇرغاندا، بىر پۇتىغا تايىنىپ يەنە بىر پۇتىنى بۇشراق قويۇۋىتىپ، تايانغان پۇتى تېلىپ قالغاندا بوش قويۇۋەتكەن پۇتىغا تايىنىپ تۇرۇپ ناماز ئوقۇيتتى.

بۇخارى مۇنداق رىۋايەت قىلىدۇ: پەيغەمبەر ئەلەيھىسسالام ئۆمرىدە بىر ياكى ئىككى كېچە ناماز ئوقۇيالمىغانلىقىدىن شىكايەت قىلغان. 1124 - نومۇر.

مەن پەيغەمبەر ئەلەيھىسسالامنىڭ بىز ھازىر قىلىۋاتقاندەك، ساھابىلەرنى تۇتۇۋېلىپ، ئۇنىڭغا كېچىدە ناماز ئوقۇشنى تەۋسىيە قىلىدىغانلىقىنى تەسەۋۋۇر قىلالمايمەن. چۈنكى پەيغەمبەر ئەلەيھىسسالام ئۇلارنى كېچىدە ناماز ئوقۇشنى ۋە كېچە نامىزىنىڭ ھوزۇرىنى سۈرۈشكە قىزىقتۇرۇپ قويغان خالاس. ساھابىلەر ئۆزلىرىنى كېچە نامىزى ئوقۇشقا دەۋەت قىلغان ۋە ئۇنى تەرغىپ قىلىدىغان دەۋەتچىلەرگە ئانچە مۇھتاج بولۇپ كەتمىگەن.

ساھابە ۋە تاپىنىلارنىڭ كېچە نامىزىدىن نەمۇنىلەر:

ئابدۇللا ئىبنى ئەمرۇ ئىبنى ئاس رەزىيەللاھۇ ئەنھۇما مۇنداق دەيدۇ: ماڭا پەيغەمبەر ئەلەيھىسسالام مۇنداق دېدى «ئى ئابدۇللا! پالانچى كىشىگە ئوخشاش بولمىغىن، ئۇ بىر كېچىسى ناماز ئوقۇپ، يەنە بىر كېچىسى ئۇخلايدۇ» بۇخارى 1152؛ مۇسلىم 2725؛ ئىمام ئەھمەد 2 - توم 170 - نومۇر.

پەيغەمبەر ئەلەيھىسسالامنىڭ بۇ ساھابىنى كېچە نامىزى ئوقۇشقا رىغبەتلەندۈرگەنلىكى ۋە ئۇنى تەرك قىلىشتىن ئاگاھلاندۇرغانلىقىغا قاراڭ. چۈنكى ئوقۇپ - ئوقماي قىلغانغا ئوخشاش يەنە بىر مەھرۇملۇق يوق.

پەيغەمبەر ئەلەيھىسسالام ئابدۇللا ئىبنى ئۆمەر ھەققىدە مۇنداق دېگەن: «ئابدۇللا نېمە دېگەن ياخشى ئادەم - ھە! ، ئەگەر ئۇ كېچىسى ناماز ئوقۇيدىغان كىشى بولسا» بۇخارى 121 - 122؛ مۇسلىم 6320؛ ئىمام ئەھمەد 2 - توم 146 - نومۇر.

ئابدۇللا پەيغەمبەر ئەلەيھىسسالامنىڭ بۇ سۆزىنى ئاڭلىغاندىن كىيىن ئۆمرىدە كېچىسى ناماز ئوقۇشنى تەرك قىلىپ باقمىغان. كېچىلىر ئاز ئۇخلىغان. پەيغەمبەر ئەلەيھىسسالامنىڭ سىزگە غەزەبلىنىشىنى ياخشى كۆرەمسىز ياكى شۇنىڭغا رازىمۇسىز؟! رىۋايەت قىلىنىشچە، بىر كۈنى پەيغەمبەر ئەلەيھىسسالام ئەلى رەزىيەللاھۇ ئەنھۇ بىلەن پاتىمە رەزىيەللاھۇ ئەنھانى يوقلىغاچ، ئۇلارغا نەسەت قىلىش ئۈچۈن ئۇلارنىڭ ئۆيىگە كېچىسى بارغان. پەيغەمبەر ئەلەيھىسسالام ئۇلارنىڭ ئىشىكىنى قاققان. ئۇلار ئۇخلاۋاتقان ئىكەن. پەيغەمبەر ئەلەيھىسسالام ئۇلارغا: «سىلەر ئىككىڭلار كېچىسى ناماز ئوقىمامسىلەر؟» دېگەن. بۇخارى 1127؛ مۇسلىم 1815؛ ئىمام ئەھمەد 1 - توم 91 - نومۇر.

بىر كۈنى كېچىسى پەيغەمبەر ئەلەيھىسسالام ئويغىنىپ قارىسا ئاياللىرى ئۇخلاۋاتقان. پەيغەمبەر ئەلەيھىسسالام ئۇلارغا قاراپ: «بۇ ئاياللارنى كىم ئويغىتىدۇ؟ بۇ ئاياللارنى ئۇلارنىڭ اللە قا ئىبادەت قىلىشى ئۈچۈن، ئويقۇسىدىن كىم ئويغىتىدۇ؟ دېگەن. ئۇ سۆزىنى داۋاملاشتۇرۇپ، تەرغىپ ۋە تەرھىب تەرىزىدە: بەلكىم دۇنيادا كىيىم كىيىۋالغان بىر ئايال، قىيامەت كۈنى يالىڭاچ قېلىشى مۇمكىن» دېگەن. بۇخارى 5844 - نومۇر.

بۇ ھەدىس ھەققىدە ئويلىنىپ بېقىڭ. پەيغەمبەر ئەلەيھىسسالام ئۆز ئاياللىرىنىڭ ئورۇنلىرىدىن تورۇپ، ئۇلارنىڭ ناماز ئوقۇشىغا قانداق ھىرىس - ھە! قېنى سىزمۇ ئايالىڭىزنى ياكى ئاچا - سىڭىللىرىڭىزنى ۋە ياكى ئانىڭىزنى ئويغىتامسىز؟ كىمكى بىر ئادەمنى ھىدايەتكە چاقىرسا، ئۇ كىشىگە ئۇنىڭغا ئەگەشكەن كىشىلەرنىڭ مىقدارىچە، ئۇلارنىڭ ئەجرىدىن ھېچ نەرسە كېمەيتىلمەستىن ئوخشاش ئەجر ساۋاپ بىرىلىدۇ.

بىر قېتىملىق غازاتتا يۈز بەرگەن بىر ئىش ساھابىلەرنىڭ كېچە نامىزىغا قانداق بېرىلىپ كېتىدىغانلىقى ۋە كېچە نامىزىغا بولغان

مۇھەببىتىنىڭ نەقەدەر چوڭقۇرلىقىنى ، پەرۋەردىگارغا مۇناجات قىلىش ۋە پەرۋەردىگارغا يېقىنلىشىش ھوزۇرىنى قانداق سۈرىدىغانلىقىنى گەۋدىلەندۈرۈپ بېرىدۇ.

بىرقېتىملىق غازاتتا ئۇبىاد ئىبنى بەشىرمۇسۇلمانلارنى كۆزۈتۈشكە قويۇلدى. ئۇ كۈزەتتە تۇرغاچ ناماز ئوقۇشقا باشلىدى. دۈشمەن تەرەپتىن بىر ئادەم كېلىپ، ئۇنىڭغا ئوقيا بىلەن ئوق ئاتتى. ئوق ئۇنىڭ مۈرىسىگە تەگدى. لېكىن ئۇ ، بىز يۇقۇردا ئېيتىپ ئۆتكىنىمىزدەك، اللە قا يېقىنلىشىشنىڭ لەززىتى ۋە اللە بىلەن مۇڭدېشىشنىڭ ھالاۋىتىگە بىرىلىپ كەتكەن ئىدى. ئۇ مۈرىسىدىكى ئوقنى ئېلىۋېتىپ، نامازنى داۋاملاشتۇرۇۋەردى. ئۆزىنىڭ جاراھەتلەنگەنلىكىگە، مۈرىسىدىن قان ئېقىۋاتقانلىقىغا ۋە ئوق تەككەن يەرنىڭ ئاغرىقىغا پەرۋا قىلىپ كەتمىدى. ھېلىقى كاپىر ئۇنىڭغا يەنە ئوق ئاتتى. ئوق يەنە ئۇنىڭ مۈرىسىگە تەگدى. ئۇ ئوقنى ئېلىۋېتىپ، نامىزىنى داۋاملاشتۇرۇۋەردى. ئۇ كاپىر ئۈچىنچى قېتىم ئوق ئاتتى. ئوق يەنىلا ئۇنىڭ مۈرىسىگە تەگدى. (قايسى بىرىمىز بارمىقىدىكى كېچىككىنە بىر جاراھەت ۋە ياكى بەدىنىدىكى ئادەتتىكىچە ئاغرىق تۈپەيلى پەرىز نامازدا تۇرۇپمۇ، نامازنى بۇزمايدۇ ياكى نامازدىكى خۇشۇققا تەسىر يەتكۈزمەيدۇ دەيسىز؟ ئۇبىاد دېگەن بۇ ئىسىم ئابىد دېگەن ئىسىمنىڭ ئاشۇرما دەرىجىسى بولۇپ ناھايىتى كۆپ ئىبادەت قىلغۇچى دېگەن مەنىدە. مانا بۇ ئادەم ھەقىقەتەن ئىسمى - جىسمىغا لايىق ئۇبىاد - كۆپ ئىبادەت قىلغۇچى - ئىكەن. ئەگەر ئۇ ئۇنداق بولمىغان بولسا، ئۇ اللە نىڭ ئالدىدا - يەنى نامازدا تورۇۋېتىپ بۇ ئىشلارغا بەرداشلىق بەرمىگەن ۋە سەۋر قىلمىغان بولاتتى. ئەگەر ئۇ نامىزىنى توختاتقان بولسا، ئەلۋەتتە، اللە ئۇنى ئۆز پەزلى بىلەن ئەپۇ قىلغان بۇلار ئىدى). ئاندىن ئۇ روكونغا باردى. روكوندىن تۇرۇپ سەجدىگە باش قويدى. ئاندىن سالام بەردى. سالام بېرىپ بولۇپ، ئۆز نۆۋىتىنى ئېلىشى ئۈچۈن ھەمراھىنى ئويغاتتى. ئۇنىڭ ھەمراھىنى ئويغىتىشى پەقەتلا ئۇنىڭ ئۆز

نۆۋىتىدە كۈزەتچىلىكتە تورۇشى ئۈچۈن ئىدى. ھەرگىزمۇ ھەمراھىغا يۈز بەرگەن ئىشلاردىن شىكايەت قىلىش ئۈچۈن ئەمەس ئىدى. ئۇبىدانىڭ ھەمراھى ئۇنىڭدىن: نېمىشقا مېنى ساڭا بىرىنچى قېتىم ئوق تەككەن ۋاقىتتا ئويغاتمىدىڭ؟ دەپ سورىغاندا، ئۇ: مەن شۇ چاغدا بىر سۈرىنى ئوقىۋاتقان بولۇپ، ئۇنى ئوتتۇرىدىن ئۈزۈپ قويۇشنى ياقتۇرمىدىم، چۈنكى ماڭا نىسبەتەن ئىككى رەكئەت نامازنى تولۇق ئوقۇش، جېنىمدىن ئايرىلىشتىن ياخشىراق ئىدى دەپ جاۋاب بەرگەن.

بەلكىم سىز ھەيران قېلىۋاتقان بولۇشىڭىز مۇمكىن. ئەمما، ئەمەلىيەت شۇكى بىر ئاي كىچىدە ناماز ئوقۇشنىڭ لەززىتىنى ۋە راھىتىنى تېتىپ باققان ئادەم ئۇبىاد ئىبنى بەشىرنىڭ سۆزىنى چۈشىنەلەيدۇ.

ئەمىرۇلمۆمىنىن ئۆمەر ئىبنى خەتتاب رەزىيەللاھۇ ئەنھۇنىڭ يۈزىدە كۆپ ياش تۈكۈشتىن ھاسىل بولغان ئىككى قارا سىزىق بار ئىدى. ئۇ كېچىلىرى ئورنىدىن تورۇپ ئۆيىدىكىلەرنى ئويغىتاتتى. ئۇ اللە تائالانىڭ مونۇ سۆزىنى دائىم تەكرارلايتتى. « (ئى مۇھەممەد!) ئائىلەڭدىكىلەرنى نامازغا بۇيرۇغىن، ئۈزەڭمۇ ئۇنى ئادا قىلىشقا چىداملىق بولغىن» سۈرە تاھا - ئايەت. بىر كۈنى كېچىسى ئۇ سۈرە تۈرنى ئوقۇۋىتىپ « پەرۋەردىگارنىڭ ئازابى چوقۇم يۈز بېرىدۇ، ئۇنىڭغا ھېچ ئادەم قارشى تۇرالمايدۇ» دېگەن ئايەتكە كەلگەندە، كېسەل بولۇپ يېقىلغان. ساھابىلەر ئۇنى بىر ئايغىچە يوقلاپ تۇرغان بولسىمۇ، ئۇنىڭغا نېمە كېسەل تەككەنلىكىنى بىلەلمىگەن.

ئابدۇللا ئىبنى مەسئۇد كۆزلەر يۈمۈلۈپ، كېچە قاراڭغۇ پەردىسىنى ياپقاندا نامازغا تۇراتتى. ئۇ ناماز ئوقىۋاتقاندا ئۇنىڭدىن ھەسەل ھەرىسى غۇڭۇلدىغاندەك غۇڭۇلدىغان ئاۋاز چىقاتتى.

ئەنەس ئىبنى مالىك رەزىيەللاھۇ ئەنھۇ كېچىنى ئۈچكە بۈلەتتى. بىرىنچى بۈلىكىدە ئۆزى نامازغا تۇراتتى. ئىككىنچى بۈلىكىدە ئايالىنى ئويغىتاتتى. ئاندىن ئايالى نامازغا تۇراتتى. ئۈچىنچى بۈلىكىدە ئانا

يالغۇز قىزىنى ئويغىتاتتى. ئاندىن قىزى نامازغا تۇراتتى. !! (اللہ ! نېمە دېگەن گۈزەل كۈرۈنۈش - ھە!، بىر ئۆيدىكى كىشىلەرنىڭ ھەممىسى ئاسمان ۋە زېمىننىڭ پەرۋەردىگارىغا ئىتائەت قىلىۋاتقان، كېچە نامىزى ئوقۇۋاتقان ۋە رەببىگە قۇلچىلىق قىلىۋاتقان!! سىز بۇنىڭدىن ياخشىراق بىر ئىشنى كۆرگەنمۇ، ئاڭلاپ باققانمۇ ياكى تەسەۋۋۇر قىلىپ باققانمۇ؟) . ئەنەس ئايالى ئۆلۈپ كەتكەندىن كىيىن، كېچىنى ئىككى بۈلەككە بۆلۈپ، دەسلەپكى يېرىمىدا ئۆزى، كىيىنكى يېرىمىدا قىزى ناماز ئوقىغان. ئەنەس رەزىيەللاھۇ ئەنھۇ ۋاپات بولۇپ كەتكەندىن كىيىن بۇ يالغۇز قىز پۈتۈن كېچە ئالەملەرنىڭ پەرۋەردىگارى اللە ئۈچۈن ناماز ئوقۇشنى داۋاملاشتۇرغان.

ئۇلار نەدە؟ بىز نەدە؟ بىز - اللە پاناھلىق بەرسۇن - دۇنيا ئەھلىگە ئايلىنىپ كەتتۇق، ئاخىرەتنى ئۇنتۇپ قالدۇق.

تابىئىنلارنىڭ بىرى مۇنداق دېگەن: مەن بىر يىل كېچىدە ناماز ئوقۇشنى داۋاملاشتۇردۇم. بۇنىڭ بىلەن 20 يىللىق راھەتنىڭ ھوزۇرىنى سۈردۈم.

تابىئىنلاردىن بىرىلەن قولنى كۆرپىسىگە قويۇپ، ئۇنى سىلايتتى ۋە : اللە بىلەن قەسەمكى، سەن يۇمشاق، لېكىن جەننەتتە سېنىڭدىن يۇمشاق كۆرپىلەر بار دەيتتى.

تابىئىنلاردىن يەنە بىرىلەن كېچىلىرى اللەقا قۇلچىلىق قىلىپ، ئىنتايىن ھېرىپ - چارچىغان ھالەتتە كۆرپىسىگە قارايتتى. ئاندىن: جەھەننەم ئوتى ئابدىنىڭ ئۇيقۇسىنى قاچۇردى دەيتتى.

ئەلى رەزىيەللاھۇ ئەنھۇنىڭ ئوغلى ھەسەن رەزىيەللاھۇ ئەنھۇ مۇنداق دەيتتى: كېچىلەر ناماز ئوقۇپ، كۈندۈزلىرى روزا تۇتۇشقا قادىر بولالمىساڭ، ئاگاھ بولغىنىكى، سەن ياخشىلىقلاردىن مەھرۇم قىلىۋېتىسەن، ھەددىدىن زىيادە گۇناھ - مەسىيەتلەر سېنى كىشەنلىۋاپتۇ.

ھەسەن بەسەرنىڭ بىر دېدىكى بار بولۇپ، بىر كۈنى ھەسەن بەسەرى ئۇنى سېتىۋېتىپتۇ. كېچە بولغاندا بۇ دېدەك: ئىي خانىدان ئەھلى! ناماز، ناماز دەپ توۋلاشقا باشلاپتۇ. ئۇلار ئۇنىڭغا: بامدات ۋاقتى بولدىمۇ؟ دەپتۇ. ئۇ ئۇلاردىن: سىلەر پەرىز نامازدىن باشقا نامازلارنى ئوقىمامسىلەر؟ دەپ سوراپتۇ. ئۇلار: ھەئە دەپ جاۋاب بېرىپتۇ. ئۇ ھەسەن بەسەرنىڭ يېنىغا قايتىپ كېلىپ ئۇنىڭغا: ئىي خوجام! مېنى قايتۇرۋالسىلا، مېنى سېتىۋالغان ئۇ كىشىلەر بەش ۋاقت نامازدىن باشقىنى ئوقىمايدىغان كىشىلەر ئىكەن دەپتۇ.

تابىئىنلاردىن بىرى مۇنداق دەيدۇ: مەن چۈشۈمدە بىر ساھىبجامالنى كۆردۈم. مەن ئۇنىڭدىن: سەن كىم بولىسەن؟ دەپ سورىسام، ئۇ: مەن جەننەتتىكى ھۆرۈلئەينلەرنىڭ بىرى بولمەن دېدى. مەن ئۇنىڭغا: نىكاھىمغا ئۆتەمسەن؟ دېسەم، ئۇ: سەن ئىگەمدىن سورىغىن دېدى. مەن ئۇنىڭغا: تويلىۋىشىڭغا نېمە ئالىمەن؟ دېسەم، ئۇ: كېچىسى قىيامدا تۇرۇش (ناماز ئوقۇش) دېدى. ئۆمەر ئىبنى خەتتاب رەزىيەللاھۇ ئەنھۇ مۇنداق دەيدۇ: دۇنيا ھالاۋىتى ئىچىدە كېچىسى ناماز ئوقۇش، بۇرادەرلەر بىلەن ئۇچرىشىش ۋە جامائەت نامىزىدىن ئىبارەت ئۈچ ئىشتىن باشقا نەرسە قالمىدى. فۇزەيل ئىبنى ئىياز مۇنداق دەيدۇ: قۇياش مەغرىپكە يېقىنلاشقاندا، كېچىنىڭ كەلگەنلىكىدىن خۇرسەنلىككە چۈشمەن. شۇنىڭ ئۈچۈنكى ئادەملەر ئۇخلايدۇ، ئەمما مەن اللە تائالا بىلەن خالىي قالمەن.

مەنسۇر ئىبنى مۇتەمىد ئۆگزىسىدە ناماز ئوقۇيتتى. ئۇ كېچىسى ئۆگزىسىدە خورما دەرىخىنىڭ غولىغا ئوخشاش كۈرىنەتتى. مەنسۇر ۋاپات بولۇپ كەتكەندە، قوشنىسىنىڭ ئوغلى ئانىسىغا: ئانا! مەنسۇرنىڭ ئۆگزىسىدىكى خورما دەرىخى يوق بولۇپ كەتتىغۇ دېگەندە، ئانىسى ئۇنىڭغا: بالام! ئۇ خورما دەرىخى ئەمەس، بەلكى مەنسۇر ئىدى دېگەن.

تابىئىنلارنىڭ بىرىنىڭ يېنىغا بىر ئادەم يىغلىغان ھالەتتە كىرگەن ئىدى. ئۇ بۇ كىشىدىن: بىرەر يىرىڭ ئاغرىۋاتامدۇ؟ دەپ سورىدى. ئۇ كىشى: يىغلىشىمنىڭ سەۋەبى ئۇنىڭدىنمۇ قاتتىقراق تۇردى. ئۇ ئۇنىڭدىن: ئۆيىڭدىكىلەردىن بىرەرسى تۈگەپ كەتتىمۇ؟ دەپ سورىدى. ئۇ: ياق دەپ جاۋاب بەردى. ئۇ تېخىمۇ ھەيران بولغان ھالدا ئۇنىڭدىن: مال - دۇنيايىڭنى ئوغرى ئالدىمۇ؟ دەپ سورىدى. ئۇ: ئۇنىڭدىنمۇ قاتتىقراق دېدى. ئۇ: بۇ زادى قانداق ئىش؟ دېگەندە، ئۇ ئادەم: كېچىدىن قاتتىق ئۇخلاپ كېتىپ، ناماز ئوقىيالمىدىم دەپ جاۋاب بەرگەن.

تابىئىنلاردىن بىرى قىرىق يىلدىن بىرى تاڭ ئېتىپ قېلىشتىن ئەنسىرگەندەك، ھېچ بىر نەرسىدىن ئەنسىرەپ باقمىدىم دېگەندە، باشقىلار ئۇنىڭدىن سورىدى: ئەي بۇرادەر! نېمە ئۈچۈن؟ ئۇ جاۋاب بېرىپ: ھەر كۈنى كېچە نامىزمنى ئوقۇپ بولالماي، قۇرئان تىلاۋەت قىلىشتىن ئىبارەت تەشەننىقىمنى قاندۇرالمىي تورۇپلا تاڭ ئېتىپ قالىدۇ.

كىمكى رامزان ئېيىنىڭ ئاخىرقى ئون كۈنىدە ئېتىكاپقا كىرسە ياكى كېچە نامىزى بىلەن مەشغۇل بولسا، رەببىگە ئىبادەت ۋە ئېتىئەت قىلىشنىڭ لەززىتىنى ھىس قىلىدۇ.

تابىئىنلارنىڭ بىرى مۇنداق دەيدۇ: كېچىلىرى ئىبادەت بىلەن مەشغۇل بولغۇچىلار ئۆزلىرىنىڭ ئىبادىتىدىن، ئويۇنخۇمارلار ئۆز ئويۇنلىرىدىن ئالغان لەززىتىدىن بەكراق لەززەت ئالىدۇ.

مەن دەيمەن: ئىشەنمىگەنلەر سىناپ بېقىڭلار. كېچىسى قىيامدا تورۇشنىڭ لەززىتى ئۆيدىكىلەر بىلەن جەم بولۇش، تېلېۋىزور كۆرۈش، ئويناش ۋە بىرەر مۇسابىقىنى نەقمەيداندا تورۇپ كۆرۈش قاتارلىقلارنىڭ لەززىتىدىنمۇ لەززەتلىكراق تۇر.

رىۋايەت قىلىنىشىچە، اللە تائالا بەندىسى داۋۇت ئەلەيھىسسالامغا ۋەھىي قىلىپ: «ئى داۋۇت! مېنىڭ شۇنداق بەندىلىرىم باركى، مەن

ئۇلارنى ياخشى كۆرىمەن، ئۇلارمۇ مېنى ياخشى كۆرىدۇ. مەن ئۇلارغا شەيدا، ئۇلارمۇ ماڭا شەيدا. ئەگەر سەن ئۇلارغا ئوخشاش بولساڭ، سېنى ياخشى كۆرگەن بولاتتىم» دېگەن. داۋۇت ئەلەيھىسسالام ئىلتىجا قىلىپ: ئى رەببىم! ماڭا ئۇلارنىڭ قانداق كىشىلەر ئىكەنلىكىنى بىلدۈرۈپ قويغان بولساڭ دېگەن. اللە تائالا مۇنداق دېگەن: «ئۇلار كۈندۈز تەرەپلەردە ھالال كەسىپ بىلەن شوغۇللىنىدۇ، نامازلىرىنى مۇھاپىزەت قىلىدۇ، كېچىنىڭ كىرىشىنى تۆت كۈزى بىلەن كۈتىدۇ، گۇيا قۇشلار ئۆز ئۇۋىلىرىغا سېغىنغاندەك. كېچە كىرىپ ھەر بىر ئاشىق ئۆز مەشۇقلىرى بىلەن خالىي قالغاندا، ئۇلار مەن ئۈچۈن پىشانىلىرىنى سەجدىگە قويدۇ، پۇتلىرى بىلەن مېنى دەپ قىيامدا تۇرىدۇ، مەن بىلەن مۇڭدەشىدۇ، نېمەتلىرىمگە شۈكۈر قىلىدۇ، ئۇلار ئازابىمدىن قورقۇپ پەرىيات چېكىدۇ، يىغلايدۇ، ئۇھ چېكىدۇ ۋە نىجاتلىققا ئېرىشەلەيدىغان ياكى ئېرىشەلمەيدىغانلىقىدىن ئەنسىرەيدۇ!! ئى داۋۇت! بىلەمسەنكى مەن ئۇلارغا مۇنداق ئۈچ نەرسە بېرىمەن:

بىرىنچى: قىيامەت كۈنى يەتتە قات ئاسمان ۋە يەتتە قات زېمىن ئۇلارنىڭ تارازىسىغا قويۇلغان تەقدىردىمۇ، ئۇلارنىڭ ۋەزنى بۇ بەندىلىرىم قىلغان ئەمەللەرنىڭ ۋەزنىنى باسالمايدۇ؛

ئىككىنچى: ئۇلارنىڭ يۈزى ۋە قەلبىگە ئۆز نۇرۇمىنى تاشلايمەن؛
ئۈچىنچى: مەن ئۇلارغا يۈزۈم بىلەن يۈزلىنىمەن. ئى داۋۇت، ئېيتىپ باققىنچۇ؟ مەن كىمگە يۈزۈم بىلەن يۈزلەنسەم، ئۇنىڭغا مېنىڭ نېمىلەرنى ئاتا قىلماقچى بولىۋاتقانلىقىنى كىم بىلسۇن؟!»

ئىمام ئەبۇ ھەنىفە رەھىمەھۇللاھۇ بەزى كېچىلىرى: «ھەرگىز ئۇنداق ئەمەس (يەنى ئۇلارغا بېرىلىدىغان ئازاپ بۇلا ئەمەس)، قىيامەت ئۇلارغا (ئازاب قىلىنىش) ۋەدە قىلىنغان ۋاقتتۇر، قىيامەت تېخىمۇ قاتتىقتۇر، تېخىمۇ جاپالىقتۇر» (سۈرە قەمەر - ئايەت) دېگەن ئايەتنى قايتا - قايتا ئوقۇيتتى. ئوقۇۋىتىپ قاتتىق يىغلايتتى.

يەنە بەزى كېچىلىرى : « اللە بىزگە مەرھەمەت قىلدى، بىزنى - زەھەرلىك ئازابتىن ساقلىدى» دېگەن ئايەتنى ئوقۇيتتى. (سۈرە تۇر 27 - ئايەت)

ھەسسان ئىبنى سابىت اللە قا مۇناجات قىلىپ مۇنداق دەيتتى :
ئى رەببىم! ئىشكىڭدىن يىراق كەتمىدىم، سېنىڭدىن غەيرىلەرگە يېلىنىمىدىم، مەندىن رازى بول، سېنىڭ بەندەڭ بولۇش نېمە دېگەن شەرەپلىك، ئى كائىناتلارنىڭ ياراتقۇچىسى بولغان ئىلاھىم، سەندىن ئۆزگىلەرگە ئەسلا يېلىنمايمەن.

مالىك ئىبنى دىنار كېچىلىرى قىيامدا تۇرغاندا ،ئايالى ئۇنىڭ رەببىگە مۇنداق دەپ مۇناجات قىلىۋاتقانلىقىنى ئاڭلايتتى. ئى ئىلاھىم! سەن يەككە - يىگاندىۋرسەن، كىمنىڭ جەننەتكە ، كىمنىڭ دوزاخقا كىرىدىغانلىقىنى بىلسەن، مەن ئۇ ئىككىسىنىڭ قايسىسىغا كىرمەن!؟

سۇلايمان دارى كېچىلىرى اللە غا مۇنداق مۇناجات قىلاتتى : ئى پەرۋەردىگارىم! سەن مەندىن قىيامەت كۈنى گۇناھلىرىم توغرىسىدا سۇئال سورىساڭ، مەن چوقۇم سېنىڭ مېنى ئەپۇ قىلىشىڭنى تىلەيمەن. ئەگەر سەن مېنى دوزاخقا تاشلىساڭ، مەن چوقۇم دوزاخقا تاشلانغانلارغا سېنى ھەممىدىن بەك ياخشى كۆرىدىغانلىقىمنى ئېيتىمەن .

پەيغەمبەر ئەلەيھىسسالام كېچىلىرى قىيامدا تۇرغاندا مۇنداق دۇئا قىلاتتى : « ئى اللە ! پۈتۈن ھەمدۇ - سانا ساڭا مەنسۇپ، سەن ئاسمان - زېمىننىڭ، ئاسمان ۋە زېمىندىكىلەرنىڭ پەرۋەردىگارىدۇرسەن، پۈتۈن ھەمدۇ - سانا ساڭا خاس، سەن ئاسمان - زېمىننىڭ، ئاسمان ۋە زېمىندىكىلەرنىڭ نۇرىسەن. پۈتۈن ھەمدۇ - سانا ساڭا خاس، سەن ئاسمان - زېمىننىڭ، ئاسمان ۋە زېمىندىكىلەرنىڭ ئىگىدۇرسەن. پۈتۈن ھەمدۇ - سانا ساڭا خاس، سەن ھەق، سېنىڭ ۋەدەڭ ھەق، ساڭا مۇلاقات بولۇش ھەق، جەننەت ھەق، دوزاخ ھەق، پەيغەمبەر ھەق،

مۇھەممەد ئەلەيھىسسالام ھەق. ئى اللە ! مېنىڭ ئىلگىرىكى ۋە كېيىنكى، يوشۇرۇن ۋە ئاشكارە قىلغان گۇناھلىرىمنى، ئىسراپخورلۇقۇمنى مەغپىرەت قىلغىن. مېنىڭ قىلغان - ئەتكەنلىرىمنى ئوبدان بىلىسەن، سەن ھەممىدىن مۇقەددەسەن، ھەممىدىن مۇئەخخەرسەن، سېنىڭدىن باشقا ھەقىقى مەئبۇد يوق» . بۇخارى 1120؛ مۇسلىم 1805، 1806؛ ئىمام ئەھمەد 1 - توم 358 - نومۇر.

كېچىسى قىيامدا تورۇشنى ئاسانلاشتۇرىدىغان ئۇسۇللار:

بەلكىم ھازىر : كېچىسى ئورنىمىزدىن تورۇشنى ئاسانلاشتۇرۇش ئۈچۈن قانداق ئامال قىلىمىز ؟ دەپ سوئال قويدىغانلار چىقىشى مۇمكىن .

ھەممەيلەنگە ئايانكى، كېچىسى ئورنىدىن تورۇش ئادەمگە نىسبەتەن ئىنتايىن ئېغىر كىلىدىغان بىر ئىش. چۈنكى بىر كۈنلۈك ئېغىر خىزمەت ۋە رىزىق ئۈچۈن سەئى قىلىپ ھېرىپ - چارچاشتىن كىيىن ئىنسان ئۇخلاپ ئارام ئىلىشنى خالايدۇ. شۇنداق بولغاچقا ئىنساندا كېچىسى ئورنىدىن تورۇشقا لايىق ئىستىدات ۋە ئوزۇق - تۈلۈكنىڭ، ئامالنىڭ، ياردەم بەرگۈچىنىڭ ۋە ئاسانلاشتۇرغۇچىنىڭ بولۇشى ئىنتايىن زۆرۈر. بىز تۆۋەندە بىر نەچچە خىل ئامالنى تىلغا ئېلىپ ئۆتىمىز:

بىرىنچى: كۆپ يېيىش - ئىچىشتىن ساقلىنىش كېرەك. بۇ ھەقتە ئابدالارنىڭ بىرى مۇنداق دەيتتى: ئى جامائەت ! كۆپ يېمەڭلار، ئەگەر سىلەر كۆپ يەپ - كۆپ ئىچسەڭلار، ئۇيقۇڭلار كۆپىيدۇ. شۇنىڭ بىلەن كۆپ زىيان تارتىسىلەر - دە ئۈلۈم كەلگەندە كۆپ ھەسرەت - نادامەت چېكىسىلەر.

ئىككىنچى: كۈندۈز تەرەپلەردە ئېغىر ئىشلار بىلەن ئۈزۈڭىزنى چارچىتىپ قويماڭ. ئەگەر چارچاپ قالغان بولسىڭىز « كېچىسى كېچە نامىزى ئوقۇشۇمغا ياردىمى بولىدىغۇ» دېگەن نىيەت بىلەن چۈشتە بىر سائەت ئوقۇيلىك. سىزنىڭ بۇ بىر سائەتلىك ئۇيقۇڭىز ئىبادەت ھىسابلىنىدۇ. چۈنكى نىيەت ئادەتنى ئىبادەتكە ئايلاندۇرىدۇ.

ئۈچىنچى: كۈندۈز تەرەپلەردە گۇناھ ئىشلارنى قىلىشتىن ھەزەر ئەيلەڭ. بۇ ھەقتە تەبىئىيەتلەردىن بىرى مۇنداق دەيدۇ: كۈندۈزدە اللە قا ئاسىيلىق قىلمىساڭلار كېچىسى نامازغا تۇرالايسىلەر. سۇپيان سەۋرى: مەن بىر قېتىم گۇناھ ئۆتكۈزۈش سەۋەبلىك بەش ئاي كېچىسى ناماز ئوقۇشتىن مەھرۇم بولدۇم دېگەندە ، باشقىلار ئۇنىڭدىن: سەن قانداق گۇناھ قىلغان ئىدىڭ دەپ سورىغان. ئۇ جاۋاب بىرىپ: مەن بىر ئادەمنىڭ يىغلاۋاتقانلىقىنى كۆرۈپ « بۇ رىياگەرلىك» دېگەن ئىدىم دەپ جاۋاب بەرگەن.

سۇبھانەللاھ! ئۇ شۇنچىلىك بىر ئاددىي سۆز سەۋەبىدىن بەش ئاي كېچىسى ناماز ئوقۇشتىن مەھرۇم بولغان!!

تۆتىنچى: تەدرىجىي كۈنۈش كېرەك. يەنى بىر ياكى ئىككى ھەپتىگىچە ئىككى رەكئەت ، ئاندىن كىيىن تۆت رەكئەت، ئاندىن ئالتە رەكئەت... ئوقۇپ كۈنۈش كېرەك. بىر ئىشنى ھەددىدىن ئاشۇرۇپ قىلىپ، كىيىن ئۇنى پۈتۈنلەي تەرك قىلىش شەيتاننىڭ كەينىگە كىرىپ كەتكەنلىك بولىدۇ. پەيغەمبەر ئەلەيھىسسالام مۇنداق دېگەن: « بۇ دىن ئىنتايىن مۇستەھكەم، سەن ئۇنىڭغا مۇلايىملىق بىلەن ئىچكىرلەپ كىر» بەيھەقى « سۇنەن كۇبرا» دا رىۋايەت قىلغان 3- توم 18-19- نومۇر؛ ھەيسەمىي 1- توم 62- نومۇر.

ئۈزۈڭىزگە قىيامدا تۇرۇپ قۇرئان ئوقۇشنى ۋەزىپە قىلىۋالسىڭىز تېخى ياخشى. مەسىلەن : كۈندە بىر پارىدىن ئوقۇپ، بىر ئايدا بىر خەتمە قىلغانغا ئوخشاش. ئىنسان نىشان بەلگىلىۋالسا، ئۈزى ئارزۇ قىلغان نەرسىنى ئەمەلگە ئاشۇرۇش ئۈچۈن داۋاملىق تىرىشىدۇ.

ساھابىلەر ۋە تابىئىنلارنىڭ ھەممىسىنىڭ قۇرئاندىن ۋەزىپىسى بار ئىدى. ئۇلاردىن قۇرئاننى ئۈچ كۈندە بىر تامام قىلىدىغانلارمۇ، ھەپتىدە بىر تامام قىلىدىغانلارمۇ بار ئىدى.

كېچىلىرى قىيامدا تۇرۇپ قۇرئاننى تامام قىلىش نېمە دېگەن سائادەتلىك ئەمەل - ھە! ئۇ شەيتانغا تاقابىل تورۇشتىكى ئەڭ ياخشى قۇرال دۇر.

پەيغەمبەر ئەلەيھىسسالام ئۆزى ئويغۇنۇپ ئاندىن كىيىن ئايالنى ئويغۇتۇپ، قىيامدا تۇرغان ئادەمگە اللە نىڭ رەھىم قىلىشىنى تىلىگەن. پەيغەمبەر ئەلەيھىسسالام مۇنداق دېگەن: «كېچىلىرى قىيامدا تۇرغان، ئاندىن ئايالنى ئويغاتقان، ئايالىمۇ قىيامدا تۇرغان، ئەگەر ئۇ ئويغانغىلى ئۈنمىسا يۈزىگە سۇ چېچىپ ئويغاتقان ئادەمگە اللە رەھمەت قىلسۇن؛ كېچىلىرى قىيامدا تۇرغان ئاندىن ئىرنى ئويغاتقان، ئەگەر ئويغانغىلى ئۈنمىسا يۈزىگە سۇ چېچىپ ئويغاتقان ئايالغا اللە رەھمەت قىلسۇن» ئەبۇ داۋۇت 1308؛ ئىمام ئەھمەد 2 - توم 250 - نومۇر.

كېچىسى قىيامدا تورۇش، اللەنىڭ رەھىمىتىگە ئېرىشىشنىڭ سەۋەبلىرىدۇر. ئەي بۇرادەرلەر! قېنى ئازراق تېرىشچانلىق كۆرسىتىش ئارقىلىق اللەنىڭ رەھىمىتىگە ئېرىشىش ئۈچۈن تېرىشايلى. كىمكى اللەدىن ياردەم سورىسا، اللە ئۇنىڭغا ياردەم بېرىدۇ.

پەيغەمبەر ئەلەيھىسسالام مۇنداق دېگەن: «كىمكى كېچىسى ئويغۇنۇپ، ئايالنى ئويغاتسا، ئاندىن ئۇ ئىككىسى ئىككى رەكئەت ناماز ئوقىسا، ئۇ ئىككىسى اللەنى كۆپ زىكرى قىلغۇچى ئەلەر ۋە اللەنى كۆپ زىكرى قىلغۇچى ئاياللارنىڭ جۈملىسىدىن دەپ يېزىلىدۇ» ئەبۇ داۋۇت 1309؛ ئىبنى ماجە 1335 نومۇر.

ئايالىڭىزنى ياكى ئانىڭىزنى ياكى قىزىڭىزنى ياكى ئوغلىڭىزنى كېچىشى ناماز ئوقۇشقا دەئۋەت قىلىڭ. ھەر دائىم ھىدايەتكە دەئۋەت قىلىش ۋە ھىدايەت ئۈستىدە بولۇشقا رىغبەتلەندۈرۈشنىڭ ساۋابىغا ئېرىشىشكە تېرىشىڭ.

بىز اللەنىڭ بىزنى ئۇنىڭغا ئىتائەت قىلىشقا، رازى بولىدىغان ئىشلارنى قىلىشقا مۇۋەپپەقىيەت قىلىشىنى تىلەيمىز. ئۇ شۇناق قىلىشقا قادىر، كۈچ - قۇۋۋەت اللەقىلا خاستۇر. ئالەملەرنىڭ پەرۋەردىگارى اللەقا ھەمدۇ - سانالار بولسۇن.

مەسجىد تە ئوقۇلغان ناماز

مەسجىدنىڭ ئىسلامدىكى ئورنى:

مەسجىد اللەنىڭ ئۆيى. اللەنىڭ ئۆيىدە ئولتۇرغان ئادەم ئارام ئالامدۇياكى ئالمامدۇ؟ . شۇنى بىلىشكى اللەنىڭ ئۆيىدە ئولتۇرغانلارنى پەرىشتىلەر قاناتلىرى بىلەن ئوراپ تۇرىدۇ. مەسجىد ھەرەمدۇر. ئاۋازنى پەسەيتىش، خۇتبىگە قۇلاق سېلىش، سۇئال سوراشنىڭ ئەدەبلىرىگە رىئايە قىلىش ۋە ئورۇن بوشۇتۇپ بېرىش قاتارلىق مەسجىد ئەدەبلىرىگە كۆڭۈل بۆلۈش كېرەك.

اللە تائالا مۇنداق دەيدۇ: «اللەنىڭ ئولۇغلىنىش ۋە ئىسمىنىڭ ياد ئېتىلىشى بۇيرىلغان مەسجىدلەردە (مۆمىنلەر) ئەتىگەن - ئاخشامدا تەسبىھ ئېيتىپ تۇرىدۇ» سۈرە نۇر 36 - ئايەت.

ئۇنداقتا بىر مەسجىدنىڭ بىنا قىلىنىشى، پەقەتلا بۇ مەسجىد تە اللەنىڭ ئولۇغلىنىشى ۋە ئىسمىنىڭ ياد ئېتىلىشى ئۈچۈندۇر خالاس. يوقۇردىكى ئايەتتە اللە خۇددى مەسجىدلەرنىڭ بىنا قىلىش ئورنىنى تاللاپ بەرگەندەك بىر ئىشارە بار. بۇ ئايەتنىڭ «اللە ئاسمانلارنىڭ ۋە زېمىننىڭ نۇرى» دېگەن ئالدىدىكى ئايەت يەنى سۈرە نۇرنىڭ 35 - ئايىتى بىلەن مۇستەھكەم باغلىنىش بار. ئۆلىمالەر بۇ ھەقتە نېمە دەيدۇ؟

ئۇلار مۇنداق دەيدۇ: نۇرنىڭ مەنبەئى اللەدۇر. ئاسمانلار ۋە زېمىننى نۇرلاندۇرغۇچى زات اللەدۇر. بۇ نۇر نەگە چۈشىدۇ؟ ئەلۋەتتە

اللەنىڭ ئۆيلىرى مەسجىدلەرگە چۈشىدۇ... دېمەك، اللەنىڭ نۇرى مەسجىدلەردە جۇلالىنىدۇ.

سۇئال : بۇ نۇر كىمگە چۈشىدۇ؟

بۇ نۇر اللەنى زىكرى قىلغۇچىلارغا چۈشىدۇ. اللە تائالا مۇنداق دەيدۇ: «ئۇلار شۇنداق ئەرلەركى ، سودا- سېتىق ئۇلارنى اللەنى زىكرى قىلىشتىن توساپ قالالمايدۇ» سۈرە نۇر 37- ئايەت. ئەنە شۇنداق كىشىلەر اللەنىڭ نۇرىغا ئېرىشكۈچىلەردۇر. اللەنىڭ نۇرىغا ئېرىشىشنى خالىمايدىغان كىشىلەر ھەققىدە قانداق ئايەت بار؟. اللە مۇنداق دەيدۇ: «كاپىرلارنىڭ (ياخشى ئەمەل دەپ ئويلىغان) ئەمەللىرى باياۋاندىكى سەراپقا ئوخشايدۇ. تەشنا ئادەم ئۇنى سۇ دەپ گۇمان قىلىپ قالىدۇ» سۈرە نۇر 39- ئايەت. «ياكى ئۇلارنىڭ (ياخشى دەپ گۇمان قىلغان) ئەمەللىرى چوڭقۇر دېڭىزدىكى قاراڭغۇلۇققا ئوخشايدۇ، ئۇنى (يەنى دېڭىزنى) قاتمۇ- قات دولقۇنلار ۋە دولقۇنلارنىڭ ئۈستىدىكى قارا بولۇتلار قاپلاپ تۇرىدۇ. (مانا بۇ) قاتمۇ- قات قاراڭغۇلۇقلاردۇر، بۇ (قاراڭغۇلۇققا گىرىپتار بولغۇچى) قولىنى ئۇزاتسا باماقلىرىنى كۈرەلمەيدۇ، اللە نۇر ئاتا قىلمىسا ، كىم بولمىسۇن، نۇرنى كۈرەلمەيدۇ) يەنى اللە ھىدايەت قىلمىغان ئادەم ھەرگىز ھىدايەت تاپمايدۇ» سۈرە نۇر 40- ئايەت.

اللە تائالا ھەدىس قۇددىسىدە مۇنداق دەيدۇ: «ھەقىقەتەن مېنىڭ زېمىندىكى ئۆيلىرىم- مەسجىدلەردۇر. مەسجىدلەرگە زىيارەت قىلىپ كەلگۈچىلەر - ئۇنى تەئىمىر قىلغۇچىلاردۇر». يادىڭىزدا بولسۇنكى، سىز اللەنى زىيارەت قىلىش ئۈچۈن كېتىۋاتىسىز. سىز ھەممىدىن سېخى زات اللەنىڭ زىيارىتىدە رۇرۇۋاتىسىز!! بۇ ھەدىسنىڭ ئاخىرىدا مۇنداق دېيىلىدۇ: «كىمكى ئۆيىدە ئۆزىنى پاكلاپ ئاندىن مېنى زىيارەت قىلىش ئۈچۈن ئۆيۈمگە كەلسە، زىيارەت قىلىنغۇچىنىڭ زىيارەت قىلىپ كەلگۈچىگە ئىززەت- ئىكرام قىلىشى ھەقىقەتتۇر».

مەسجىدكە بېرىشتىكى تۈۋەندىكى دۇئانى مۇلاھىزە قىلىپ باقايلى: «ئى اللە! قەلبىمنى نۇرلۇق قىلغىن، تىلىمنى نۇرلۇق قىلغىن، قۇلقىمنى نۇرلۇق قىلغىن، كۈزۈمنى نۇرلۇق قىلغىن». بۇخارى 4569؛ مۇسلىم 1794؛ ئىمام ئەھمەد 1-تو 352-نومۇر. بۇ تىلەكلىرىڭگە قانداق يېتسەن؟ ئەي نۇر تىلىگۈچى سەن بۇ تىلەكلىرىڭگە مەسجىد تە يېتسەن، مەرھابا ساڭا! سېنى ھەر تەرىپتىن نۇرلار ئورماقتا.

مەسجىدكە كىرگەندە ئوڭ پۈتىڭىز بىلەن كىرىڭ ۋە پەيغەمبىرىمىز تەلىم بەرگەن تۈۋەندىكى دۇئانى ئوقۇڭ: «بسم الله والصلاة والسلام على رسول الله. اللهم اغفر لي ذنوبي و افتح لي ابواب رحمتك (اللەنىڭ نامى بىلەن باشلايمەن، تىنىچ ۋە ئامانلىق اللەنىڭ پەيغەمبىرىگە بولسۇن. ئى اللە! گۇناھلىرىمنى مەغپىرەت قىلغىن، ماڭا رەھمەت دەۋازىلىرىڭنى ئاچقىن» . ئىبنى ماجە رىۋايەت قىلغىن. ئەي سۈيۈملۈك قېرىنداشلار! مەسجىدلەر يالغۇز ئەرلەرگىلا خاس بولماستىن بەلكى ئەرلەرنى ئۆز ئىچىگە ئالغان ھالدا ئاياللارغىمۇ خاستۇر. ئەمما ئاياللار مەسجىدكە كىرىپ - چىقىشنىڭ ئەدەبلىرى ۋە مەسجىد ئەدەبلىرىگە رىئايە قىلىشى كېرەك.

مەسجىدلەرنى ئاۋات قىلىش ۋە مەسجىدكە بېرىشنىڭ ساۋابى :

مەسجىدلەرنى ئاۋات قىلىشنىڭ ساۋابى ئىنتايىن كاتتىدۇر. مەسجىدكە مېڭىش بىر ساۋاب، مەسجىد سېلىش بىر ساۋاب، بىرىنچى سەپتە تۇرۇش بىر ساۋاب، جامائەت نامىزى ئۈچۈن مەسجىدكە جۇغلاننىشىمىز بىر ساۋاب، نامازدا سەپلەرنى تولۇقلاپ تۇرۇش بىر ساۋاب.... بۇلار نامازغا كېرىشتىن ئىلگىرىكى ساۋابلار.

مەسجىدكە مېڭىش دېگەنلىك - مەسجىدكە بىر نەرسىنى مىنىپ بارغان ئادەم مەسجىدكە بېرىشنىڭ ساۋابىغا ئېرىشەلمەيدۇ دېگەنلىك ئەمەستۇر. بەلكى ئۇ مەسجىدكە بېرىش جەريانىدا ماشىنىسىغا قاچىلىغان يېقىلغۇ - بىنزىنغىمۇ اللە ساۋاب بېرىدۇ. پەيغەمبەر ئەلەيھىسسالام مۇنداق دېگەن: «كىمكى مەسجىدكە ئەتتىگەنلەپ ياكى كەچلەپ بارسا، اللە ئۇنىڭ ھەر قېتىم مەسجىدكە بارغان ۋاقتىغا (ئەجىر يۈزىسىدىن) جەننەتتە ئۇنىڭغا زىياپەت تەييارلايدۇ» بۇخارىي 662؛ مۇسلىم 522؛ ئىمام ئەھمەد 2 - توم 508 - نومۇر.

بۇرادەر! مەسجىدكە مېڭىۋىتىپ، پەرىشتىلەرنىڭ سىز ئۈچۈن زىياپەت تەييارلاۋاتقان ھالىتىنى تەسەۋۋۇر قىلىپ بېقىڭچۇ! پەيغەمبەر ئەلەيھىسسالام مۇنداق دېگەن: «كىمكى ئۆيىدە تاھارەت ئېلىپ، اللە (ئۇنىڭغا پەرىز قىلغان) پەرىزلەرنى ئادا قىلىش ئۈچۈن، اللەنىڭ ئۆيلىرىدىن بىر ئۆيگە - مەسجىدكە ماڭسا، ئۇنىڭ ئالغان بىر قەدىمى بىلەن بىر خاتالىقى ئۆچۈرىلىدۇ، يەنە بىر قەدىمى بىلەن دەرىجىسى بىر ھەسسە كۈتۈرىلىدۇ» مۇسلىم 1519 - نومۇر. مەسجىدكە يىراق مۇساپىنى بېسىپ كېلىدىغان ئادەمگە مەرھابا! چۈنكى ئەجىر - تارتقان مۇشەققەتكە، ساۋاب - قىلغان ئەمەلنىڭ مىقدارىغا قاراپ كۆپ ياكى ئاز بولىدۇ. اللە ئۈزى خالىغان بەندىسىگە ئۆزىنىڭ پەزلى ۋە كەرەمى بىلەن ساۋابىنى ھەسسەلەپ بېرىدۇ. بەش ۋاقى نامازنى تەرك قىلمىغان ئادەمدە گۇناھ قالمايدۇ. چۈنكى بەش ۋاقىت ناماز، كەبىرە گۇناھلاردىن ساقلىنىشقا، بۇ نامازلار ئارقىلىقىدا قىلىپ سالغان گۇناھلارغا كاپارەت بولىدۇ. موسۇلمان كىشىنىڭ بۇ كاتتا ساۋابتىن ئۆزىنى بەھاجەت قىلىۋېلىشى ۋە ئۇنىڭدىن يۈز ئۆرۈشى توغرا بولارمۇ؟ ئىنسان ئۆمۈر بۇيى ئارقىسىدىن قوغلاپ ھاياتىنى زاي قىلىۋاتقان بۇ پانىي دۇنياغا نېمە تەڭ كېلىدۇ؟ موسۇلمان ئادەم بۇ ساۋابىنى ئاڭلاپ، بىلىپ تورۇپمۇ

ئۆيىدە ناماز ئوقۇش بىلەن كۇپايىلىنىپ « مەن اللە ئۈچۈن كۆپ ياخشى ئىشلارنى قىلدىم، مەن ناماز ئوقۇمىغان ئادەمدىن ياخشىغۇ» دېيىشى دۇرۇس بولارمۇ؟

پەيغەمبەر ئەلەيھىسسالام : « مەن سىلەرگە خاتالىقلار ئۆچۈرۈلۈپ، دەرىجىلەر يۇقىرى كۈتۈرۈلىدىغان ئىشنى دەپ بىرەيمۇ؟ » دېگەندە ، ساھابىلەر: ئى اللەنىڭ پەيغەمبىرى ! شۇنداق قىلسىلا دېيىشكەن . پەيغەمبەر ئەلەيھىسسالام : « ئېغىر كىلىدىغان چاغلاردا تاھارەتنى كامىل ئېلىش ، مەسجىدكە بېرىش ئۈچۈن كۆپ قەدەم ئېلىش ، بىر نامازدىن كىيىن يەنە بىر نامازنى كۈتۈپ تۇرۇش ئەنە شۇ اللە يولىدا چىڭ تورۇشتۇر ، ئەنە شۇ اللە يولىدا چىڭ تورۇشتۇر» دېگەن . مۇسلىم 587؛ ئىمام ئەھمەد 2- توم 235- نومۇر .

بەنۇ سەلەمە قەبىلىسى بىلەن پەيغەمبەر مەسجىدىنىڭ ئارلىقى يىراق ئىدى . ئۇلار مەسجىدكە يېقىنراق بىر جايغا كۈچۈپ كەلمەكچى بولۇپ ، پەيغەمبەر ئەلەيھىسسالامدىن رۇخسەت سورىغاندا ، پەيغەمبەر ئەلەيھىسسالام ئۇلارغا رۇخسەت قىلمىغان ۋە ئۇلارغا: « ئى بەنۇ سەلەمە قەبىلىسى ! جايىڭلاردىن كۆچمەڭلار ! ئالغان قەدىمىڭلارغا ئەجىر يېزىلىدۇ» دېگەن . مۇسلىم 1518؛ ئىمام ئەھمەد 3- توم 371- نومۇر . بەنۇ سەلەمە قەبىلىسى بىلەن پەيغەمبەر مەسجىدىنىڭ ئارلىقى قىسقا ئەمەس ئىدى . تەخمىنەن ئۈچ كىلومىتىر كېلەتتى . ئۇلار ھەر كۈنى بەش ۋاقىت مەسجىدكە پىيادە كېلەتتى . ئۇلار نامازنى جامائەت بىلەن ئوقۇش ئۈچۈن كۈنىگە تەخمىنەن 15 كىلومىتىر يول يۈرەتتى .

ئەي بۇرادەر! سىزنى جامائەت بىلەن ئادا قىلىشتىن توسىدىغان نەرسە نېمە؟! ئەگەر سىزنى چەكلەپ قويغۇچى سەۋەبلەر ھەققىدە چوڭقۇر ئويلىنىشىڭىز ، چوقۇم ئۇ سەۋەبلەرنىڭ تولىمۇ ئەزىمەت سەۋەبلەر ئىكەنلىكىنى بايقايسىز . چۈنكى ئۇلار دۇنيالىق سەۋەبلەر . ھەر قانداق ئەھۋالدا دۇنيالىق ئىشلار بىلەن ئاخىرەتلىك ئىشلار تەڭ كېلىپ قالسا ،

دۇنيالىق ئىشلارنى بىر تەرەپكە قايرىپ قويۇش كېرەك. چۈنكى دۇنيا ياراتقۇچىنىڭ نەزىرىدە پاشىنىڭ قانتىغىمۇ باراۋەر كەلمەيدۇ!! يادىڭلاردا بولسۇنكى، مەسجىدكە كېلىشىڭىز يالغۇز ناماز ئۈچۈنلا بولۇپ قالماسلىقى بەلكى يەنە ئىلىم ئۈگىنىش ئۈچۈنمۇ بولشى كېرەك. بۇنىڭمۇ ساۋابى ناھايىتى چوڭدۇر. پەيغەمبەر ئەلەيھىسسالام مۇنداق دېگەن: «كىمكى ئىلىم تەلەپ قىلىپ يول ئالسا اللە ئۇنىڭغا جەننەت يولىنى ئاسانلاشتۇرۇپ بېرىدۇ». مانا سىز ئىلىم ئۈگىنىش ئۈچۈن مەسجىدكە كەلسىڭىز، جەننەتتە سىز ئۈچۈن بىر ئىشىك ئېچىلىدىكەن.

يۇقۇردىكى ھەدىسنىڭ ئاخىرىدا مۇنداق دېيىلىدۇ: «كىشىلەر اللەنىڭ ئۆيلىرىدىن بىر ئۆيگە يېغىلىپ، اللەنىڭ كىتابىنى تىلاۋەت قىلىپ، ئۆز-ئارا بىر-بىرىگە ئۆگىتىشسە، ئۇلارنىڭ ئۈستىگە خاتىرجەملىك چۈشۈپ، اللەنىڭ رەھىمىتى ياغىدۇ، ئۇلارنى پەرىشتىلەر قورشىدۇ ۋە اللە ئۇلارنىڭ ياخشىلىقلىرىنى ھوزۇرىدىكى پەرىشتىلەرنىڭ قېشىدا سۆزلەيدۇ». ئەبۇداۋۇد 2682؛ تىرمىزى 3641؛ ئىمام ئەھمەد 2-توم 319-نومۇر.

ھەر قېتىم ئىلىم تەلەپ قىلىش ئۈچۈن ماڭغان ۋاقتىڭىزدا، اللەنىڭ سىزنىڭ ئىسمىڭىزنى ھوزۇرىدىكى مۇقەررەب، روكو قىلغۇچى، سەجدە قىلغۇچى ۋە شاھىد پەرىشتىلەرگە زىكرى قىلىدىغانلىقىنى ئويلاڭ.

ناماز ئوقىماي مەسجىدتە ئولتۇرۇشمۇ كاتتا ساۋابلىق ۋە كۆپ ئەجىرلىك بىر ئىش. پەيغەمبەر ئەلەيھىسسالام مۇنداق دېگەن: «سىلەرنىڭ بىرىڭلارنى ئۆيىگە قايتىشتىن ناماز توسۇپ قالغان بولسا) يەنى كىيىنكى نامازنى كۈتۈپ، مەسجىدتە ئولتۇرغان بولسا) ئۇ يەنىلا ناماز ئىچىدە تۇرغان بىلەن ئوخشاش (ئەجرىگە ئېرىشىدۇ)». مۇسلىم 1507؛ ئەبۇ داۋۇد 471؛ ئىمام ئەھمەد 2-توم 319-نومۇر.

دېمەك، سىز شامدىن كىيىن خۇپتەن نامىزى ۋاقتىغىچە ئىلىم ئۈگىنىش ئۈچۈن، مەسجىد تە قالغان بولسىڭىز، يەنىلا ناماز ئىچىدە تۇرغان بىلەن ئوخشاش ساۋابقا ئېرىشىدىكەنسىز.

پەيغەمبەر ئەلەيھىسسالام مۇنداق دېگەن: «سىلەرنىڭ بىرىڭلار ئۆز نامازگاھىدا بىكار سۆز قىلماي تۇرغان بولسا، پەرىشتىلەر ئۇنىڭغا رەھمەت تىلەپ: ئى اللە! ئۇنىڭ گۇناھلىرىنى مەغپىرەت قىلغىن، ئى اللە ئۇنىڭغا رەھمەت قىلغىن دەيدۇ». بۇخارى 445؛ ئەبۇ داۋۇد 469؛ ئىمام ئەھمەد 2 - توم 312 - نومۇر.

بىز پەيغەمبەر ئەلەيھىسسالامنىڭ يوقۇردىكى ھەدىستە تىلغا ئېلىنغان: «ئۇلارنىڭ ئۈستىگە خاتىرجەملىك چۈشىدۇ» دېگەن سۆزى ھەققىدە ئويلىغان ۋاقتىمىزدا پەيغەمبەر ئەلەيھىسسالامنىڭ ئۆزىنىڭ ھاۋايى - ھەۋسى بىلەن ئەمەس، بەلكى اللەنىڭ ۋەھىيىسى بىلەنلا سۆزلەيدىغانلىقىنى ھىس قىلماي تۇرالمىمىز. قايسى بىرىمىز بولمىسۇن مەسجىد تە ئولتۇرغان ۋاقتىمىزدا كۆكرەكلىرىمىزدە بىر خىل يايىراش، قەلبىمىزدە بىر خىل خاتىرجەملىكنىڭ پەيدا بولۇۋاتقانلىقىنى ھىس قىلىمىز.

پەيغەمبەر ئەلەيھىسسالامنىڭ «ئەنە شۇ اللە يولىدا چىڭ تورۇشتۇر» دېگەن سۆزىدىن خۇددى سىز بىر ئىسلام دىيارىنى ياكى ئىسلام چىگرالىرىدىن بىر چېگرانى قوغداۋاتسىز دېگەن مەنا پارلاپ تۇرىدۇ. سۇبھانەللاھ! مانا بۇ اللەنىڭ بىزگە ئاتا قىلغان كاتتا نېمىتى ۋە پەزىلىدۇر. مەسجىد تە نامازنى كۈتۈپ تۇرغۇچى ئىسلام دىيارلىرىدىن مەلۇم دىياردا بولۇۋاتقان جىھادقا قاتناشقان ياكى چېگرادا كۈزەتتە تۇرغان مۇجاھىدقا ئوخشاشتۇر.

بۇنىڭدىن ئەجەپلىنىشنىڭ ھاجىتى يوق. چۈنكى اللە يولىدا چېگرادا مۇھاپىزەتتە تۇرغۇچى ئادەم، ئۇ يەردە چەكلىك مۇددەتتە مۇھاپىزەتتە تۇرىدۇ. ئەمما نامىزنى مۇھاپىزەت قىلىدىغان ئادەم

خۇددى ئۆمۈر بۇيى چېگرادا مۇھاپىزەتتە تۇرغۇچىغا ئوخشايدۇ. ئۇ بىر كېچە - كۈندۈزدە بەش قېتىم شەھۋەتلىرى بىلەن كۈرەش قىلىدۇ. ئىسلامدا ياخشىلىق يوللىرى ئىنتايىن كۆپ ۋە ھەر خىل. نىيەت قانچە كۆپ بولغانسىرى، ئېرىشىلىدىغان ساۋابمۇ شۇنچە كۆپ بولىدۇ. شۇڭا مەسجىدكە كىرمەكچى بولغان ۋاقتىڭىزدا ئېتىكاپنى نىيەت قىلىپ كېرىشىڭىز ھەم مۇمكىن. بۇ ۋاقتتا سىز ئېتىكاپقا كىرگۈچىلەرنىڭ ئەجرىگە ئېرىشىسىز. پەيغەمبەر ئەلەيھىسسالام مۇنداق دەيدۇ: «كىمكى اللە رازىلىقى ئۈچۈن بىر كېچە ئېتىكاپقا كىرسە، اللە ئۇ كىشى بىلەن دوزاخ ئارىسىنى يەتمەش يىللىق مۇساپە يىراقلاشتۇرىدۇ»... ئۇنداقتا سىزنىڭ شام بىلەن خۇپتەن ئارىسىدا ئېتىكاپقا كېرىشىڭىز، سىز بىلەن دوزاخ ئارىسىنى ئۈچ يىل يىراقلاشتۇرىشى مۇمكىن.

جامائەت نامىزىنىڭ پەزىلىتى

پەيغەمبەر ئەلەيھىسسالام مۇنداق دېگەن: «جامائەت بىلەن ئوقۇلغان ناماز يەككە ئوقۇلغان نامازدىن پەزىلەت جەھەتتە 27 دەرىجە ئارتۇقتۇر» بۇخارى 645؛ مۇسلىم 1475؛ ئىمام ئەھمەد 2 - توم 464 - نومۇر.

پەيغەمبەر ئەلەيھىسسالام يەنە مۇنداق دېگەن: «كىمكى خۇپتەن نامىزىنى جامائەت بىلەن ئوقىسا كېچىنىڭ يېرىمىغىچە قىيامدا تۇرغانغا ئوخشاش (ئەجرىگە ئېرىشىدۇ). كىمكى بامدات نامىزىنى جامائەت بىلەن ئوقىسا پۈتۈن بىر كېچە قىيامدا تۇرغانغا ئوخشاش (ئەجرىگە ئېرىشىدۇ)». مۇسلىم 1489 - نومۇر.

بىرىنچى سەپنىڭ پەزىلىتى:

نامازنى بىرىنچى سەپتە تورۇپ ئوقۇشنىڭ پەزىلىتى ئىنتايىن چوڭ. ساۋابى ناھايىتى كاتتىدۇر. پەيغەمبەر ئەلەيھىسسالام مۇنداق دېگەن: «ئەگەر ئادەملەر ئەزان ئوقۇش ۋە بىرىنچى سەپتە تورۇشتىكى ئەجىرنى بىلگەن بولسا، ئۇلار بۇ ئىككىسىگە ئېرىشىش ئۈچۈن چەك تاشلاشتىن باشقا ئامال تاپالمايتتى» بۇخارى 615؛ مۇسلىم 980؛ ئىمام ئەھمەد 2- توم 236- نومۇر.

سۇبھانەللاھ! ئەگەر ئادەملەر ئەزان ئېيتىش ۋە بىرىنچى سەپتە تورۇشنىڭ ساۋابىنى بىلىشكەن بولسا ئىدى، ئۇلار بۇ ئىككىسىگە ئېرىشىش ئۈچۈن ئۆز- ئارا چەك تارتىشقان بولاتتى!!!
پەيغەمبەر ئەلەيھىسسالام مۇنداق دېگەن: «پەرىشتىلەر بىرىنچى سەپتىكىلەرگە رەھمەت تىلەيدۇ».

پەيغەمبەر ئەلەيھىسسالام مۇنداق دېگەن: «ھەقىقەتەن اللە ۋە اللەنىڭ پەرىشتىلىرى سەپنىڭ ئوڭ تەرىپىدە تۇرغۇچىلارغا رەھمەت يوللايدۇ» .

بامدات نامىزىنىڭ پەزىلىتى:

ھەممىگە ئايانكى، بامدات نامىزىدىكى مۇشەققەت ئىنتايىن چوڭ. شۇنداق بولغاچقا بۇ نامازنىڭ ئەجرىمۇ ئەلۋەتتە شۇنداق كاتتىدۇر. ئادەملەر قىيامەت كۈنىدە كۆپ مۇشەققەت چېكىدۇ. چۈنكى قىيامەت كۈنىنىڭ مىقدارى 50 مىڭ يىلدۇر. ئۇلار بۇ كۈندە ھېچ نەرسىنى كۆرگىلى بولمايدىغان زۇلمەت ئىچىدە تۇرىدۇ. لېكىن اللە بۇ كۈندە ئادەملەرنىڭ ئىچىدىن بىر تۈركۈم كىشىلەرگە ئۆز نۇرىدىن يورۇقلۇق ئاتا قىلىدۇ. «ئۇ كۈندە مۆمىن ئەرلەرنى ۋە مۆمىن ئاياللارنى كۆرىسەنكى، ئۇلارنىڭ نۇرى ئۇلارنىڭ ئالدىدا ۋە ئۇلارنىڭ ئوڭ تەرىپىدە ماڭىدۇ» سۈرە ھەدىد 12- ئايەت. «ئۇ كۈندە مۇناپىق ئەرلەر ۋە

مۇناپىق ئاياللار مۆمىنلەرگە < بىزنى كۈتۈپ تورۇڭلار، سىلەرنىڭ نۇرۇڭلاردىن ئازراق ئالايلى > دەيدۇ» سۈرە ھەدىد 13 - ئايەت.

پەيغەمبەر ئەلەيھىسسالام مۇنداق دېگەن: « قاراڭغۇ تۈنلەردە مەسجىدلەرگە ماڭغۇچىلارغا قىيامەت كۈنىدىكى تولۇق نۇر بىلەن خۇش بىشارەت بولسۇن» ئىبنى ماجە 781 - نومۇر

پەيغەمبەر ئەلەيھىسسالام مۇنداق دېگەن: « ئەگەر ئادەملەر خۇپتەن نامىزى بىلەن بامدات نامىزىنىڭ پەزىلىتىنى بىلىشكەن بولسا ئىدى، ئۇلار بۇ ئىككى نامىزنى جامائەت بىلەن ئادا قىلىش ئۈچۈن ئۆمىلەپ بولسىمۇ، مەسجىدكە كېلەتتى» ئىبنى ماجە 796؛ ئىمام ئەھمەد 2 - توم 152 - نومۇر.

موسۇلمان كىشىنىڭ بۇ پەزىلەت ۋە ساۋابلارنى بىلىپ تورۇپ، بامدات نامىزىنى جامائەت بىلەن ئوقۇشتىن ھورۇنلۇق قىلىشى توغرا بولارمۇ؟ موسۇلمان كىشىنىڭ مۇناپىق سۈپىتى بىلەن سۈپەتلىنىشى دورۇسمۇ؟! بەلكىم ئارىمىزدىن بىرەيلەن قانداقسىگە موسۇلمان كىشى مۇناپىق دەپ ئاتالسۇن؟ دېيىشى مۇمكىن.

پەيغەمبەر ئەلەيھىسسالام مۇنداق دېگەن: « مۇناپىقلارغا ئەڭ ئېغىر كېلىدىغان ناماز - خۇپتەن نامىزى بىلەن بامدات نامىزىدۇر» مۇسلىم 1480؛ ئىبنى ماجە 797 - نومۇر.

ئەي ئوقۇرمەن بۇرادەر! سىزدىن بىر سۇئال سوراپ باقاي، ئەگەر سىز ھەر كۈنى ئەتتىگەن سائەت 4:00 دە ئۆيىڭىزنىڭ ئاستىنقى قەۋىتىدىن 500 يۈەن تېپىۋالسىڭىز، ئۇ پۇلنى ئېلىش ئۈچۈن شۇ چاغدا ئاستىنقى قەۋەتكە چۈشەمسىز ياكى چۈشمەمسىز؟ اللە نامى بىلەن قەسەم قىلىپ سىزدىن سورايمەنكى، بۇ سۇئالغا جاۋاب بېرىشتە يالغانچىلىق قىلماڭ. يەنە ئويلاپ بېقىڭ، ئەگەر سىزگە ئۇيغۇن غالىب كىلىپ قېلىپ، ئۇ پۇلنى ئېلىش ئۈچۈن ۋاقتىدا يەر ئاستى ئۆيىگە چۈشەلمىسىڭىز ئايالىڭىز ياكى ئاتا - ئانىڭىز سىزگە قانداق مۇئامىلە قىلىدۇ؟ ئەجىبا سىز ھەر كۈنى 500 يۈەن پۇلنى ئېلىش ئۈچۈن

ئۇيغۇڭىزدىن كېچىسىز-يۇ، اللە ئۈچۈن ئۇيغۇڭىزدىن كېچەلمەيدىكەنسىز. ئەگەر شۇنداق قىلىشىڭىز، سىزنىڭ نەزىرىڭىزدىكى اللە 500 يۈەندىن خار بولۇپ قالمادۇ؟!!

بىز نېمە ئۈچۈن ئەزىمەت پانىي دۇنيا ئۈچۈن شۇنچىۋالا بەدەل تۆلەيمىز، ئەمما مەڭگۈلۈك دۇنيا ئۈچۈن ئەمەل قىلىشتىن ھورۇنلۇق قىلىمىز؟. ئەجىبا خىزمەت ئېھتىياجى ئۈچۈن كېچىلەپ ئورنىمىزدىن تورۇپ كېتىمىز يۇ- ئەمما ئالەملەرنىڭ پەرۋەردىگارى، ئاسمان ۋە زېمىن، بارچە كائىناتنىڭ ئىگىسى بولغان اللە ئۈچۈن ئۇيغۇمىزدىن ئويغىنالمىمىز؟!!

مەسجىدلەر ئەتتىگەن ۋە كەچلەردە كەلگۈچىلەرنىڭ، بولۇپمۇ بامدات ۋاقتىدا كەلگۈچىلەرنىڭ ئازلىقىدىن شىكايەت قىلماقتا. يەھۇدى قىساسچىلىرى ئىتتىپاقىنىڭ سابىق رەئىسەسى گولدا مائىردىن : موسۇلمانلارنىڭ يەھۇدىيلارنى ئۆلتۈرىدىغانلىقى، يەھۇدىيلارنىڭ دەرەخلەر ۋە تاشلارنىڭ ئارقىسىغا يوشۇرنىۋالسا، ئۇ دەرەخلەر ۋە تاشلارنىڭ موسۇلمانلارغا يەھۇدىيلارنىڭ يوشۇرنىۋالغانلىقى توغرىسىدا خەۋەر بېرىدىغانلىقى ھەققىدىكى ھەدىس توغرىسىدا سۇئال سورالغاندا، ئۇ: بۇ سەھىھ ھەدىس، لېكىن، ھازىرچە بۇ ھەدىستىكى مەزمۇنلارنى بىزگە تەتبىقلىغىلى بولمايدۇ دېگەن. سۇئال سورىغۇچى ئۇنىڭدىن : ئەمەسە بۇ ئىش قاچان يۈز بېرىدۇ؟ دەپ سورىغاندا ئۇ : قاچان موسۇلمانلار بامدات نامىزىغا جۈمە نامىزىغا يېغىلغاندەك يېغىلسا، ئاندىن بۇ ئىش يۈز بېرىدۇ دەپ جاۋاب بەرگەن.

جامائەت نامىزىنى تەرك قىلىشتىن ئاگاھلاندۇرۇش

جامائەت نامىزىنى تەرك قىلىشتىن ئاگاھلاندۇرۇش ھەققىدە نۇرغۇن ھەدىس بار بولۇپ، بۇ ھەدىسلەرنىڭ بېرىدە پەيغەمبەر ئەلەيھىسسالام مۇنداق دېگەن: «مەن ئوتۇن يېغىشقا بۇيرۇسام ئوتۇن

يېغىلسا، ئاندىن بىرەيلەننى نامازغا ئەزان ئېيتىشقا بۇيرۇسام، ئاندىن يەنە بىر ئادەمنى ئادەملەرگە ئىمام بولۇشقا بۇيرۇسام، ئاندىن مەن بامدات نامىزىنى ئۆيىدە ئوقۇغۇچىلارنىڭ ئۆيىگە بېرىپ ئۇلارنى ئۆيى بىلەن قوشۇپ كۆيدۈرۈۋەتسەم دەپ ئويلاپ قالدۇم» مۇسلىم رىۋايەت قىلغان.

سىز پەيغەمبەر ئەلەيھىسسالامنىڭ ئۆيىڭىزنى كۆيدۈرۈپ تاشلىغىدەك ھالەتتە غەزەبلىنىشىدىن رازى بولامسىز؟
بىر ئەما كىشى پەيغەمبەر ئەلەيھىسسالامنىڭ يېنىغا كېلىپ :
ئى اللەنىڭ پەيغەمبىرى ! مەن كۆزى كۆرمەيدىغان بىر ئەما، مېنى مەسجىدكە يېتىلەپ ئەكىلىدىغان ئادەممۇ يوق، مەدىنىنىڭ ھاۋاسى ئىسسىق ھەم يىرتقۇچ ھايۋانلار كۆپ بىرجاي، شۇڭلاشقا مېنىڭ نامازنى ئۆيىدە ئوقۇشۇمغا رۇخسەت قىلغان بولساڭ؟ دېدى. پەيغەمبەر ئەلەيھىسسالام ئۇنىڭدىن: « ئەزاننى ئاڭلامسەن؟ » دەپ سورىدى. ئۇ : ھەئە ئاڭلايمەن دېدى. پەيغەمبەر ئەلەيھىسسالام ئۇنىڭغا: « ئۇنداقتا مەسجىدكە كەلگىن » دېدى. مۇسلىم 1484؛ نىسائى 849 - نومۇر.

ئەي بۇرادەر ! ئويلاپ كۆرۈڭكى، ئۇ كىشىنىڭ كۆزىنىڭ كۆرمەسلىكى، ئۇنى مەسجىدكە يېتىلەپ ئېلىپ كىلىدىغان ئادەمنىڭ يوقلۇقى، قاتتىق ئىسسىق ۋە يىرتقۇچ ھايۋانلارنىڭ كۆپ بولۇشى قاتارلىق سەۋەبلەر ئۇنىڭ نامانى ئۆيىدە ئوقۇشىغا سەۋەب - بانا بولالمىغان. بىزگە ئوخشاش تەندۈرۈس، كۈچلۈك ۋە كۆزى ئوچۇق كىشىلەرگە نېمە دەيسىز؟

پەيغەمبەر ئەلەيھىسسالام جۈمە نامىزى ۋە جامائەتنى تەرك قىلغان ئادەمنى قورقۇتىدىغان بىر ھەدىسىدە مۇنداق دەيدۇ: « جۈمە نامىزىنى ئوقىمىغان ئادەملەر چوقۇم بۇ ئىشىدىن يېنىشى كېرەك. بولمىسا اللە ئۇلارنىڭ قەلبىگە مۆھۈر بېسىۋىتىدۇ - دە ئۇلار غاپىللاردىن بولۇپ كېتىدۇ » مۇسلىم 1999 - نومۇر.

قادىر بولۇپ تورۇقلۇق جۈمە نامىزى ۋە جامائەتنى تەرك قىلغۇچىغا قارىتا ئېيتىلغان بو تەھدىد نېمە دېگەن قاتتىق!. بۇ ئىش ئۇنىڭ قەلبىگە مۆھۈر بېسىلىش ئاندىن غەپلەتتە قېلىشنىڭ سەۋەبى بولىدۇ. اللە بۇنداق بولۇپ قېلىشتىن ئۆز پاناھىدا ساقلىسۇن. كىم بۇنداق بولۇشقا رازى بولسۇن؟ كىم بۇ ئازاپقا بەرداشلىق بېرەلسۇن؟

پەيغەمبەر ئەلەيھىسسالامنىڭ تىرىشچان شاگىرتى ۋە سۈيۈملۈك ھەمراھى ئابدۇللا ئىبنى مەسئۇد مۇنداق دېگەن: كىمكى ئاخىرەتتە اللەقا مۇسۇلمان ھالىتىدە مۇلاقات بولۇشنى ئىستىسە، بەش ۋاقىت نامازنى ئۆز ۋاقتىدا ئادا قىلسۇن. اللە سىلەرنىڭ پەيغەمبىرىڭلارغا ھىدايەت يوللىرىنى بەلگىلەپ بەردى، بۇ نامازلار ئەنە شۇ ھىدايەت يوللىرىنىڭ جۈملىسىدىندۇر. پەيغەمبەر ئەلەيھىسسالام دەۋرىدە بىر ئادەم بار بولۇپ، ئۇ كىشىنى ئىككى ئادەم يۈلەپ مەسجىدكە ئەكىلەتتى. ئەگەر سىلەر نامازنى ئۆي-ۋۇڭلاردا ئوقۇساڭلار، چوقۇمكى، پەيغەمبىرىڭلارنىڭ سۈننىتىنى تەرك قىلغان بولىسىلەر. ئەگەر سىلەر پەيغەمبىرىڭلارنىڭ سۈننىتىنى تەرك ئەتسەڭلار چوقۇم ھالاک بولىسىلەر...

ھەدىس رىۋايەتچىسى، ئىسىل ساھابە ئەبۇ ھۈرەيرە رەزىيەللاھۇ ئەنھۇ مۇنداق دېگەن: بىر ئادەمنىڭ قۇلىقىغا ئېرىتىلگەن مىسنىڭ تولغۇچە قويۇلشى، ئۇنىڭ «حي علي الصلاة» نامازغا كىلىڭلار، «حي علي الفلاح» نىجاتلىققا كېلىڭلار دېگەن ئەزان ئاۋازىنى ئاڭلاپ مەسجىدكە كەلمىگىنىدىن ياخشىراق تۇر.

ئەي قېرىنداش ئەبۇ ھۈرەيرەنىڭ بۇ سۆزىنى ئۇبدان ئويلاپ بېقىڭ!!

سەلەپلەرنىڭ جامائەت نامىزىغا ئەھمىيەت بېرىشىدىن نەمۇنەلەر

سەئىد ئىبنى مۇسەيب رەھىمەھۇللاھۇ مۇنداق دەيدۇ: اللہ بىلەن قەسەمكى، 20 يىل بولدى، مۇئەز زىن « نامازغا كېلىڭلار » دەپ ئەزان ئېيتىشىغىلا مەسجىدكە كىلىپ بولمەن، مەن بىرمۇ ئادەمنىڭ جامائەت نامىزىدىن قېلىپ قالغانلىقىنى كۆرمىدىم.

سەلەپلەردىن بىرەيلەن مۇنداق دېگەن: مەن ئۈچۈن بۇ دۇنيادىكى ئەڭ سۈيۈملۈك نەرسە - جامائەت نامىزى. جامائەت نامىزى ئارقىلىق سەھۋەنلىكلىرىم مەندىن كۈتۈرۈلىدۇ، مەن ئۈچۈن ئۇنىڭ پەزىلەتلىرى خاتىرلىنىدۇ.

ھاتەم ئەسەم مۇنداق دېگەن: مەن بىر قېتىم جامائەت بىلەن ناماز ئوقىيالمىي قالدۇم، بۇ چاغدا پەقەت ئەبۇ ئىسھاق بۇخارىلا ماڭا تەزىيە بىلدۈردى. ئەگەر بالىلىرىمدىن بىرەرسى ۋاپات بولغان بولسا، ماڭا نەچچە ئون مىڭ ئادەم تەزىيە بىلدۈرگەن بولار ئىدى. چۈنكى ھازىر ئادەملەر دىننىڭ مۇسبىتىگە دۇنيا مۇسبىتىدىن تۈۋەن دەرىجىدە مۇئامىلە قىلماقتا!!

مەيمۇن ئىبنى مەھران مۇنداق دېگەن: ئوزۇن يىللار بولدى، ئىككى قېتىملىق نامازدىن باشقا ھەممە نامازنى جامائەت بىلەن ئوقۇدۇم، شۇ ئىككى قېتىملىق ناماز ماڭا خۇددى مەن ناماز ئوقۇمىغاندەك تويۇلۇپ تۇرىدۇ!!

سەلەپلەردىن بىرەيلەن جامائەت بىلەن ناماز ئوقۇشتىن قىلىپ قالدى. ئۇ: « انا لله و انا اليه راجعون (بىز اللەنىڭ ئىلكىدە، بىز يەنە ئۇنىڭ ھوزۇرىغا قايتقۇچىلارمىز) » دېگەن ئايەتنى ئوقىغاندىن كىيىن، اللە بىلەن قەسەمكى، نامازنى جامائەت بىلەن ئوقۇش ماڭا نىسبەتەن ئىراقنىڭ ۋالىيلىقىغا ئېرىشىشتىنمۇ سۈيۈملۈك ئىقتۇر دېدى.

جابر ئىبنى ئابدۇللا رەزىيەللاھۇ ئەنھۇدىن رىۋايەت قىلىنىشىچە، ئۇ مۇنداق دەيدۇ: بىزنىڭ ئۆي مەسجىدىتىن يىراق ئىدى. مەن مەسجىدكە يېقىنراق بىر جايغا كۆچمەكچى بولۇپ، ئۆيۈمنى ساتماقچى

بولدۇم. شۇنىڭ بىلەن پەيغەمبەر ئەلەيھىسسالام ماڭا: «كۆچمىگىن ئى جابىر!، سېنىڭ ھەر بىر قەدىمىڭگە بىر دەرىجە يېزىلىدۇ» دېدى. ئەي موسۇلمان بۇ رادە! بىزنىڭ قايسى بىرىمىز ئۆي ئالغاندا ياكى ئۆ ئىجارىگە ئالغاندا ئۇ ئۆينىڭ مەسجىدكە يىراق ياكى يېقىنلىقىنى ئويلاپ باققان!!

نامازنى جامائەت بىلەن ئوقۇشنى تەرك قىلسا بولىدىغان سەۋەبلەر

نامازنى جامائەت بىلەن ئوقۇشنى تەرك قىلسا بولىدىغان تۆت تۈرلۈك سەۋەب بار بولۇپ، بۇ سەۋەبلەرمۇ ۋاقىتلىقتۇر. قاچان بۇ سەۋەبلەرنىڭ ۋاقتى توشسا، رۇخسەتمۇ ئاخىرلىشىدۇ. ئۇلار: قاتتىق قورقۇنۇپ، قاتتىق سوغۇق، تاماقنىڭ ھازىر بولۇپ قېلىشى ۋە كېسەللىك قاتارلىقلاردۇر. مەسىلەن: ئەسىر نامىزى ۋاقتىدا تاماق تارتىلدى، قۇرساق ئاچ، بۇ چاغدا ئەڭ ياخشى تاماقنى يەۋىلىپ، ئاندىن نامازنى ئوقۇڭ. چۈنكى ناماز ئىبرەت، خۇشۇد ۋە ھوزۇرى قەلبتۇر. ئىنسان تاماق تەييار بولغاندا ناماز ئوقىسا، نامازغا دىققىتىنى مەركەزلەشتۈرەلمەي قالىدۇ. قورقۇنۇپ بولسا بەلكىم سىزنى كۈتمۈۋاتقان بىر دۈشمەننىڭ بولۇشى ۋە ياكى يولدا غالىجىر ئىتنىڭ ئەزىيەت بېرىشى دېگەندەك.. باشقا ئۆزىلەرمۇ ھەم شۇنداق.

ئاستا- ئاستا كۈنۈش ئىسلامنىڭ يولىدۇر

بەزىلەر كىلىپ، مەن شەرىئەت ئەھكاملىرىغا ئەمەل قىلىدىغان موسۇلمان بولماقچى، لېكىن مەن ناماز ئوقىمايمەن دەپ سورايدۇ. مەن بۇ كەبى بۇرادەرلىرىمىزگە مۇنداق دەيمەن: سىز نامانى ئىككى - ئۈچ ھەپتە ياكى بىرەر

ئاي ئۆيىڭىزدە ئوقۇڭ، ئاندىن بىرەر قېتىم بولسىمۇ پەرىز نامازنى مەسجىدتە ئوقۇڭ، يەنە بىرەر ئايدىن كىيىن ئىككى قېتىم... ئاندىن ئاستا- ئاستا ئۈزىڭىزنى كۆندۈرۈڭ. سىز ھىدايەت يولىغا قەدەم بېسىپ، ھىدايەتكە ئېرىشىشنى خالىسىڭىز، اللەنىڭ سىزگە يارەم بېرىدىغانلىقىغا قەتئىي ئىشىنىڭ. پەيغەمبەر ئەلەيھىسسالام ئىشلارنى تەدرىجىي قىلىشقا چاقىرىپ مۇنداق دەيدۇ: «سەن بىر ئۇلاققا مىنىۋېلىپ، يىراق مۇساپىنى تىز بېسىپ تۈگىتىش ئۈچۈن، مىنگەن ئولۇقنى چارچىتىپ ئۆلتۈرۈپ قويغان ئادەمگە ئوخشاش بولمىغىنىكى، ئۇ تېخى مۇساپىسىنى تۈگىتىپ بولالمىغان، مەنەي دېسە ئولقىدىن ئايرىلىپ قالغان»!!

نامازنى جامائەت بىلەن ئوقۇش مۇسۇلمان ئاياللارنىڭ، ئاچا- سىڭىللارنىڭمۇ ھەقىقىي. پەيغەمبەر ئەلەيھىسسالام مۇنداق دەيدۇ: «اللەنىڭ چۆرىلىرىنى اللەنىڭ مەسجىدلىرىدىن توسماڭلار» مۇسلىم 989؛ ئەبۇ داۋۇد 565؛ ئىمام ئەھمەد 2 - توم 16 - نومۇر.

ئەمما مۇسۇلمان ئاياللار مەسجىدكە كەلگەندە كېلىپ - كېتىش ئەدەبلىرى ۋە مەسجىد ئەدەبلىرىگە رىئايە قىلىشى كېرەك.

ئىمان ، تەقۋالىق ۋە قۇرئان مۇھىتىغا تويۇنغان مەسجىدتە مۆمىن قېرىنداشلىرىڭىز بىلەن تونۇشۇپ، بىرسى - بىرسىڭلارنى ياخشى كۆرىشىشىلەر، قۇرئان ھەدىس ئۆگىنىشىلەر - دە ھەقىقىي دىندارلارغا ئايلىنىشىلەر. يادىڭلاردا بولسۇنكى، نامازنى مەسجىدتە جامائەت بىلەن ئوقۇش ئىماننىڭ بەلگىسىدۇر.

پەيغەمبەر ئەلەيھىسسالام مۇنداق دەيدۇ: «ئەگەر سىلەر بىر ئادەمنىڭ مەسجىدكە ئادەتلەنگەنلىكىنى كۆرسەڭلار، ئۇنىڭ مۆمىنلىكىگە گۇۋاھلىق بېرىڭلار». اللە تائالا مۇنداق دەيدۇ: «اللەنىڭ مەسجىدلىرىنى پەقەت اللەقا، ئاخىرەت كۈنىگە ئىمان ئېيتقان، ناماز ئوقىغان، زاكات بەرگەن، اللەدىن باشقىدىن قورقمايدىغانلىقىنى تىلەپ، ئاۋات قىلىدۇ) يەنى مەسجىدنى رېمىت قىلىش، سەرەمجانلاشتۇرۇش، تازىلاش، مەسجىدتە داۋاملىق ناماز ئوقۇش، قۇرئان تىلاۋەت قىلىش

قاتارلىق ئىشلارنى قىلىدۇ) ئەنە شۇلارنىڭ ھىدايەت تاپقۇچىلاردىن بولۇشى كۆزدە تۇتۇلىدۇ» سۈرە تەۋبە 18 - ئايەت.
نامازدىكى خوشۇۋ كۆپىنچە جامائەت بىلەن ئوقۇلغان نامازدا ھاسىل بولىدۇ.

خۇش خەۋەر

بىز جامائەت بىلەن ئوقۇلغان نامازنىڭ ساۋابىنىڭ ھەقىقەتەن ناھايىتى چوڭ ئىكەنلىكىنى بىلىۋالدۇق. ئەمدى مەن نامازنى داۋاملىق جامائەت بىلەن ئوقۇيدىغان كىشىلەرگە بېرىلىدىغان ساۋاب ياكى بەزى ساۋابلارنى بايان قىلىپ بېرىدىغان پەيغەمبەر ئەلەيھىسسالامنىڭ تۈۋەندىكى ھەدىسىنى تىلغا ئېلىش بىلەن سۈزۈمنى ئاخىرلاشتۇرىمەن.

اللە ئۆزىنىڭ سايىسىدىن باشقا سايە يوق كۈن - قىيامەت كۈنىدە ئەرەشنىڭ سايىسى بىلەن سايىتىدىغان يەتتە تۈرلۈك كىشىلەر تىلغا ئېلىنغان ھەدىستە، ئۇلارنىڭ بىرى: «قەلبى مەسجىدكە باغلانغان ئادەم» دۇر. بۇخارى 660؛ مۇسلىم 2377؛ ئىمام ئەھمەد 2 - توم 439 - نومۇر.

ھەدىستە تىلغا ئېلىنغان «قەلبى» دېگەن سۆز ھەققىدە ئوبدان ئويلىنىش كېرەك. چۈنكى ھەدىستە «جىسمى» دېيىلمىدى. قەلبىنىڭ ئەمىلى ئەزالارنىڭ ئەمىلىدىن مۇھىمدۇر. ئەگەر قەلب مەسجىدكە باغلىنىدىكەن، ئەزالارنىڭ قەلبىگە ئەگىشىشى ناھايىتى تەبىئىدۇر. بۇ يەردە مەسجىد بىنا قىلىشنىڭ پەزىلىتى ھەققىدە مۇنداق بىر خۇش خەۋەر بار. پەيغەمبەر ئەلەيھىسسالام مۇنداق دەيدۇ: «كىمكى اللە رازىلىقى ئۈچۈن قۇش ئۇۋىسىچىلىك بولسىمۇ، بىر مەسجىد بىنا قىلسا، اللە ئۇ كىشى ئۈچۈن جەننەتتە بىر ئۆي بىنا قىلىدۇ» ئىمام ئەھمەد 1 - توم 241 - نومۇر.

سۇئال : قۇش ئۇۋىسىچىلىك مەسجىد بارمۇ؟
جاۋاب : يوق. ئەمما بۇنىڭ مەنىسى ئەگەر سىز مەسجىد بىنا قىلىش ئۈچۈن بىر نەچچە يۈەن خەجلەش ئارقىلىق مەسجىد ئىشلىرىغا شىرىك بولسىڭىز، اللە سىزگە جەننەتتە بىر ئۆي بىنا قىلىدۇ دېگەنلىكتۇر.

سىز اللەنىڭ ساۋاب ۋە ئەۋزەللىكلەرنى يالغۇز بايلار ۋە قول-ئىلكىدە بار كىشىلەرگىلا خاسلاشتۇرماي، ئۇنىڭدىن پېقىر-مىسكىنلەرنى مەھرۇم قىلمىغانلىقىنى ئويلاپ بېقىڭچۇ! پېقىر-مىسكىنلەر بىر ياخشى ئىشقا، ئۆزىنىڭ ئىقتىدارىنىڭ يېتىشىچە قاتناشسا، اللە ئۇلارنىڭ ئازغىنە ئىشىغا كۆپ ئەجر بېرىپ، ئۇ ئىشنىڭ ساۋابىنى كۆپەيتىپ بىرىدۇ. اللە ناھايىتى سېخىدۇر، ناھايىتى كەرەملىكتۇر.



ئىككىنچى لىكسىيە:

ھەج ۋە ئۆمرە ھەجنىڭ پەزىلىتى

بۇ قېتىم ھەج ۋە ئۆمرە ھەج قىلىش ھەققىدىكى تېمىنى تاللىغانلىقىمىزدىن ياشلار ھەيران قېلىشى مۇمكىن. ئۇلار: نېمىشقا بىز قىلىشقا قادىر بولالمايدىغان، ھازىرچە قىلماساقمۇ بولىدىغان بىر ئىبادەت ھەققىدە پاراڭلىشىدىكەنمىز دېيىشى مۇمكىن. مەن دەيمەنكى، ئۇنداق ئەمەس، بىز بۇ ئىبادەت ھەققىدە بىر قانچە نوقتىدىن تورۇپ پىكىر يۈرگۈزۈمىز. بۇ نوقتىلار ئىچىدىكى ئەڭ مۇھىمى ھەج قىلىشقا بولغان ئىشتىياقنى نىيەت قىلىشتۇر. بۇ ئۆز نۆۋىتىدە بىر نىشان، خالاس. چۈنكى ھازىر ياشلىرىمىزغا ھەج قىلىش چوڭلارغىلا پەرزىمۇ دېگەن ھىسسىيات ھۆكۈمرانلىق قىلىۋاتىدۇ. ئۇلارنىڭ بەزىسى قېرىغان ۋاقتىمدا ھەج قىلىمەن دېسە، يەنە بەزىلەر ئەيمەنمەستىن: گۇناھ قىلىپ سالسام، ئاندىن تەۋبە قىلىش ئۈچۈن ھەجگە بارىمەن دەيدۇ.

مەن بۇ قېتىم ھەج توغرىسىدىكى تەبلىغىم ئارقىلىق، ھەج پەرزىنى ئادا قىلىمىغان، بولۇپمۇ ھەج قىلىشقا قۇربى يەتسىمۇ يەنىلا ھەج قىلماي كېلىۋاتقانلارنى بۇ پەرزىنى ئادا قىلىشقا، شۇنىڭدەك پەيغەمبەر ئەلەيھىسسالام مەقبەرىسىنى زىيارەت قىلىشقا، شەرىئەت ئەھكاملىرى ۋە ياكى ھەج پائالىيەتلىرى ئەھكاملىرىدىن يىراق ھالدا، ھەج ئارقىلىقلا ھاسىل بولىدىغان روھى تەسىرلەرنىڭ مەنالىرىنى ھىس قىلىپ بېقىشقا ئۈندىمەكچىمەن. ئۇنداق بولسا بىز ھەجنىڭ مەنىسى، مۇزدەلىفەدە تۇرۇش ۋە مىنا دېگەنلەرنىڭ قانداق بولىدىغانلىقىنى، ھەج پائالىيەتى جەريانىدا قەلبىدە نېمىلەرنىڭ يۈز بېرىدىغانلىقى ۋە ھەج، ئۆمرە ھەج ئارقىلىق ئېرىشىلىدىغان روھى مەنپەئەتلەرنىڭ نېمىلەردىن ئىبارەت بولىدىغانلىقى توغرىسىدا تەھلىل يۈرگۈزۈپ باقايلى.

مەن ياشلاردىن تۆۋەندىكى قۇرلارنىڭ ئۇلار ئۈچۈن خاس ئىكەنلىكى بۇيىچە مۇئامىلە قىلىشىنى خالايمەن. ئەقەللىسى، بىزنىڭ قەلبىمىزدە ھەج قىلىمەن، پەيغەمبەر ئەلەيھىسسالامنىڭ

مەقبەرىسىنى زىيارەت قىلمەن دېگەندىن ئىبارەت سەمىمىي نىيەتنىڭ بولۇش زۆرۈرى. قاچان قەلبىمىزدە بۇ نىيەتمىز ھەققىدە ئىخلاس كۆرۈلسە ، بۇ ئىخلاس بىزنىڭ كېيىنكى يىللاردا ھەج قىلىشىمىزغا تۈرتكە بولىدۇ. بۇ اللەغا ئاساندۇر.

بەلكىم بىرەيلەن: مەن ئېھتىياجىمنى ، بالىلىرىمنىڭ ئېھتىياجىنى قامدىيالمايۋاتسام قانداقسىگە ھەج قىلىدىكەنمەن؟ دېيىشى ھەم مۈمكىن. مەن بۇ قېرىندىشىمىزغا دەيمەنكى ، سىز نىيەت قىلىڭ ، چۈنكى نىيەت قىلىش ھەجنىڭ ئاساسىي روكنىدۇر. مەن يەنە بىر قېتىم سەمىڭلارغا سېلىپ قۇيايىكى ، بىز ھەج پەرزىنى ئادا قىلىشقا ئىشتىياق بولسۇن ئۈچۈن ، ئىمان بەرپا بولغان قەلبىلەردە ھەج ۋە ئۆمرە ھەج قىلىش ھىسسىياتلىرىغا دىققىتىمىزنى مەركەزلەشتۈرىمىز.

ھەجنىڭ پەزىلىتى

اللە تائالا مۇنداق دەيدۇ: «قادىر بولالغان كىشىنىڭ اللە ئۈچۈن كەبىنى زىيارەت قىلىشى ئۇلارغا پەرز قىلىندى ، كىمكى ئىنكار قىلىدىكەن (يەنى ھەجنى تەرك ئېتىدىكەن ، زىيىنى ئۈزىگە). شۈبھىسىزكى اللە ئەھلى جاھاندىن (يەنى ئۇلارنىڭ ئىبادىتىدىن) بەھاجەتتۇر» سۈرە ئال ئىمران 97 - ئايەت .

بۇ ئايەتتە ئىنكار قىلىش يەنى كۇپرى كەلىمىسىنىڭ ئىشلىتىلگەنلىكى ، ئۆزىنى اللەنىڭ ئىبادىتىدىن بەھاجەت ساناپ ، ھەجنى تەرك قىلغۇچىنىڭ ئاقىۋىتىنىڭ خەتەرلىك ئىكەنلىكىنى دەلىللەيدۇ.

اللە تائالا مۇنداق دەيدۇ: «كىشىلەرنىڭ ئارىسىدا (ئۇلارنى) ھەجگە چاقىرىپ نىدا قىلغىن ، ئۇلار پىيادە ۋە ئورۇق تۈگىلەرگە

مىنىپ، ئورۇق تۈگىلەر يىراق يوللارنى بېسىپ كېلىدۇ» سۈرە ھەج 27- ئايەت.

بىز بۇ ئايەتتە « نىدا قىلغىن » دېگەن كەلىمىنى ئۇچرىتىمىز. بۇ، سەن پەقەت ئاھەملەرنىڭ قولاقلىرىغا يەتكۈزۈپ قوي، ھەج كەلىمىسىنى ئۇلارنىڭ قولاقلىرىدا جارڭلىتىپ تۇر دېگەنلىكتۇر. شۇڭلاشقا مەن بۇ نىدا ئۇلارغا يېتىپ بارغان ، لىكىن بۇ يىل ھەج قىلىشقا قادىر بولۇپ تورۇقلۇق بۇ نىداغا جاۋاپ قايتۇرمىغان ئوقۇرمەنلەرنى كىيىنكى يىللىق ھەجگە نىيەت قىلىشىنى دەۋەت قىلىمەن .

پەيغەمبەر ئەلەيھىسسالام مۇنداق دېگەن: « كىمكى ئاياللارغا يېقىنچىلىق قىلماي، گۇناھ-مەسىيەت ئۆتكۈزمەي ھەج قىلسا، ئۇ ئانىسى ئۇنى تۇغقان كۈدىكىدەك (گۇناھدىن خالىي، پاك ھالىتىدە) قايتىدۇ» بۇخارى 18،19؛ مۇسىلىم 3278؛ تىرمىزى 811؛ ئىمام ئەھمەد 410- نومۇر.

پەيغەمبەر ئەلەيھىسسالام مۇنداق دېگەن: « ئۆمرە ھەج يەنە بىر ئۆمرە ھەج ئارىسىدىكى (گۇناھلارغا) كاپارەتتۇر، ھەججۇلمەبرۇر) اللەنىڭ دەرگاھىدا مەقبۇل بولغان ھەج) نىڭ مۇكاپاتى پەقەت- جەننەتتۇر» . « ھەج قىلغۇچىلار ، ئۆمرە ھەج قىلغۇچىلار اللەنىڭ ئەلچىلىرىدۇر»

بىز ئادەملەرنىڭ ئۆيلىرىگە كەلگەن ئەزىز مېھمانلىرىنى قانداق قىزغىن قارشى ئېلىپ، ئىستىقبالغا چىقىدىغانلىقىنى بىلىمىز. بۇ قىزغىنلىق ۋە كۈتۈۋېلىش ئىنساننىڭ ئىنسانغا قىلغان مۇئامىلىسى. ئەي بۇرادەر! سىز ئۈزىڭىزنى يارتقۇچىڭىزنىڭ مېھمىنى سۈپىتىدە تەسەۋۋۇر قىلىپ بېقىڭچۇ!. مەۋلايىمىز بولغان اللەنىڭ ئۆز مېھمانلىرىنىڭ ھوزۇرىغا قانداق ئىستىقبالغا چىقىدىغانلىقىنى بىز قانداق بىلەلەيمىز؟. سىزنىڭ بۇ كۈتۈۋېلىشىنىڭ ھوزۇرىنى بىلىپ باققۇڭىز بارمۇ؟ ئۇنداقتا ھەجگە، ئۆمرە ھەجگە بېرىڭ. ئىنشاللا! شۇ

چاغدا سىز اللەنىڭ سىزنى قانداق قىزغىن قارشى ئالغانلىقىنى بىلەلەيسىز. پەيغەمبەر ئەلەيھىسسالام مۇنداق دېگەن: «ھەج قىلغۇچىلار، ئۆمرە ھەج قىلغۇچىلار اللەنىڭ مېھمانلىرىدۇر. ئەگەر ئۇلار اللەغا دۇئا قىلسا، اللە ئۇلارنىڭ دۇئاسىنى ئىجابەت قىلىدۇ، تىلەكلىرىنى تىلىسە، تىلىكىگە يەتكۈزۈپ، گۇناھلىرىنىڭ مەغپىرەت قىلىنىشىنى سورىسا، گۇناھلىرىنى مەغپىرەت قىلىدۇ» ئىبنى ماجە 2892 - نومۇر. پەيغەمبەر ئەلەيھىسسالام: «ئى ئادەملەر! اللە سىلەرگە ھەج قىلىشنى پەرز قىلدى» دېدى. ساھابىلەر: ئى اللانىڭ ئەلچىسى، ھەر يىلىمۇ؟ دەپ سورىدى. پەيغەمبەر ئەلەيھىسسالام جاۋاب قايتۇرمىدى. ئۇلار يەنە: ئى اللانىڭ ئەلچىسى، ھەر يىلىمۇ؟ دەپ سورىدى. پەيغەمبەر ئەلەيھىسسالام: «ئەگەر ھەئە دېسەم، سىلەرنىڭ ھەر يىلى ھەج قىلىشىڭلار پەرز قىلىنىدۇ، قۇدرىتىڭلارنىڭ يېتىشىچە ھەج قىلىڭلار» دېدى. پەيغەمبەر ئەلەيھىسسالام ئىسلام دىنىنىڭ بەش ئاساسىي روكنىنى بايان قىلىپ مۇنداق دېگەن: «ئىسلام دىنى - اللەدىن باشقا ئىلاھ يوق، مۇھەممەد ئەلەيھىسسالام اللەنىڭ بەرھەق ئەلچىسى دەپ شاھادەت ئېيتىش، نامازنى تەئدىل - ئەركان بىلەن ئادا قىلىش، زاكات بىرىش، رامزان روزىسىنى تۇتۇش ۋە قادر بولالايدىغان ئادەملەرنىڭ بەيتۇللانى ھەج قىلىشىدىن ئىبارەت بەش ئاساس ئۈستىگە قورۇلغان» بۇخارى 8 - مۇسىلم 114؛ ئىمام ئەھمەد 2 - توم 143 - نومۇر.

پەيغەمبەرلەرنىڭ كۆپىنچىسى بەيتۇللاھقا ھەج تاۋاپ قىلىش ئۈچۈن كەلگەن بولۇپ، بۇ، اللەنىڭ ئەمرىگە جاۋابەن بەيتۇللاھنىڭ ھۆلىنى سالغان ئىبراھىم ئەلەيھىسسالامدىن قالغان ئىبادەت ئىكەنلىكىنى دەلىللەيدۇ. پەيغەمبەر ئەلەيھىسسالام مەككىگە ھەج قىلىش ئۈچۈن كېتىۋېتىپ، مەككە بىلەن مەدىنە ئوتتۇرىسىدىكى بىر ۋادىدىن ئۆتكەندە: «ئى ئەبۇ بەكرى! بۇ ۋادىدىن ھۇد ۋە سالىھلار اللەنىڭ بەيتىنى تاۋاپ قىلىش ئۈچۈن ماڭغان» دېگەن. يەنە بىر

رېۋايەتتە: «بەيتۇللاھنى يەتمىش پەيغەمبەر تاۋاپ قىلغان» دېيىلگەن. يەنە بىر رېۋايەتتە: «ئۇلارنىڭ ئارىسىدا مۇسامۇ بار ئىدى» دېيىلگەن. ئۆمەر رەزىيەللاھۇ ئەنھۇ ھەجنى تەرك قىلغۇچى ھەققىدە تەھدىد خاكتىرىدە مۇنداق بىر سۆزنى ئېيتقان: اللە بىلەن قەسەمكى، مەن شەھەرلەرنى ئايلىنىپ، ئۆزى باي ھەج ۋاجىب بولغان ئەمما ھەج قىلمىغان كىشىلەرنى تېپىپ، ئۇلارنى جىزيە تۆلەشنى بۇيرۇسام دەيمەن.

دېمەك، ھەج - ھەج قىلىشقا قادر بولالايدىغان كىشىلەرگە پەرزىدۇر. سەئىد ئىبنى جۇبەير مۇنداق بىر ئاجايىپ سۆزنى قىلغان بولۇپ، ئۇنىڭ بۇ سۆزى ھەج قىلىشقا قۇربى يەتسىمۇ ھەجنى تەرك قىلغۇچىنىڭ گۇناھىنىڭ نەقەدەر چوڭلىقىنى كۆرسىتىدۇ. ئۇ مۇنداق دېگەن: ئەگەر مەن ئۈزەم ياشاۋاتقان بۇ شەھەردە بار بايلارنى بىرەر باينىڭ ھەج قىلىشقا قۇربى يەتسىمۇ، ھەج قىلمىغانلىقىنى ۋە شۇ ھالەتتە ئۆلگەنلىكىنى بىلسەم، ئۇنىڭ جىنازا نامىزىنى ئوقىمايمەن. سەئىد ئىبنى جۇبەير سەلەپ ئۆلىمالىرىدىن بىرى ۋە فەقەھىدۇر. ئابدۇللا ئىبنى ئابباس اللەنىڭ: «ئۇلارنىڭ بىرىگە ئۆلۈم كەلسە ئېيتىدۇكى» ئى پەرۋەردىگارم! مېنى (دۇنياغا) قايتۇرغىن، مەن قويۇپ كەلگەن مال - مۈلكۈم بىلەن ياخشىلىق قىلىشىم مۇمكىن» (سۈرە مۆمىنۇن 99-100 - ئايەت) دېگەن سۆزى ھەققىدە مۇنداق دېگەن: مەن قويۇپ كەلگەن مال - مۈلكۈم بىلەن ياخشىلىق قىلىمەن يەنى ئۇ، ئۆزىگە ھەج قىلىشنىڭ ۋە زاكات بېرىشنىڭ ۋاجىب بولغانلىقىنى ئەسەلەپ، ھەج قىلىمەن، زاكات بېرىمەن دەيدۇ دېگەنلىكتۇر.

ھەدىسلەردە كېلىشىچە، بالا كۈتۈرۈۋالغان بىر ئايال پەيغەمبەر ئەلەيھىسسالامنىڭ يېنىغا كىلىپ: ئى اللەنىڭ ئەلچىسى! بۇ بالامۇ ھەج قىلامدۇ؟ دېگەندە، پەيغەمبەر ئەلەيھىسسالام: «ھەئە، ئەجرى ساڭا بولىدۇ» دېگەن. مۇسلىم 3240 - نومۇر.

ھەج قىلغۇچى قىلىشقا تېگىشلىك ئىشلار:

ھەج پەرزىنى ئادا قىلىش ئۈچۈن تەييارلانغان ئادەم، سەپەرگە چىقىشتىن بورۇن قىلىشقا تېگىشلىك مۇنداق بىر قانچە مۇھىم ئىش بار:

بىرىنچى: تەۋبە قىلىش. يەنى سىز ھەج قىلىپ ياكى ئۆمرە ھەج قىلىپ قايتقاندىن كىيىن، يەنە نېمە قىلغۇم كەلسە شۇنى قىلىۋىرىمەن دەپ نىيەت قىلىپ تورۇپ، ھەج قىلىشتىن ياكى ئۆمرە ھەج قىلىشتىن ھەزەر ئەيلەڭ. دېمەك، راستچىلىق بىلەن اللە تەرەپكە قايتىش ئىنتايىن مۇھىمدۇر. ئەگەر سىز قەتئىي ئىرادىگە كەلمىگەن بولسىڭىز، ھەج قىلىپ قايتقاندىن كىيىن يەنە شۇ گۇناھلىق ئىشلىرىمنى قىلمەنغۇ دېگەن نىيەت بىلەن قانداقسىگە اللەقا مېھمان بولۇپ، ئۇنىڭ ئالدىغا بارسىز؟ ئۇنىڭغا دۇئا قىلىسىز؟ سىزگە رەھىم قىلىشنى ئۆتۈنسىز؟

ئالدىنقى بىر مۇنداق دەيدۇ: مەن بىر ئادەمنىڭ ھەج قىلىپ قايتقاندىن كىيىن، يەنە بورۇنقى اللەقا ئاسىي بولىدىغان ئىشلارنى قىلىشنى نىيەت قىلىپ تورۇپ، ھەجگە چىقىشىدىن ناھايىتى قورقىمەن. ئۇ اللەقا ندا قىلىپ: لەببەيكەللاھۇمە لەببەيكە (ئى ئىلاھىم! مەن سىنىڭ ھوزۇرۇڭغا خوش ئېيتىپ كەلدىم، سىنىڭ ھوزۇرۇڭغا خوش ئېيتىپ كەلدىم) دەيدۇ. اللە ئۇنىڭغا جاۋابەن: سەن قوبۇل قىلىنمايسەن، مەرھەمەتتىمگە ئېرىشەلمەيسەن دەيدۇ. چۈنكى ئۇنىڭ قەلبىدە ھەجتىن قايتقاندىن كىيىن گۇناھ قىلماسلىق نىيىتى يوق. شۇڭلاشقا، راست تەۋبە قىلىش ۋە اللە تەرەپكە قايتماقلىق ۋە ئى رەببىم! مەن تەۋبە قىلدىم، قىلىپ سالغان گۇناھلىق ئىشلىرىمغا ئۆكۈندۈم، مەن ئەمدى قەتئىي گۇناھلىق ئىشلارغا يولمايمەن دېشى، ھەم ئى رەببىم! مەن قەلبىمدىن ھەر قانداق مەئسىيەتنى، ھەر قانداق شەھۋەتنى، گۇناھلىق ئىشلاردا چىڭ تورۇۋىلىش ۋە ھەر قانداق

پىتىنلەرنى چىقىرىپ تاشلىدىم، مانا بۇ ھەج ياكى ئۆمرە ھەج سەپىرىمدىن ئىلگىرى پۈتۈن ۋوجۇدۇم ساڭا تەئەللۇق بولدى دەپ اللەقا خالىس ئەھدە بېرىشى ئىنتايىن زۇرۇر.

ئىككىنچى: قەرىزلەرنى ئادا قىلىۋېتىش. ھەج سەپىرىگە ئاتلىنىشتىن بورۇن، قەرىزلىرىڭىزنى قايتۇرۇۋېتىڭ. ئەگەر تۈلەشكە قادىر بولالمايدىغان قەرىزلىرىڭىز بولسا، قەرىزدارلاردىن رۇخسەت سوراڭ. ئەگەر ئۇلار سىزنىڭ تەلىۋىڭىزگە قوشۇلمىسا، ھەجگە چىقىشىڭىز بولمايدۇ. مانا بۇ - دىنىمىزنىڭ ئولۇغلىقىدۇر.

ئۈچىنچى: ئامانەتلەرنى ئۆز ئىگىلىرىگە قايتۇرۇپ بېرىڭ. چۈنكى سىز ھەج قىلىش ئۈچۈن سەپەرگە چىقىۋاتسىز.

تۆتىنچى: زولۇم قىلىپ ئېلىۋېلىنغان نەرسىلەرنى قايتۇرۇپ بېرىڭ. ئەگەر سىز بىرەر ئادەمگە زولۇم قىلىپ يولسىزلىق بىلەن ئۇنىڭدىن بىرەر نەرسە ئېلىۋالغان بولسىڭىز، ئۇ كىشىنىڭ يېنىغا بېرىپ ئېلىۋالغان نەرسىنى قايتۇرۇپ بېرىڭ ۋە ئۇنىڭدىن كەچۈرۈم سوراڭ. ھەتتا سىز سەپەرگە چىقىشتىن ئىلگىرى بەندىلەرنىڭ ھەققىدىن پۈتۈنلەي پاك بولغايسىز.

بەشىنچى: نىيتىڭىز خالىس بولسۇن. يەنى ھەج قىلىشتىكى مەقسىتىڭىز باشقىلار ئاڭلىسۇن ئۈچۈن، شۆھرەت ئۈچۈن، مەنپەئەتكە ئېرىشىش ۋە تىجارەت ئۈچۈن بولماسلىقى كېرەك. ھەج دە تىجارەت قىلىشقا بولىدۇ. لېكىن، ھەج قىلىشتىكى نىيتىڭىز ئەسلا تىجارەت ئۈچۈن بولماستىن بەلكى، اللە ئۈچۈن خالىس ھەج قىلىش بولشى كېرەك.

ئالتىنچى: ئورۇق - تۇققانلار بىلەن ۋىدالىشىش. بۇ پەيغەمبەر ئەلەيھىسسالامنىڭ سۈننىتى. ئورۇق - تۇققانلىرىڭىزغا ھەدىستە كەلگەن مۇنۇ دۇئانى قىلىڭ: «مەن دىنىڭلارنى، ئاماننىڭلار (اللە بەندىلىرىگە پەرىز قىلغان دىنى ئامانەت - ت) نى ۋە ئەمىلىڭلارنىڭ تۈگەنچىسىنى اللەقا تاپشۇردۇم» .

ھەجكە ئۆزىڭىز ماڭغان بولسىڭىز ئايالىڭىز بىلەنمۇ يوقىردىكى دۇئانى ئوقۇش ئارقىلىق خەيرلىشىڭىز.

يەتتىنچى: ئۆيىڭىزدە ئىككى رەكئەت ناماز ئوقۇڭ. بىرىنچى رەكئەتكە «قۇل يا ئەييۇھەلكافىرۇن» سۈرىسىنى، ئىككىنچى رەكئەتكە «قۇل ھۇۋەللاھۇ ئەھەد» سۈرىسىنى ئوقۇڭكى ئۆيىڭىزدىن ئىخلاس ۋە پاك ھالەتتە ئايرىلغايسىز.

سەككىزىنچى: ئۆزىڭىزگە تۈۋەندىكىدەك ۋەدىلەرنى قىلىڭ:

- 1) ھەج زىمىنىدا گۇناھ ئۆتكۈزمەسلىك؛
- 2) پەيغەمبەر ئەلەيھىسسالامنىڭ سۈننەتلىرىنى قاتتىق ھۆرمەتلەش؛
- 3) مەقسىتىڭىز ۋە نىيتىڭىز اللەنىڭ رازىلىقىغا ئېرىشىش؛
- 4) بەزى ئادەملەر قىلغاندەك، بىكار ۋاقتىڭىزنى تىجارەتكە ئەمەس بەلكى ئىبادەت بىلەن ئۆتكۈزۈش، ھەج پائالىيەتلىرى تۈگىگەندە ئاندىن نەپىسىنى ئارام ئالدۇرۇش نىيىتى بىلەن سودا - سېتىق قىلىش؛
- 5) جىدەل - ماجرا قىلماسلىق، تىللاشماسلىق، ئادەملەر بىلەنلا بولۇپ قالماسلىق. تابىئىنلاردىن بىرى ھەجگە ياكى ئۆمرە ھەج قىلغىلى ماڭغاندا مۇنداق دەپ نىيەت قىلاتتى: جەسىدىمنى موسۇلمانلار ئۈچۈن سەدىقە قىلدىم. يەنى ھەج دەپ بەدىنىم ئارقىلىق موسۇلمانلارنى مۇداپىئە قىلىمەن ۋە ئۇلارغا كېرەكلىك باشقا ئىشلارنى قىلىمەن.

مەدىنىگە كەلگەندە نېمىلەرنى قىلىش كېرەك

مەدىنى ھەققىدە سۆزلىگەندە چوقۇم پەيغەمبەر ئەلەيھىسسالامنى زىيارەت قىلىش كۆزدە تۇتۇلىدۇ. سىز ئۆيىڭىزدىن ئايرىلغاندىن باشلاپ، چوقۇم مەسجىد نەبەۋىنى زىيارەت قىلىشقا خالىس نىيەت باغلىشىڭىز

كېرەك. پەيغەمبەر ئەلەيھىسسالام مۇنداق دەيدۇ: «كىمكى مېنى زىيارەت قىلىپ كەلسە، ئۇنىڭ مېنىڭ يېنىمغا كېلىشتىكى مەقسىتى، پەقەت مېنى زىيارەت قىلىشلا بولسا، قىيامەت كۈنى مېنى ئۇ كىشى ئۈچۈن شاپائەتچى قىلىش اللەنىڭ ھەققى بولۇپ قالىدۇ». تەبرانى 2- توم 291؛ زۇبەيدى 4- توم 416- نومۇر.

سىز مەسجىد نەبەۋىدە زىيارەتتە بولغاندا، بۇ زىيارەتنى ھەققى ئۇچرىشىش دەپ تونۇشىڭىز كېرەك. يەنى سىز بۇ مەسجىدكە پەيغەمبەر ئەلەيھىسسالامنىڭ مەقبەرىسىنى زىيارەت قىلىش ئۈچۈن كەلدىم دەپ قارىماستىن، بەلكى پەيغەمبەر ئەلەيھىسسالامنىڭ ئۆزى بىلەن ئۇچراشقىلى كەلدىم دەپ بىلىشىڭىز كېرەك. بۇ سۆزىمىزنىڭ دەلىلى پەيغەمبەر ئەلەيھىسسالامنىڭ تۈۋەندىكى سۆزىدۇر: «كىمكى ماڭا سالام يوللىسا، اللە سالام قىلغۇچىنىڭ سالامىنى ماڭا يەتكۈزىدىغان سەييارە پەرىشتىلەرنى بەلگىلەيدۇ». يەنە بىر ھەدىستە مۇنداق دېيىلىدۇ: «قانداقلا بىر كىشى ماڭا دۇرۇت (رەھمەت ۋە سالام) ئېيتسا، اللە ماڭا روھىمنى قايتۇرىدۇ. دە مەن ئۇنىڭغا سالام قايتۇرىمەن». دېمەك، سىزنىڭ پەيغەمبەر ئەلەيھىسسالام بىلەن بولغان ئالاقە ۋە مۇناسىۋىتىڭىزنىڭ رىئال ئىكەنلىكىنى ھىس قىلىشىڭىز ۋە ئۇنىڭ بىلەن ئۇچرىشىشقا ئىشتىياق باغلىشىڭىز لازىم بولىدۇ.

ساھابىلەرنىڭ پەيغەمبەر ئەلەيھىسسالامغا بولغان ئىشتىياقنىڭ قايسى دەرىجىدە ئىكەنلىكىنى بىلىپ باققۇڭىز بارمۇ؟ قېنى ئەمەسە، تۈۋەندىكى قۇرلارغا كۆز يۈگۈرتۈڭ:

بىلال رەزىيەللاھۇ ئەنھۇ سەكراتتا ياتاتتى. ئۇنىڭ ئايالى بېشىدا تۇرۇپ: ئاھ! بۇ نېمە كەلگۈلۈك ئەمدى، دەۋاتاتتى. بىلال ئۇنىڭغا: ئۇنداق دېمە، لېكىن، بۇ قانداق خۇشاللىق ئىش. ھە! دېگىن.. چۈنكى مەن ئەتە مەھبۇبلىرىم مۇھەممەد ئەلەيھىسسالام ۋە ئۇنىڭ ھەمراھلىرى بىلەن مۇلاقەت بولمەن ئەمەسمۇ دەيتتى.

قاتناش ۋاستىلىرىنىڭ تەرەققى قىلىش بىلەن، سىزنىڭ يىراق مۇساپىلەرنى بىر نەچچە سائەتتە بېسىپ بولىشىڭىز ئادەتتىكى ئىش بولۇپ قالدى. شۇڭلاشقا سىز ئۆيىڭىزدىن چىققاندا: مەن بىر نەچچە سائەتتىن كىيىن پەيغەمبەر ئەلەيھىسسالام ۋە ساھابىلەر بىلەن ئۇچرىشىمەنغۇ دەپ ئىشەنچ قىلىشىڭىز كېرەك. شۇنى تەسەۋۋۇر قىلىپ بېقىڭچۇ: سىز پەيغەمبەر ئەلەيھىسسالام بىلەن ئۇچرىشىپ ئۇنىڭغا سالام بېرىۋاتسىز، ئۇمۇ سىزگە نامىڭىزنى ئاتاپ تورۇپ جاۋاب سالام بېرىۋاتىدۇ، چۈنكى ئۇ سىزنى تونۇيدۇ ۋە سىزگە: ئامانلىق بولسۇن ساڭا ئەي پالانى دەيدۇ.

ساھابىلەرنىڭ پەيغەمبىرىمىزگە بولغان ئىشتىياقىدىن يەنە بىر مىسال:

ساھابىلەردىن بىرى مەدىنىدە، ئۇنىڭ ئانىسى مەدىنىنىڭ سىرتىدا ياشايتتى. بىر كۈنى ئانا كېسەل بولۇپ قالدى. ئوغلى ئۇنى يوقلاپ كەلمەكچى بولدى. ئۇ ئۈچ كۈنگىچە ئانىسىنىڭ ئۆيىگە بېرىپ كېلىپ تۇردى. بۇنىڭدىن ئەجەبلەنگەن ئايالى ئۇنىڭدىن نېمىشقا شۇنداق قىلىدىغانلىقى ھەققىدە سورىغاندا، ئۇ جاۋاب بېرىپ: مەن مەدىنىدىن ئايرىلغان ۋاقىتتا قەبىزى روھ قىلىنىپ، پەيغەمبەر ئەلەيھىسسالامنىڭ كۆزىدىن يىراق بىر جايدا ئۆلۈپ قېلىشىمدىن ئەنسىرەيمەن دېدى.

سىز ئۆزىڭىزدىن سوراپ بېقىڭ: مىنىڭ پەيغەمبەر ئەلەيھىسسالام بىلەن ئۇچرىشىش سوغۇق ئۇچرىشىش بولۇپ قالارمۇ؟، مەن ئەسسالامۇ ئەلەيكۇم ئى اللەنىڭ ئەلچىسى دەپ قويۇپلا كېتىپ قالارمەنمۇ؟ مىنىڭ پەيغەمبەر ئەلەيھىسسالام بىلەن بولغان ئالاقەم ھەج ياكى ئۆمرە ھەجنى تولۇق ئادا قىلىشتىكى بىر شەكلەن ئىشقا ئايلىنىپ قالارمۇ؟. جاۋاب: ياق. چۈنكى پەيغەمبەر ئەلەيھىسسالامنى ياخشى كۆرۈش سىزگە پەرىز قىلىنغان. ھەممەيلەنگە مەلۇمكى، اللەنى، اللەنىڭ پەيغەمبىرىنى، ئىسلامنى ۋە مۆمىنلەرنى ياخشى كۆرۈش نەپلى ئىش بولماستىن بەلكى

پەرىزدۇر. شۇڭلاشقا پەيغەمبەرگە بولغان مۇھەببىتىڭىز رەسمىيەتتىكى مۇھەببەت بولۇپ قېلىشىدىن ھەزەر ئەيلىشىڭىز كېرەك.

مەسجىد نەبەۋىدە تۇرغان ۋاقتىڭىزدا سىز خۇددى پەيغەمبەر ئەلەيھىسسالامنىڭ ئالدىدا تۇرۇۋاتقاندەك كەمتەرلىك ۋە ئەدەب بىلەن تۇرىشىڭىز كېرەك. جابىر ئىبنى ئابدۇللاننىڭ پەيغەمبەر ئەلەيھىسسالام ھەققىدىكى مۇنۇ سۆزلىرى يادىڭىزدا بولسۇن. ئۇ مۇنداق دەيدۇ: مەن بىر كۈنى كېچىدە كېتىۋاتاتتىم. ئۇ كۈنى ئاي تولۇن بولغان ئىدى. تويۇقسىز ئالدى تەرەپتىن پەيغەمبەر ئەلەيھىسسالام چىقىپ كەلدى. مەن بىر ئايغا ، بىر پەيغەمبەر ئەلەيھىسسالامغا قارىدىم. پەيغەمبەر ئەلەيھىسسالام ماڭا ئايدىنمۇ چىرايلىقراق كۆرۈنۈپ كەتتى.

مانا بۇ مۇھەببەت! مانا بۇ ئولۇغلاش!

مەن بىر ئادەمنىڭ ھەجىدە پەيغەمبەر ئەلەيھىسسالام بىلەن ئۇچراشقىلى كېتىۋېتىپ يېغىلىغىنىچە: ئى اللەنىڭ ئەلچىسى! سەن مېنى شۇنداقمۇ يالغۇز تاشلاپ قويدۇڭغۇ دەۋاتقانلىقىنى ئاڭلىغان ئىدىم. مەن يەنە بىر ئادەمنى كۆردۈم. ئۇنىڭ يېنىدا بىر كىچىك بالا بار ئىدى. ئۇ كىشى پەيغەمبەر ئەلەيھىسسالامنىڭ (مەقبەرىسى) يېنىدا يېغلاشقا باشلىدى. مەن ئۇنىڭغا: « ئى مۆمىنلەر! (رەسۇلۇللاغا سۆز قىلغان چېغىڭلاردا) ئاۋازىڭلارنى ، پەيغەمبەر ئەلەيھىسسالامنىڭ ئاۋازىدىن يۇقىرى كۆتۈرمەڭلار ، سىلەر بىر- بىرىڭلار بىلەن (توۋلاپ) يۇقىرى ئاۋازدا سۆزلەشكەندەك ، پەيغەمبەرگە (توۋلاپ) يۇقىرى ئاۋازدا سۆز قىلماڭلار ، (ئۇنداق قىلساڭلار) ئۆزلىرىڭلار تۇيماستىن (قىلغان ياخشى) ئەمەللىرىڭلار بىكار بولۇپ كېتىدۇ» دېگەن قۇرئان ئايىتىنى ئوقۇپ بەردىم ۋە ئۇنىڭغا پەيغەمبەر ئەلەيھىسسالامنىڭ يېنىدا ئاۋازنى كۆتۈرۈشنىڭ سالىھ ئەمەللەرنى بىكار قىلىۋېتىدىغانلىقىنى چۈشەندۈرۈپ قويدۇم. مەن يەنە بىر كىشىنىڭ مۇنداق دەۋاتقانلىقىنى ئاڭلىدىم: پەيغەمبەر ئەلەيھىسسالام بىلەن ئۇچراشقان ۋاقتىمىدىكى ھاياجاندىن ئۈزۈمنى تۇتۇۋالماي يېغلاپ

سېلىشىم، ئاۋازىمنىڭ كۈتۈرۈلۈپ كېتىپ، ئەمەللىرىمنىڭ بىكار بولۇپ كېتىشىدىن ئەنسىرەۋاتمەن.

بىر ئادەم ئۆزىنىڭ ئەڭ چىرايلىق كىيىملىرىنى كىيىپ، ئەڭ ئېسىل ئەتىردىن چېچىپ تەييارلىق قىلغاندىن كىيىن، پەيغەمبەر ئەلەيھىسسالامنى زىيارەت قىلىش ئۈچۈن كەلدى. بىز ئۇنىڭغا: مەسجىد قولۇپلىنىپ بولدى، سىز بېرىپ ئۇخلاڭ ياكى بازار ئايلىنىڭ دېگەن ئىدۇق. ئۇ ناھايىتى جىددىي كەيپىياتتا: مەدىنىگە كىلىپ پەيغەمبەر ئەلەيھىسسالام بىلەن كۆرۈشمەي تۇرۇپ، باشقىلار بىلەن ئۇچراشسام، ئۇنىڭ بىلەن مۇلاقات بولماي تۇرۇپ باشقا ئىش قىلسام بولمايدۇ دېدى. دە مەسجىد ئىشىكى ئالدىدا ئولتۇردى. ئۇنىڭغا ئۇيقۇ غالىپ كىلىپ ئۇخلاپ قالدى. نەتىجەدە ئۇ كىشى مەسجىد ئىشىكى ئېچىلىپ ئىككى سائەتتىن كىيىن ئويغاندى. ئۇ چۆچۈپ ئورنىدىن تۇردى ۋە: مەن پەيغەمبەرىمگە نېمە دەيمەن؟ كېچىكىپ قالدۇم دەيمەنمۇ؟ ئۇنىڭغا: ئۇخلاپ قايتىمەن دەيمەنمۇ؟ دەپ يىغلاپ كەتتى.

ئەي ئوقۇرمەن بۇرادەر!

سىز پەيغەمبەر ئەلەيھىسسالامنىڭ ئالدىدا تۇرۇپ، كۆڭلىڭىزگە كەچكەن ھىسسىياتلىرىڭىزنى ئېيتىڭ. ئۇنىڭغا ئۇنى ھەقىقىي ياخشى كۆرىدىغانلىقىڭىزنى ئىپادىلەڭ، ئۇنىڭغا ئۇنىڭ سۈننىتىنى ھايات مىزانىڭىزغا ئايلاندۇرماقچى بولغان بولسىڭىزمۇ، ئۆزىڭىزنىڭ ئۇنىڭ سۆزلىرىدىن، ھەركەتلىرىدىن تېخى خېلىلا يىراقتا ئىكەنلىكىڭىزنى ئېيتىڭ، ئۇنىڭغا بۈگۈندىن باشلاپ ئۆزىڭىزدە ئۇنىڭ مۇھەببىتى، سۈننىتى ۋە ئالاقىسىگە قارىتا بورۇنقىدىن باشقىچە كۈچىيىشىنىڭ بولىدىغانلىقىغا ۋەدە بېرىڭ. پەيغەمبەر ئەلەيھىسسالام بىلەن مۇڭدېشىپ بولغاندىن كىيىن: پەيغەمبەر ئەلەيھىسسالام مەقبەرىسىنىڭ تېمىنى سىلاش ياكى سۈيۈشكە ئوخشاش شەرىئەتتە چەكلەنگەن ئىشلارنى قىلىپ سېلىشتىن ئۆزىڭىزنى ساقلاڭ. پەيغەمبەر ئەلەيھىسسالامدىن دۇنيالىق ھاجەتلىرىڭىزنى ئادا قىلىپ قويۇشنى

تەلەپ قىلماڭ. ئۇنىڭ مەقبەرىسى ئالدىدا اللەغا يۈزلىنىپ دۇئا قىلماڭ.

پەيغەمبەر ئەلەيھىسسالامنى زىيارەت قىلىپ بولغاندىن كىيىن، ئوڭ تەرىپىڭىزگە بىر قەدەم ئالسىڭىز، تۇنجى خەلىپە، پەيغەمبەر ئەلەيھىسسالامنىڭ مەككىدىن مەدىنىگە ھىجرەت قىلغان ۋاقتىدىكى ھەمراھى ئەبۇ بەكرى سىددىق رەزىيەللاھۇ ئەنھۇنىڭ قەبرىسىنى تاپسىز. ئۇنىڭغا: ئەسسالامۇ ئەلەيكۇم ئى اللەنىڭ ئەلچىسىنىڭ ئورۇنباسارى! ئى سىددىق رەزىيەللاھۇ ئەنكە دېگەندەك سالاملارنى بېرىڭ. ئاندىن كىيىن ئوڭ تەرەپكە يەنە بىر چامدىسىڭىز ئىككىنچى خەلىپە ئۆمەر رەزىيەللاھۇ ئەنھۇنىڭ قەبرىسى يېنىغا كېلىسىز. ئۇنىڭغىمۇ سالام بېرىپ بولۇپ، پەيغەمبەر ئەلەيھىسسالامنىڭ مەقبەرىسىنى ئارقىڭىزدا قالدۇرۇپ، اللەقا دۇئا قىلىڭ، چۈنكى بۇ يەردە قىلىنغان دۇئا ئىجابەت قىلىنىدۇ.

رەۋزەنىڭ پەزىلىتى

پەيغەمبەر ئەلەيھىسسالامنىڭ زىيارىتىدە بولۇپ بولغاندىن كىيىن، رەۋزەگە كېلىسىز. ئۇ ھەقتە پەيغەمبەر ئەلەيھىسسالام مۇنداق دېگەن: «قەبرەم بىلەن مۇنبىرىم ئوتتۇرىسىدىكى جاي بولسا جەننەت باغچىلىرىدىن بىر باغچىدۇر» بۇخارى 1888؛ ئىمام ئەھمەد 3 - توم 64 - نومۇر نومۇر.

رەۋزەنىڭ ئورنى بەك چوڭ ئەمەس بولۇپ، بۇ يەرگە يىشىل گىلەم سېلىنغان. مەسجىدنىڭ باشقا جايلىرىغا قىزىل گىلەم سېلىنغان. سىز رەۋزەگە موسۇلمانلارنىڭ قىستلىشىپ كەتكەنلىكىنى، پۇت قويغۇدەك جاي تاپقىلى بولمايدىغانلىقىنى بايقايسىز. چۈنكى رەۋزەدە ئولتۇرغان ئادەمنىڭ دۇنيالىق ھاجىتى بولمايدۇ. قەلبى خاتىرجەملىككە توشۇپ، مۇلايىملىشىپ كېتىدۇ. بۇ ئورۇن بولسا

پەيغەمبەر ئەلەيھىسسالام ۋە ئۇنىڭ ساھابىلىرى ئولتۇرغان ئورۇندۇر. رەۋزە ئاياللار ئۈچۈن ئەتكەندە ئىككى - ئۈچ سائەت ئەتراپىدا ئېچىلىدۇ. ئەي موسۇلمان ئاچا - سىڭىللار! رەۋزەدە ئولتۇرۇش پۇرسىتىنى قولدىن بىرىپ قويماڭلار.

ئائىشە تۇۋرۇكى

بۇ رەۋزەدىكى تۇۋرۇكلەر بولۇپ، مەزكۇر تۇۋرۇكلەرگە «ئائىشە تۇۋرۇكى» دېگەن خەت يېزىپ قويۇلغان. بۇ تۇۋرۇكلەر بولسا دەل پەيغەمبەر ئەلەيھىسسالام ئائىشىنىڭكىدە تۇرغاندا سۈننەت نامازلارنى ئوقۇيدىغان جايدۇر.

بۇ تۇۋرۇكلەرنىڭ كىلىپ چىقىشى ھەققىدە مۇنداق بىر ۋەقەلىك بار. ئائىشە رەزىيەللاھۇ ئەنھانىڭ جىيەنى ئۇرۇۋە ئىبنى زۇبەير بىر كۈنى تابىئىنلاردىن ئىككى كىشى بىلەن ئولتۇرۇپ، ئۆز - ئارا بىر - بىرىگە : پەيغەمبەر ئەلەيھىسسالام سۈننەت نامازلارنى ئوقۇيدىغان ئورۇن قايرىدۇ؟ بىزمۇ مەسجىدنىڭ ئىچىدە، پەيغەمبەر ئەلەيھىسسالام ناماز ئوقۇغان يەردە ناماز ئوقۇغان بولساق دېيىشتى. ئۇلار ئۇ ئورۇننىڭ زادى نەدە ئىكەنلىكىنى بىلەلمىدى. ئۇرۇۋە بىردەم سۈكۈت قىلغاندىن كىيىن، ھاممىسى ئائىشە رەزىيەللاھۇ ئەنھانىڭ يېنىغا كىردى. ئۇنىڭ بىلەن بىرگە تۇرغانلار: ئۇرۇۋە ئائىشە رەزىيەللاھۇ ئەنھادىن بۇ توغرىلۇق سورىغىلى كىرىپ كەتتى، ئۇنىڭ نېمە دەيدىغانلىقىغا قاراپ، شۇ بۇيىچە ئىش قىلايلى دېيىشتى. ئۇرۇۋە ئائىشە رەزىيەللاھۇ ئەنھانىڭ يېنىدىن چىقىپ، بۇ تۇۋرۇكنىڭ يېنىغا كىلىپ، نامازغا تۇردى. ئۇ نامازدىن پارىخ بولغاندىن كىيىن، ھېلىقى ئىككى كىشىمۇ كىلىپ ناماز ئوقۇشقا تۇتۇندى. ئۇلار نامزىنى ئاخىرلاشتۇرغاندىن كىيىن ئۇرۇۋە ئۇلارغا: بېلىۋالدىڭلارمۇ؟ ماڭا ئانام ئائىشە رەزىيەللاھۇ ئەنھا پەيغەمبەر

ئەلەيھىسسالام سۈننەت نامازلانى ئوقۇيدىغان ئورۇننىڭ مۇشۇ يەر ئىكەنلىكىنى ئېيتىپ بەردى دېدى.

ئى مۆمىن بۇرادەر! كىلىڭ، بۇ يەردە ناماز ئوقۇڭ. ناھايىتى ئېنىقكى، سىزنىڭ پىشانىڭىز پەيغەمبەر ئەلەيھىسسالامنىڭ سەجدە قىلغان ئورۇنغا تېگىدۇ (سەجدە قىلىدۇ). پەيغەمبەر ئەلەيھىسسالامنىڭ مۇنبىرىگە قاراڭ، ئۇنىڭ بۇ مۇنبەردە تۇرۇپ موسۇلمانلارغا ۋەز-نەسەت قىلىۋاتقان ھالىتىنى تەسەۋۋۇر قىلىڭ. مەسجىد نەبەۋىدە مۇمكىنقەدەر ئوزۇنراق تۇرۇپ، ناماز ئوقۇشقا تېرىشكەڭ. چۈنكى پەيغەمبەر ئەلەيھىسسالام مۇنداق دېگەن: «مېنىڭ مەسجىدىمدە ئوقۇلغان بىر قېتىملىق ناماز (پەزىلەت جەھەتتە) باشقا مەسجىدلەردە ئوقۇلغان مىڭ قېتىملىق ناماز بىلەن باراۋەردۇر» بۇخارى 1190؛ مۇسلىم 3645؛ ترمىزى 325؛ ئىمام ئەھمەد 4 - توم 25 - نومۇر. ھەم شۇنداقلا بۇ مەسجىد تە ئېتىكاپقا كىرىشنى نىيەت قىلىڭ.

مەسىلەن: ئەسىر نامىزىدىن خۇپتەن ۋاقتىغىچە دېگەندەك.

مەسجىد نەبەۋىدە بامدات نامىزى ئوقۇش ئۈچۈن مەسجىدكە بورۇن بېرىشىڭىز كېرەك. سىز موسۇلمانلارنىڭ بۇ مەسجىدكە بالدۇر كېلىش جەھەتتە بەسلىشىۋاتقاندا ئاجايىپ بىر ھالەتنى بايقايسىز. سىز ئۆزىڭىزگە: مەسجىدگە ئەڭ ئاۋۋال بارغان ئادەم مەن بولىمەن دەپ ۋەدە قىلىپ، ئەتىسى سەھەردە ناھايىتى بالدۇر ئورنىڭىزدىن تۇرۇپ مەسجىدگە كەلسىڭىز، مەسجىدكە سىزدىن ئىلگىرى ئاللىقاچان بىر توپ موسۇلمان بۇرادەرلەرنىڭ كېلىپ بولغانلىقىنى ھىس قىلىسىز. ئۇلار ناماز ئوقۇۋاتقان، قۇرئان تىلاۋەت قىلىۋاتقان ۋە اللەدىن قورقۇپ كۆز يېشى قىلىۋاتقان. مەسجىد ئىچىدىكى بۇ ئاجايىپ مەنزىرىدىن قەلبىڭىز لەرزىگە كېلىدۇ.

مەن بۇ يەردە سىلەرگە يەنە بىر ئىشنى ئېيتىپ قويۇشنى ياقتۇرىمەن: ئۇ بولسىمۇ مەسجىدكە بابۇ جىبرىئىل (جىبرىئىل ئىشىكى) دىن كىرىشتۇر. دەل مانا مۇشۇ ئىشكىدىن جىبرىئىل

ئەلەيھىسسالام مەسجىدكە كىرىپ ، موسۇلمانلارغا دىن ئىشلىرىنى ئۆگەتكەن ۋە پەيغەمبەر ئەلەيھىسسالامدىن ئىسلام، ئىمان ۋە ئېھسان توغرىلىق سوئال سورىغان .

مەدىنىنىڭ پەزىلىتى

مەدىنىنىڭ پەزىلىتى ھەققىدە پەيغەمبەر ئەلەيھىسسالام مۇنداق دېگەن: «ئىمان چوقۇم مەدىنىگە قاچىدۇ، خۇددى يىلان ئۆزىنىڭ ئۇۋىسىغا قاچقاندەك» . بۇخارى 1876؛ مۇسلىم 372؛ ئىبنى ماجە 3111 - نومۇر.

سىز مەدىنىدە ۋاراڭ - چۇرۇڭ قىلماي ئاستا ۋە ئەدەب بىلەن مېڭىشىڭىز كېرەك. نېمىشقا؟ چۈنكى سىز پەيغەمبەر ئەلەيھىسسالام ۋە ساھابىلەرنىڭ ئىزىدىن كېتىۋاتىسىز. بۇ ھەقتە مۇنداق بىر ئىشنى سۆزلەپ ئۆتۈشكە ئەرزىيدۇ. پەيغەمبەر ئەلەيھىسسالام ۋاپات بولۇپ كەتكەندىن كىيىن، ئابدۇللا ئىبنى ئۆمەر رەزىيەللاھۇ ئەنھۇما بىر كۈنى يولنى توسۇپ تۇرىدىغان بىر تۈپ دەرەخنىڭ يېنىدىن ئۆتۈپ كېتىۋاتاتتى. شۇ چاغدا بىر تۈركۈم كىشىلەر كىلىپ، دەرەخنىڭ ئوڭ تەرىپىدىن ئۆتتى. ئابدۇللا دەرەخنىڭ ئوڭ تەرىپىدىن ئايلىنىپ، دەرەخنى بىر چۆرگىلىدى - دە ، دەرەخنىڭ شىمالىي تەرىپىدىن چىقىپ مېڭىپ كەتتى. ھېلىقى ئادەملەر ئۇنىڭغا: بۇ نېمە قىلغىنىڭ؟ دېيىشتى. ئابدۇللا ئۇلارغا: پەيغەمبەر ئەلەيھىسسالام بۇ جايدىن ئۆتكەندە موشۇنداق قىلغان ئېدى، شۇڭلاشقا مەنمۇ پەيغەمبەر ئەلەيھىسسالام قىلغان ئىشنى قىلىشنى ياخشى كۆدۈم، ئېھتىمال مېنىڭ قەدىمىم پەيغەمبەر ئەلەيھىسسالام دەسسىگەن جايغا تەگسە، ئەجىزگە ئېرىشسەم ئەجەپ ئەمەس دېدى .

مەدىنىدىكى ۋاقتىڭىزدا يېمەك - ئىچمەك ، ئاپتۇۋۇزغا چىقىپ - چۈشۈش ، ئۇخلاش ۋە باشقا بارچە ئىشلاردا سۈننەت بۇيىچە ئىش

كۈرىشىڭىز كېرەك. پەيغەمبەر ئەلەيھىسسالامنىڭ يوقىدا تىلغا ئېلىنغان ئىشلار ھەققىدە سۆزلىگەن سۆزلىرى، ھەركىتى ۋە ئېتىراپ قىلىشلىرى بار. شۇنداقلا سىز ئوھۇد تېغىغا بېرىشنى ئۈنتۈپ قالماڭ. ياخشىسى ئوھۇد غازىتىنىڭ تارىخىنى ئوقىغان ۋە بۇ غازات ھەققىدە مەلۇماتى بار ئادەم بىلەن بىرگە بېرىڭ. ئۇ سىزگە پەيغەمبەر ئەلەيھىسسالام ۋە ساھابىلەرنىڭ قانداق جىھاد قىلغانلىقىنى كۆرسىتىپ قويسۇن. شۇندىلا سىز پەيغەمبەر ئەلەيھىسسالام ۋە ساھابىلەرنىڭ بۇ دىنىنى سىزگە يەتكۈزۈش ئۈچۈن قانچىلىك قۇربانلىق بەرگەنلىكىنى ھىس قىلالايسىز.

ئوھۇد تېغى ھەققىدە پەيغەمبەر ئەلەيھىسسالام مۇنداق دېگەن: «ئوھۇد تېغى جەننەتنىڭ (تاغلىرىدىن بىر تاغدۇر)»، « ئوھۇد تېغى بىزنى ياخشى كۆرىدۇ، بىزمۇ ئۇنى ياخشى كۆرىمىز» بۇخارى 4083، ئىمام ئەھمەد 3 - توم 149؛ مۇسلىم 3359 - نومۇر. سىز ساھابىلەر دەپنە قىلىنغان بەقىيە قەبرىستانلىقىنى زىيارەت قىلىشنى ھەم ئۈنتۈپ قالماڭ.

مەككىگە ئاتلىنىش

ئۆمرە ھەج پائالىيەتلىرىنى مەككىدە باشلاپ، يەنە شۇ يەردە ئۆمرە ھەج دىن چىقىسىز. ئاندىن پەرىز ھەج بىلەن نەپلە ھەجنى بىرلەشتۈرۈپ قىلىش (تەمەتتۇد) نى نىيەت قىلىپ زۇلھەججە ئېيىنىڭ 8 - كۈنىنى ساقلاپ تۇرىمىز. زۇلھەججىنىڭ 8 - كۈنى ھەج رەسمىي باشلىنىدۇ.

ئۆمرە ھەج پائالىيەتلىرىنى مەدىنىدىن باشلايسىز. ئۆمرە ئېھرام باغلاش بىلەن باشلىنىدۇ. ئۆمرىگە ئېھرام باغلايدىغان ئورۇن ، مەدىنىدىن تەخمىنەن 20 كىلومىتىر يىراقتىكى ئەبىيار ئېلىي دېگەن جايدۇر. ئېھرامغا كىرىشتىن ئىلگىرى غۇسلى قىلىسىز. نېمە ئۈچۈن؟

ئىچىڭىزدىكى ۋە سىرتىڭىزدىكى بارچە گۇناھلاردىن پاكلىنىشىڭىز ئۈچۈن. غۇسلى قىلىپ بولغاندىن كىيىن ئېھرام كىيىمنى كىيىسىز. ئېھرام دېگىنىمىز يىڭىندە تىكىلمىگەن بىر ئىشتان ۋە بىر رىدادىن ئىبارەت. ئېھرام بىلەن دۇنيا مەشغۇلاتلىرىنى ، ئۆزىڭىزنىڭ كىمىنىڭ ئەۋلادى ئىكەنلىكىنى ئونتۇپ، ئۆزىڭىزدە كەمتەرلىكنى ۋە اللەنىڭ ئالدىدا بار ئىكەنلىكىڭىزنى يېتىلدۈرۈڭ. ئېھرام بىلەن ئۆلۈمنى ئەسلەشكى ، ئېھرام كىيەنلىككە ئوخشاشتۇر.

ئېھرام باغلاپ بولغاندىن كىيىن قۇبا مەسجىدىگە كىلىپ، ئىككى رەكئەت ناماز ئوقۇيسىز. چۈنكى پەيغەمبەر ئەلەيھىسسالام مۇنداق دېگەن: «كىمكى ئۆيىدە تاھارەت ئېلىپ قۇبا مەسجىدىگە كىلىپ ئىككى رەكئەت ناماز ئوقىسا، ئۇنىڭغا ئۆمرە ھەج قىلغاننىڭ ئەجرى بولىدۇ» نىسائىي 698؛ ئىبنى ماجە 1412 - نومۇر.

ئۆمرە ھەجگە نىيەت قىلىپ غۇسلى قىلغان، ئاندىن ئېھرام باغلاپ تۇنجى كىرىدىغان مەسجىد قۇبا مەسجىدىدۇر. ئېھرام باغلىغان ۋاقتىڭىزدا بېشىڭىزغا بىرەر نەرسە كىيىشكە بولمايدۇ. ئەمما كۈنلۈك بىلەن سايدىسىڭىز جازىدۇر. چېچىڭىزنى ۋە تىرناقلىرىڭىزنى ئالمايسىز، ئەتىر ئىشلەتمەيسىز.

ئەبىيار ئەلىدىن مەككىگە قاراپ يولغا چىقىسىز. بۇ يەر بىلەن مەككە ئارىلىقىدىكى مۇساپە 480 كىلومىتىر بولۇپ، سىز بۇ مۇساپىنى : لەببەيكەللاھۇمە لەببەيكە ، لەببەيكە لا شەرىيكە لەكە لەببەيكە ، ئىننەلھەمدە ۋەننىئەمەتە لەكە ۋەلمۇلكە لا شەرىيكە لەكە (ئى ئىلاھىم! سىنىڭ ئىتائىتىڭىدىمەن ، سىنىڭ ئىتائىتىڭىدىمەن ، سىنىڭ ئىتائىتىڭىدىمەن ، سىنىڭ ئىتائىتىڭىدىمەن ، سىنىڭ شىرىكىڭ يوق ، سىنىڭ ئىتائىتىڭىدىمەن ، پۈتۈن ھەمدۇ-سانا ۋە ماختاشلار ساڭا خاستۇر، ھەممە سىنىڭ مۈلكۈڭدۇر، سىنىڭ شىرىكىڭ يوق) دەپ تەلپىيە ئېيتقان ھالەتتە باسسسىز. پەيغەمبەر ئەلەيھىسسالام بۇ مۇساپىنى بىر نەچچە كېچە - كۈندۈز زىرىكمەستىن ، مالال بولماستىن تۈگە بىلەن باساتتى. ھازىر

بىز بۇ مۇساپىنى تۆت سائەت ئەتراپىدا بېسىپ بولىمىز. يول ئۈستىدە ئۇچراتقان ھەر بىر شەيئەنىڭ قىيامەت كۈنى اللەنىڭ ئالدىدا سىز ئۈچۈن گۇۋاھلىق بېرىشى اللەنىڭ مەرھەمەتتۇر. يول ئۈستىدە كېتىۋاتقان ۋاقتىڭىزدا كەئىبنى كۈرۈش، اللە بىلەن مۇلاقات بولۇش ۋە جەننەتكە بولغان ئىشتىياق كۈچىيىپ بارىدۇ. پەيغەمبەر ئەلەيھىسسالام مۇنداق دېگەن: « ھەقىقەتەن جەننەتنىڭ پۇرىقىنى 500 يىللىق يىراق مۇساپىدىن پۇرىغىلى بولىدۇ». كەئىبگە بولغان ئىشتىياقنىڭ كۈچىيىشىگە ئەگىشىپ كەئىبنى كۆرگەندەك بولىسىز ۋە كەئىبنىڭ بىنا بولۇش قىسسسىنى ئەسلەيسىز. اللە تائا مۇنداق دەيدۇ: « ھەقىقەتەن ئىنسانلارغا (ئىبادەت ئۈچۈن) تۇنجى بىنا قىلىنغان ئۆي (يەنى بەيتىلا) مەككىدۇر» ئال ئىمران 96 - ئايەت. مەككىنىڭ بەككە دەپ ئاتىلىشى بۇ جايدا اللە ئۈچۈن كۆپ ياش تۈكۈلىدىغانلىقى ئۈچۈندۇر. گۇناھ - مەئسىيەتلىرىڭىز ۋە خاتالىقلىرىڭىزدىن قايغۇرۇپ ياش تۆكمەستىن مەككىگە كىرىشتىن ساقلىنىڭ.

مەككىدىكى بەيتىلاھنىڭ پەزىلىتى ھەققىدە اللە مۇنداق دېگەن: « ئۆز ۋاقتىدا بىز كەبىنى كىشىلەر ئۈچۈن جەم بولىدىغان جاي ۋە ئامان جاي قىلىپ بەردۇق» سۈرە بەقەرە 125 - ئايەت.

ئادەملەر كەئىبنى قانچە كۆپ زىيارەت قىلغانسىرى، ئۇنىڭغا بولغان ئىشتىياقى شۇنچە كۈچىيىپ بارىدۇ. كەئىبنى بىر زىيارەت قىلغان ئادەمنىڭ كەئىبگە بولغان ئىشتىياقى تۇنجى قېتىمدىكىدىن كۈچلۈك بولىدۇ. بۇ قەلبكە تاشلىنىدىغان ئاجايىب بىر ئىش.

بەيتىلاھ ھەرامدا ماقامى ئىبراھىمنى كۆرىسىز، بۇ ھەقتە اللە مۇنداق دەيدۇ: « (كىشىلەرگە) ماقامى ئىبراھىمنى نامازگاھ قىلىڭلار (يەنى شۇ يەردە ناماز ئوقۇڭلار دېدۇق)» سۈرە بەقەرە 125 - ئايەت.

ماقامى ئىبراھىم - ئىبراھىم ئەلەيھىسسالام اللەنىڭ بەيتىلانى بىنا قىل دېگەن ئەمىرگە جاۋابەن ، بەيتىلاھنى سالغان ۋاقتىدا

تۇرغان جاي بولۇپ، ئۇنىڭ بۇ تاش ئۈستىدە ناھايىتى كۆپ تۇرغانلىقىدىن ئىككى قەدىمىنىڭ ئىزى چۈشۈپ قالغان.

مەككە شەرىفىگە كېرىش

بەيتىلا تېمىنى كۆرگەن ۋاقتتا اللەغا يۈزلىنىپ دۇئا قىلىشنى ھەرگىز ئونتۇپ قالماڭ. بۇ چاغدا پەيغەمبىرىمىزدىن كەلگەن مونۇ دۇئانى قىلىڭ: اللهم زد هذا البيت تشريفا و تعظيما و تكريما و مهابة و امنا و زد من زاره و من حجه و من اعتمره تشريفا و تعظيما و تكريما و مهابة و امنا (ئى اللە ! بۇ ئۆيىنى تېخىمۇ شەرەپلىك، تېخىمۇ ئولۇغ، تېخىمۇ ھۆرمەتلىك، تېخىمۇ ئابرويلىق ۋە تېخىمۇ خاتىرجەم قىلغىن، ئۇنى زىيارەت قىلغان، ئۇنىڭدا ھەج قىلغان ۋە ئۆمرە ھەج قىلغانلارنىڭ شەرىپىنى، ئولۇغلىقىنى، ھۆرمىتىنى، ئابرويىنى ۋە خاتىرجەملىكىنى تېخىمۇ زىيادە قىلغىن).

بۇ مىنۇتلاردا دۇئا ئىجابەت قىلىنىدۇ. ئەي مۆمىن بۇرادەر ! سىز بۇ مىنۇتلارغا تەييارلىق قىلىشىڭىز، ئۆزىڭىز ئۈچۈن تاللانغان دۇئالارنى قىلىشىڭىز كېرەك. اللە سىزنى ھۆرمەتلەپ ئۆز دەرىۋازىسى ئالدىغا ئېلىپ كەلدى. ئۇنىڭ دەرىۋازىسى ئالدىدىكى خۇشاللىققا ھازىرلىق قىلىڭ. سىز ھازىر بەيتىلا ھەرامنى تاۋاپ قىلىسىز. سەمىڭىزدە بولسۇنكى، بەيتىللانى تاۋاپ قىلىش ناماز ئوقۇۋاتقان بىلەن ئوخشاش. تاۋاپ باشقا مەسجىدلەردە ئوقۇلغان ئىككى رەكئەت تەھىيەتل مەسجىد نامىزى بىلەن باراۋەر. تاۋاپ - سىزنىڭ اللەنىڭ ئالدىدىكى خارلىقىڭىزنىڭ ۋە ئۇنىڭغا ئۆزىڭىزنى تاپشۇرغانلىقىڭىزنىڭ سىمۋولى. تاۋاپ قىلغاندا « ئى رەببىم! مەن بىر بىچارە مىسكىن بەندەڭ، سېنىڭ ھوزۇرۇڭغا رەھمىتىڭنى تىلەپ يالىڭايىق كەلدىم» دەڭ. تاۋاپنى گۈزەل مەنىلەرگە ئىگە قىلىشىڭىز كېرەك. ھەر بىر ئايلىنىشنى بىر ئەمەلگە خاسلاشتۇرۇڭ. مەسىلەن: بىرىنچى قېتىم ئايلانغاندا

ئىستىغپار ئېيتىش، ئىككىنچى قېتىم ئايلانغاندا ئۆزىڭزگە ۋە ئورۇق - تۇققانلىرىڭزغا ئاتاپ دۇئا قىلىش، ئۈچىنچى قېتىم ئايلانغاندا اللەقا زىكرى ئېيتىش، تۆتىنچى قېتىم ئايلانغاندا اللەنىڭ سىزنى ياراتقاندىن تارتىپ تاكى ئۆزىڭىزنىڭ بەيتىگە ئېلىپ كەلگەنگە قەدەر اللەنىڭ سىزگە ئاتا قىلغان نېمەتلىرىنى ئەسلەش، بەشىنچى قېتىم ئايلانغاندا مەغرىپتىكى ۋە مەشرىقتىكى بارلىق موسۇلمانلار ئۈچۈن ، ئىسلامنىڭ ۋە موسۇلمانلارنىڭ نۇسرەتكە ئېرىشىشى ئۈچۈن دۇئا قىلىش، ئالتىنچى قېتىم ئايلانغاندا مەخسۇس ئاتا- ئانىڭىزنىڭ ھەققىدە دۇئا قىلىش، يەتتىنچى قېتىم ئايلانغاندا اللەنىڭ بۇ ئەمىلىڭىزنى مەقبۇل قىلىشىنى تەلەپ قىلىش. ئۇنىڭدىن باشقا ھەر بىر ئايلىنىشتا بىر نىشاننى بەلگىلىۋالسىڭىزمۇ بولىدۇ. مەسىلەن: بىر ئايلىنىشنى زىكرى ئۈچۈن، يەنە بىر ئايلىنىشنى دۇئا ۋە زىكرى ئۈچۈن ، يەنە بىرىنى بولسا دۇئا ئۈچۈن دېگەندەك....

بەيتىلانى تاۋاپ قىلىۋاتقاندا پەرىشتىلەرنىڭ سىزنىڭ ئۈستىڭىزدە تاۋاپ قىلىۋاتقانلىقىنى ئەسلەپ تۇرۇش. . . نەدە؟ پەرىشتىلەر ئەرىشنىڭ ئەتراپىنى تاۋاپ قىلىۋاتامدۇ؟ ئۇلار يەتتىنچى ئاسماندىكى اللەنىڭ ئۆيى « بەيتۈلمە ئورۇن » ئەتراپىدا سىز تۇرغان ئورۇندا، سىز قىلىۋاتقان ھەركەت ۋە سىزنىڭ يۆلىنىشىڭىزنىڭ ئۆز ئەينى بۇيىچە تاۋاپ قىلىشىدۇ. ئۆزىڭىزدىن سوراپ بېقىش: پەرىشتىلەر اللەدىن قانداق ئەيمىنىدۇ ۋە ئۆزلىرىنىڭ خار ئىكەنلىكىنى قانداق ئىپادىلەيدۇ؟ ئۇلار ئەيمەنگەندەك ئەيمىنىپ، خارلىقنى بىلدۈرگەندەك خارلىقىڭىزنى بىلدۈرۈپ ئۇلارغا ئوخشاش تاۋاپ قىلىش. پەيغەمبەر ئەلەيھىسسالام مۇنداق دېگەن: « كىمكى ئۆزىنى بىر قەۋمگە ئوخشاتسا ، ئۇ شۇ قەۋمنىڭ جۈملىسىدىن بولىدۇ، ياكى ئۇلار بىلەن بىرگە بولىدۇ » ئەبۇداۋۇد 4031؛ ئىمام ئەھمەد 2 - توم 5،92 - نومۇر.

دېمەك، پەرىشتىلەرگە ئوخشاش ئەيمىنىش ۋە خارلىقنى بىلدۈرۈش ھالىتىدە تاۋاپ قىلىپ، پەرىشتىلەردىن بولۇشقا تېرىشك.

شۇنىڭدىن ئاگاھلاندىرۇمەنكى، تاۋاپ جەريانىدا دۇنيالىق ئىشلارنى سۆلەشكە ئوخشاش تاۋاپتا جائىز بولمايدىغان ئىشلارنى قىلىپ سېلىشتىن ساقلىنىڭ.

كۈچ كۆرسىتىش تاۋاپى

ئۆمرە ھەج قىلغاندا، دەسلەپكى ئۈچ قېتىملىق ئايلىنىشتا ئوڭ مۇرىڭىزنى ئېھرامدىن چىقىرىپ تېز- تېز ۋە كۈچ بىلەن كۈچ كۆرسىتىش تاۋاپى قىلىشىڭىز كېرەك. بۇ تاۋاپنى پەقەت ئەرلەرلا قىلىدۇ. بۇ پەيغەمبىرىمىزنىڭ سۈننىتىدۇر. بۇ تاۋاپنىڭ كىلىپ چىقىشى مۇنداق: پەيغەمبەر ئەلەيھىسسالام ئۆمرە ھەج قىلىش ئۈچۈن مەككىگە كىرگەن ۋاقىتتا مەككە مۇشرىكلىرى پەيغەمبىرىمىزگە قاراپ: مۇھەممەدكە ۋە ئۇنىڭ ھەمراھلىرىغا قاتتىق ئىسسىق ئۆتۈپ، كېسەلمەن بولۇپ قاپتۇ دېيىشكەن. شۇنىڭ بىلەن پەيغەمبەر ئەلەيھىسسالام: «ئۇ مۇشرىكلارغا ئۆزىنىڭ كۈچىنى كۆرسىتىپ قويغان ئادەمگە اللە رەھمەت قىلسۇن» دېگەن. ساھابىلەر ئوڭ مۇرىلىرىنى ئېھرامدىن چىقىرىپ كۈچ بىلەن تاۋاپ قىلىشقان. ئىسلام تارقالغاندىن كىيىن پەيغەمبەر ئەلەيھىسسالام مەككىنى پەتھى قىلغىلى كەلگەن ۋاقىتتا، بەيتىلانى تاۋاپ قىلغىلى كەلگەن ۋە قازا بولغان ئالدىنقى قېتىملىق ئۆمرە ھەجىدە قىلغاندەك، ئوڭ مۇرىسىنى ئېھرامدىن چىقىرىپ كۈچ بىلەن ئالدىنقى ئۈچ قېتىملىق ئايلىنىشنى ئايلانغان. ئۆمەر رەزىيەللاھۇ ئەنھۇ: ئى اللەنىڭ پەيغەمبىرى! سەن بۇنى ئۆتكەن قېتىمدا كاپىرلارغا موسۇلمانلارنىڭ كۈچىنى كۆرسىتىپ قويۇش ئۈچۈن قىلغان ئىدىڭغۇ دېگەندە، پەيغەمبەر ئەلەيھىسسالام: «بۇ مىنىڭ سۈننىتىم» دېگەن. شۇڭلاشقا سىزمۇ بۇ تاۋاپنى قىلىشىڭىز، قەلبىڭىزدە موسۇلمانلارنىڭ كۈچىنى كۆرسىتىشنى نىيەت قىلىشىڭىز كېرەك.

ھەجەرۇلئەسۋەد

تاۋاپ قىلىپ بولغاندىن كىيىن ھەجەرۇلئەسۋەدنى سۆيسىز. بۇ ئىبراھىم ئەلەيھىسسالام مەسجىدى ھەرامنى بىنا قىلغاندا قويۇلغان تاشتۇر. ئىبراھىم ئەلەيھىسسالام مەسجىدى ھەرامنى بىنا قىلىشنى تاماملىغاندا ، كەئبىنىڭ بىر بولۇشىغا بىر تاش كەملىگەن. ئىبراھىم ئەلەيھىسسالام دەل كەلگىدەك تاش تاپالماي، ئوغلى ئىسمايىل ئەلەيھىسسالامغا : بۇ يەرگە كەلگىدەك تاش تېپىپ كەل دېگەن. ئۇ ئۇزاق ئىزدىگەن بولسىمۇ ئۇنداق تاشنى تاپالمىغان. ئىسمايىل ئەلەيھىسسالام قايتىپ كىلىپ ھېلىقى ئورۇنغا تاشنىڭ قويۇلۇپ بولۇنغانلىقىنى كۆرۈپ دادىسى ئىبراھىم ئەلەيھىسسالامغا « ئى دادا! بۇ تاشنى نەدىن تاپتىڭ دېگەن. ئىبراھىم ئەلەيھىسسالام ئۇنىڭغا: مەن ئۇنى بىر يەردىن تېپىپ كەلمىدىم دېگەن. ئىسمايىل ئەلەيھىسسالاممۇ : مەنمۇ ھەم لايىق تاش تاپالماي قايتىپ كەلگەن ئىتىم دېگەن. ئىبراھىم ئەلەيھىسسالام : بۇ تاشنى جىبرىئىل ئەلەيھىسسالام ئېلىپ كەپتۇ، بۇ جەننەتتىكى بىر تاش بولۇپ ئاپئاق ئىدى، بەندىلەرنىڭ گۇناھلىرى سەۋەبلىك قارىداپ كەتكەن دېگەن. پەيغەمبەر ئەلەيھىسسالام مۇنداق دېگەن: « ھەجەرۇلئەسۋەد اللەنىڭ زېمىندىكى ئوڭ قولىدۇر» ھىندى 34744- نومۇر.

ھەجەرۇلئەسۋەدنى تۇتقان ۋاقتىڭىزدا نېمە قىلىۋاتقانلىقىڭىزنى بىلىشىڭىز كېرەك. چۈنكى نۇرغۇن ئادەملەر ئۇنى سۈيۈپ قويۇپلا بولدى قىلىشىدۇ. لېكىن ھەجەرۇلئەسۋەدنى سۈيۈشتىكى ئەڭ چوڭ قىممەت اللە بىلەن ئەھدۇ- پەيماننى يېڭىلاشقا يوشۇرۇنغان. سىز قولىڭىزنى اللەنىڭ ئوڭ قولىغا قويۇپ بولغاندىن كىيىن، اللەقا بەرگەن ۋەدىڭىزدىن يېنىۋېلىش، ئۇنىڭغا ئاسىيلىق قىلىشتىن ھەزەر ئەيلەڭ. جەننەتنىڭ بىر پاچىسىنى سۆيگەنلىكىڭىزنى ئەسلەپ تورۇڭ. ئۆمەر

رەزىيەللاھۇ ئەنھۇنىڭ مونۇ سۆزلىرىگە قولاق سېلىڭ: ئوقۇپ قويغىنىكى سەن پايدا مەنپەئەت يەتكۈزەلمەيدىغان بىر تاشتۇرسەن، ئەگەر مەن پەيغەمبەر ئەلەيھىسسالامنىڭ سېنى سۆيگەنلىكىنى كۆرمىگەن بولسام، سېنى سۆيىمگەن بولاتتىم.

ھەجەرۇلئەسۋەد بىلەن كەئبە شەرىپنىڭ ئىشىكى ئارىسىدا ئىنتايىن قىسقا بىر جاي بولۇپ، بۇ يەر مۇلتەزىم دەپ ئاتىلىدۇ. مۇلتەزىم كەئبىنىڭ ئىشىكى ئەمەس، بۇ يەردە قىلىنغان دۇئا ئىجابەتتۇر. پەيغەمبەر ئەلەيھىسسالام كۆكرىكىنى كەئبە تېمىغا چاپلاپ، مەڭزىنى كەئبە تاشلىرىغا قويغان ھالەتتە بىچارىلەرچە قوللىرىنى دۇئاغا كۈترەتتى. ئۆمەر رەزىيەللاھۇ ئەنھۇ پەيغەمبەر ئەلەيھىسسالامنىڭ بۇ ھالىتىنى كۆرۈپ يىغلاپ كەتكەن. پەيغەمبەر ئەلەيھىسسالام ئۇنىڭ يىغلاۋاتقانلىقىنى كۆرۈپ: « شۇنداق، ئى ئۆمەر! يېغلىغىن، بۇ يەردە كۆزلەردىن ياشلار تۈكۈلىدۇ» دېگەن. ئىبنى ماجە 2945 - نومۇر.

ئەي بۇرادەر! سىزمۇ پەيغەمبەر ئەلەيھىسسالام قىلغاندەك قىلامسىز؟ توغرا، كەئبە يوپۇقلىرىغا ئېسىلىڭ گۇياكى خاتالىق ئۆتكۈزۈپ ئۆزىنىڭ خاتالىقىنى تونۇغان ئادەمدەك. بۇ ئۆزىنى تاشلاشنىڭ، خارلىنىشنىڭ روشەن دەلىلى.

ئېيتىلىشچە، ھەسەن بەسەرى مۇلتەزىمگە كەلگەندە كەئبە يوپۇقلىرىغا ئېسىلىدىكەن ۋە يېنىدىكىلەرگە: يېنىمدىن كەتسەڭلار، مەن پەرۋەردىگارمىنىڭ ئالدىدا ئۆتكۈزگەن گۇناھلىرىمنى ئېتىراپ قىلىۋالاي دەيدىكەن.

مۇلتەزىمدە اللەقا يېلىنىپ دۇئا قىلىپ بولغاندىن كىيىن ماقامى ئىبراھىمدا ئىككى رەكئەت ناماز ئوقۇيسىز. ئاندىن كىيىن زەمزمە قودۇقىغا سۇ ئىچىش ئۈچۈن چۈشىسىز. پەيغەمبەر ئەلەيھىسسالام مۇنداق دېگەن: « زەمزمەنى نېمە مەقسەتتە ئىچسە، شۇنىڭغا ئېرىشىلىدۇ» ئىبنى ماجە 3062 - نومۇر. پەيغەمبەر ئەلەيھىسسالام ئابدۇراخمان ئىبنى ئەۋفىنىڭ زەمزمە سۈيى

ئىچىۋاتقانلىقىنى كۈرۈپ ئۇنىڭغا: « ياق، ئى ئابدۇراخمان ، زەمزەمنى مۇنداق ئىچمەيدۇ، ئۇنى قانغۇچە ئىچكىن» دېگەن. پەيغەمبەر ئەلەيھىسسالام بۇ ھەقتە: « بۇنىڭغا موسۇلمان ياكى مۆمىندىن باشقىلار قانداق بولالمايدۇ» دېگەن. ئىمام شاپىئى مۇنداق دەيتتى: بىز زەمزەم سۈيىنى ئىلىم ئۈگىنىش مەقسىتىدە ئىچەتتۇق، نەتىجىدە ئىلىمگە ئېرىشتۇق، ئەگەر تەقۋالىق نىيىتىدە ئىچكەن بولساق تېخىمۇ ياخشى بولاتتىكەن .

ھەممەيلەنگە ئايانكى، زەمزەمنىڭ زەمزەم دەپ ئاتىلىشى ئىسمايىل ئەلەيھىسسالامنىڭ ئانىسى ھاجەر بىلەن مۇناسىۋەتلىك. ھاجەر ئىرى ئىبراھىم ئەلەيھىسسالام ئۇنى سۈسز سەھرادا تاشلاپ قويۇپ كەتكەندىن كىيىن، سۇ ئىزدەپ ساپا بىلەن مەرۋە ئارىسىدا قاتراپ ھالى قالمايدۇ. بۇ چاغدا ئېمىۋاتقان بۇۋاق ئىسمايىل ئەلەيھىسسالامنىڭ پۇتلىرى بىلەن تەپكەن يەردىن سۇ ئېتىلىپ چىقىدۇ. ھاجەر سۇنى بىرىەرگە يېغىشقا باشلايدۇ ۋە سۇغا قاراپ : زەم زەم (يېغىل) دەيدۇ.

ھاجەرنىڭ ساپا بىلەن مەرۋە ئارىسىدا سۇ ئىزدەپ قاترىشىدىن بۇ ئىككى تاغ ئارىسىدا بېرىپ - كىلىش بىلەن قوشۇپ يەتتە قېتىم سەئىي قىلىش كىلىپ چىققان. سەئىي جەريانىدا اللەقا كۆپلەپ زىكرى ئېيتىش سۈننەتتۇر. سەئىي ئاخىرلاشقاندىن كىيىن ئۆمرە پائالىيەتلىرىدىن بىر ئاساس - چاچ چۈشۈرۈشلا قالىدۇ. ئۆمرىدىن كىيىن پەرىز ھەج قىلماقچى بولسىڭىز چېچىڭىزنى چۈشۈرمەي ئازراق قىسقارتىڭ. ھەج پائالىيەتلىرى ئاخىرلاشقاندىن كىيىن چېچىڭىزنى تولۇق چۈشۈرۈپ ئېھرامدىن چىقسىڭىز بولىدۇ.

ئۆمرە پائالىيەتلىرى ئاخىرلاشقاندىن كىيىن ھەج كۈنلىرىنىڭ كىلىشىنى ساقلاپ مەككىدە تۇرىسىز. بۇ مۇددەتتە پۇرسەتنى چىڭ تۇتۇپ ئىمكانقەدەر كۆپ تاۋاپ قىلىۋېلىڭ. چۈنكى مەسجىدى ھەرامدا اللەقا ئەڭ ياخشى كۆرىلىدىغان ئىبادەت - تاۋاپتۇر.

ھەج

سىز زۇلھەججىنىڭ 8 - كۈنى ۋە ئەرەفە كېچىسى غۇسلى قىلىپ، ھەجگە ئېھرام باغلايسىز. ئاندىن ھاجىلار بىلەن بىرگە مىناغا قاراپ يولغا چىقىسىز. بۇ كۈن تەرۋىيە كۈنى نامى بىلەن مەشھۇردۇر. مىنا مەككىدىن ئالتە كىلومىتىر يىراق بولسىمۇ، ھاجىلار بۇ مۇساپىنى قاتتىق قىستاڭچىلىق سەۋەبىدىن ئەڭ كۆپ بولغاندا، ئالتە سائەتتىن كۆپراق ۋاقىتتا بېسىپ بولىدۇ.

تەلىپىيەگە تولغان بۇ مىنۇتلاردا اللەدىن قورقىدىغانلىقىڭىزنى ۋە اللە بىلەن بولغان باغلىنىشىڭىزنى ئەسلىپ مېڭىڭىز. ھاجىلارنىڭ مىناغا بېرىشى ئەرەفەدە تورۇش ئۈچۈندۇر. ئەرەفە - مىنادا پەقەت ئىبادەت ئۈچۈنلا تورۇش دېگەنلىك بولۇپ، ئادەملەر بىلەن ئارلىشىشقا ۋە مەككە بازارلىرىغا بېرىشقا بولمايدۇ. مىناغا بارمىغان ئادەم ئەرەفەدە تورۇشقا ھەقىقىي مۇھەييىيا بولمىغان بولىدۇ. ئەرەفە كۈنى چوڭ - كىچىك پۈتۈن گۇناھلار مەغپىرەت قىلىنىدىغان كۈندۇر. مىنادا تۇرغان ۋاقىتىڭىزدا اللەنىڭ سىزدىن بۇ ئەمىلىڭىزنى قوبۇل قىلماسلىقى، اللەنىڭ سىزگە ئەرەفەدە تورۇشقا مۇمكىنچىلىك ئاتا قىلماسلىقىغا قارىتا قورقۇنچىنى ۋە ئىككىلىنىشىنى ھېس قىلىسىز. ئەرەفە كېچىسى بەندىلەرنىڭ ھاياتىدىكى ئەڭ مۇھىم بىر كېچىدۇر.

ئەرەفە كۈنى

بۇ بۈيۈك كۈن - زۇلھەججىنىڭ 9 - كۈنى كۈن يورۇغاندىن كىيىن ئەرەفاتقا كېلىسىز. بۇ كۈندە ھەج قىلغۇچى كىشىنىڭ زىكرى بىلەن مەشغۇل بولۇشى ۋە بۇ كۈندىكى باشقا ئىبادەتلەرنى جايىدا ئادا

قىلىشى ئۈچۈن روزا تۇتۇشى جائىز بولمايدۇ. پەيغەمبەر ئەلەيھىسسالام ئەرەفە كۈنىنىڭ پەزىلىتى ھەققىدە مۇنداق دېگەن: «اللە ئەرەفە كۈنى دوزاخ ئەھلىنى دوزاختىن ئازات قىلغاندەك، ئۇلارنى ھېچقانداق بىر كۈندە ئۇنداق ئازات قىلغان ئەمەس» مۇسلىم 3275، نىسائىي 3003 - نومۇر.

شۇنداق، اللە بۇ كۈنى ھەجگە چىقمىغان بولسىمۇ، بىراق تەۋبە قىلغان، اللە تەرەپكە قايتقان گۇناھكارلارنىڭمۇ گۇناھىدىن ئۆتىدۇ. ئەرەفە كۈنى قوياشنىڭ غەربكە قىيىسىشى بىلەن پۈتۈن گۇناھلار مەغپىرەت قىلىنىدۇ. پەيغەمبەر ئەلەيھىسسالام مۇنداق دېگەن: «اللە ئەرەفە كۈنى بولغاندا ئۆزىنىڭ بەندىلىرى بىلەن پەخىرلىنىپ پەرىشتىلەرگە: بەندىلىرىمگە قاراڭلار، ئۇلار يىراق جايلاردىن مېنى دەپ چاچلىرى چوۋۇلغان، يۈزلىرىنى تۇپا باسقان ھالەتتە كەلدى. سىلەرنى گۇۋاھ قىلىمەنكى، ھەقىقەتەن مەن ئۇلارنىڭ گۇناھىنى مەغپىرەت قىلدىم دەيدۇ». ئىمام ئەھمەد 2 - توم 305 - نومۇر.

شەيتانغا نىسبەتەن بۇ كۈندىكىدەك رەسۋالىق بولمايدۇ. چۈنكى ئۇنىڭ يىل بۇيى ئىشلەتكەن ھىلە - مېكرىلىرى تۈزۈپ كېتىدۇ. ئەرەفە كۈنى اللە بىلەن يارىشىدىغان كۈندۇر. ئويلاپ بېقىڭ، ئەگەر سىز بىر ئادەمگە زور مىقداردا قەرزگە بوغۇلۇپ قالغان بولسىڭىز، ئاندىن ئۇ ئادەم يېنىڭىزغا كېلىپ: قەرزىڭىزدىن ئۆتتۈم دېسە، سىز زادى قانداق ئىنكاس قايتۇرسىز؟ سىز چوقۇم بۇ ئىشتىن ناھايىتى خۇشال بولىسىز. دەل شۇنىڭغا ئوخشاش، ئەرەفە كۈنى اللە گۇناھ - مەسىيەتلىرىنىڭ كۆپلۈكىدىن «قەرز» گە بوغۇلۇپ كەتكەن ئىنسانلارنىڭ يېنىغا كېلىپ، ئۇلارغا كەڭچىلىك قىلىدۇ. ئۆز پەزىلىتى بىلەن ئۇلارنىڭ گۇناھىنى مەغپىرەت قىلىدۇ. بۇ، گۇناھكار بەندىلەر شۈكرى ئېيتىشقا لايىق بىر ئىشتۇر. مېنىڭ شۇنداق سورىغۇم كېلىۋاتىدۇ: بەندىلەرنىڭ پەرۋەردىگارى اللەقا ئالاھىدە، خاس مۇھەببەت باغلىشى ئۈچۈن، ئەرەفە كۈنى ئەڭ ھەقىلىق ئەمەسمۇ؟

ئەرەفە كۈنى ھەققىدە پەيغەمبەر ئەلەيھىسسالام مۇنداق دېگەن: « دۇئالارنىڭ ياخشىسى ئەرەفە كۈنىدە (قىلىنغان دۇئادۇر) . تىرمىزى 3585.

ھەيران قالارلىقى سىز بۇ كۈنى بەزى ئادەملەرنىڭ ئاجايىپ ھورۇنلۇق ۋە بۇشاڭلىق قىلىۋاتقانلىقىنى، بەلكى گۇناھلىرىنىڭ يۈيۈلۈپ ئانىسىدىن توغۇلغان كۈندىكىگە ئوخشاش پاكلىنىشنى تاشلاپ، باشقا ئىشلار بىلەن مەشغۇل بولۇۋاتقانلىقىنى كۆرىسىز. اللە تەۋپىق ئاتا قىلمىسا بىكار. مەن پەيغەمبەر ئەلەيھىسسالامنىڭ « اللهم اعني على ذكرك و شكرك و حسن عبادتك (ئى اللە ! سېنى دائىم ئەسلىپ تۇرۇشۇمغا، ئىبادىتىڭنى جايىدا ئادا قىلىشىمغا ياردەم بەرگىن) » دېگەن دۇئاسىنىڭ مەناسىنى ئەرەفە كۈنى چۈشەنگەن ئىدىم. اللە كىملىرىنى ئەرەفەگە مۇۋەپپەقىيەت قىلىدىكەن، ئۇلارنىڭ اللەقا يېلىنىشلىرىدىن، ئۆزلىرىنى اللەقا تاشلاشلىرىدىن ئەرەفات تېغى لەرزىگە كىلىدۇ.

بۇ كاتتا مەيداندا ئىنسان شۇنداق سۇئال قىلىدۇ: ئى پەرۋەردىگار! بىزنىڭ ھەجىمىزنى قوبۇل قىلىدىڭمۇ؟ . قۇياشنىڭ يېتىشى بىلەن ئاجايىپ بىر ھالەتنى بايقايسىز. سىز ئەنە ئاۋۇ ھاجىلارنىڭ يۈزلىرىدە، ئۇلار ئەرەفات تېغىغا چىققاندا كۈرۈپ باقمىغان قاتتىق خۇشاللىقنى كۆرىسىز. چوقۇم شۇنداق دەيسىزكى: ھەقىقەتەن بۇ يۈزلەر ئەتىگەندىكى يۈزلەر ئەمەس، چۈنكى بۇ يۈزلەرنى نۇر ۋە خۇش بىشارەتلەر ئۆز ئىلكىگە ئالغان.

بەندىنىڭ ئەرەفات تېغىدىن چۈشكەندىن كىيىن قىلىپ سېلىشى مۇمكىن بولغان تۇنجى گۇناھى - اللەنىڭ ئۇنىڭ گۇناھلىرىنى پۈتۈنلەي كەچۈرۈم قىلغانلىقىدا شەكلىنىشىدۇر. شۇنداق، سىز قەتئىي اللەنىڭ گۇناھلىرىڭىزنى كەچۈرۈم قىلغانلىقىغا شەكلىنمەڭ. اللەنى يامان گۇمان قىلىشتىن ھەزەر ئەيلەڭ.

مۇزدەلىفە ۋە شەيتانغا تاش ئېتىش

ئەرەفات تېغىدىن چۈشكەندىن كىيىن ھاجىلار كۈننىڭ كىرىپ كىتىشى بىلەن ئودۇل مۇزدەلىفەگە قاراپ، اللەنىڭ ئۇلارنىڭ گۇناھلىرىنى مەغپىرەت قىلغانلىقىدەك كاتتا سائادەت ئىچىدە ئارقىمۇ- ئارقا ئوتلۇق تەلپىيەلەرنى ئېيتىپ ماڭىدۇ. موسۇلمانلارنىڭ بىرلىكى ۋە موسۇلمانلار مەنزىرىسىنىڭ ھالاۋىتى ئالاھىدە گەۋدىلىنىدىغان بۇ كاتتا يېغىلىشتا ئۇلار خۇددى بىر ئادەمدەك ھەرىكەت قىلىدۇ.

مۇزدەلىفەدە زىكرى ئېيتىش ، دۇئا قىلىش ۋە ئىبادەت بىلەن مەشغۇل بولۇپ كېچىنى ئۆتكۈزۈسىز ۋە تاش تېرىسىز. ئەتىگەندە شەيتانغا تاش ئېتىشقا بارسىز. تاش ئېتىپ بولغاندىن كىيىن مەككەگە قايتىپ تاۋاپ ئىفازە (مىنادىن قايتىش تاۋاپى) نى قىلىسىز. بۇنىڭدا بىر ئاز قىيىنچىلىق بار. تاۋاپ قىلىپ بولغاندىن كىيىن قۇربانلىق قىلىسىز. ئاندىن چېچىڭىزنى چۈشۈرىسىز.

پەيغەمبەر ئەلەيھىسسالام : «اللە چېچىنى چۈشۈرگەنلەرگە رەھمەت قىلسۇن» دەپ ئۈچ قېتىم تەكرارلىغاندا ، ساھابىلەر پەيغەمبەر ئەلەيھىسسالامدىن : ئى اللەنىڭ پەيغەمبىرى! چېچىنى قىسقارتقانلارچۇ؟ دەپ سورىدى. پەيغەمبەر ئەلەيھىسسالام « چېچىنى قىسقارتقانلارمۇ (اللەنىڭ رەھىمىتىگە ئېرىشىدۇ) » دېدى. بۇخارى 1331؛ مۇسلىم 3132؛ ئىمام ئەھمەد 2- توم 119- نومۇر.

بۇنىڭدىن چاچ چۈشۈرۈشنىڭ چاچ قىسقارتقاندىن ئەۋزەل ئىكەنلىكىنى كۆرۈۋالغىلى بولىدۇ. چۈنكى چاچ چۈشۈرۈش بەندىنىڭ اللەدىن قورقىدىغانلىقىنى ۋە اللە ئۈچۈن خارلانغانلىقىنى دەلىللەيدۇ. چاچ چۈشۈرۈپ بولغاندىن كىيىن يەنە بىر قېتىم مىناغا قايتىپ ئۇ يەردە ئۈچ كۈن تۇرىسىز. بۇ ئۈچ كۈننى اللەغا زىكرى - تەسبىھ ئېيتىش، يەپ - ئىچىش ۋە باشقا- باشقا يۇرت، دۆلەتلەردىن كەلگەن

موسۇلمانلار بىلەن تونۇشۇش قاتارلىق ئىشلار بىلەن ئۆتكۈزۈسىز. بۇ پەيغەمبەر ئەلەيھىسسالامنىڭ سۈننىتى. يەنە بۇ ئارقىلىق ئەرەفە كۈنى ھاسىل بولغان رەببىنى روھى نېمەتلەرنى مۇھاپىزەت قىلغىلى بولىدۇ. شەيتانغا تاش ئېشى ئۈچۈن چۈش تەرەپلەردە چىقىسىز. شەيتانغا ئېتىلىدىغان تاش - شېغىل تاش بولۇپ، تاشنىڭ چوڭ - كىچىكلىكىگە دىققەت قىلىڭ. پەيغەمبەر ئەلەيھىسسالام مۇنداق دېگەن: «دېندا ھەددىدىن ئېشىشتىن ساقلىنىڭلار، دېندا ھەددىدىن ئېشىشتىن ساقلىنىڭلار، سىلەردىن ئىلگىرىكىلەرنىڭ ھالاك بولۇشى پەقەتلا ئۇلارنىڭ دېندا ھەددىدىن ئاشقانلىقىدىن كېلىپ چىققان» نىسائىي 3057، 3059؛ ئىبنى ماجە 3029؛ ئىمام ئەھمەد 1 - توم 347 - نومۇر.

شەيتانلارغا تاش ئاتقاندا كىچىك شەيتاندىن باشلاپ ئوتتۇراچىسىغا ئاندىن چوڭىغا ئاتىسىز. تاش ئېتىۋېتىپ شەيتانغا تاش ئېتىشنىڭ كېلىپ چىقىشىدىكى ھادىسە ئىبراھىم ئەلەيھىسسالامنىڭ ئوغلى ئىسمائىل ئەلەيھىسسالامنى قۇربانلىق قىلىش ئۈچۈن ئېلىپ ماڭغانىدىكى ۋەقەنى ئەسلەڭ.

شۇ چاغدا شەيتان ئىسمائىل ئەلەيھىسسالامنىڭ يېنىغا كېلىپ ئۇنىڭغا: داداڭ سېنى ئۆلتۈرگىلى ئېلىپ ماڭدى دەيدۇ. ئىسمائىل ئەلەيھىسسالام ئۇنىڭغا تاش ئاتىدۇ. بۇرنىغا يىگەن شەيتان ھاجەرنىڭ يېنىغا كېلىپ: سېنىڭ ئىبراھىمنىڭ يالغۇز ئوغلۇڭنى ئۆلتۈرگىلى ئېلىپ ماڭدى دەيدۇ. ھاجەرمۇ ئۇنىڭغا تاش ئېتىپ قوغلايدۇ. ئاخىرىدا بۇ لەنەتگەردى ئىبراھىم ئەلەيھىسسالامنىڭ يېنىغا كېلىپ: ئوغلۇڭنى ئۆلتۈرمىگەن دەيدۇ. ئىبراھىم ئەلەيھىسسالاممۇ ئۇنىڭغا تاش ئېتىپ قوغلايدۇ. شەيتانغا تاش ئېتىش ئۇنىڭغا ئوچۇق دۈشمەنلىك ئېلان قىلىش بولۇپ، ئېتىلغان تاشلار ئەمەلىيەتتە ئۇنىڭغا تېگىپ، بەدىنىنى مەجبۇتتىدۇ. سىز ئۇنىڭغا دۈشمەنلىك ئېلان قىلىپ

بولغاندىن كىيىن، ئۇنىڭ بىلەن يەنە بىر قېتىم يارىشىپ قىلىشتىن ساقلىنىڭ.

ھەج مەنالىرىدىن

ھەج دە قىيامەت كۈنىنىڭ ئەھۋاللىرىنى ئېنىق ھىس قىلغىلى بولىدۇ. قاتتىق قىستاقچىلىق ۋە ئوخشاش بىر كىيىمدىكى ھالەت قىيامەت كۈنىدىكى ھەممە يالىڭاچ ھەشىر قىلىنىدىغان ھالەتكە ئوخشايدۇ. ھەجكە چاقىرىلغان نىدا سۇر چىلىنغان ھالەتكە ئوخشايدۇ. ھەممە ئادەم گۇناھىنىڭ مەغپىرەت قىلىنىشىنى، اللەنىڭ كەڭچىلىك قىلىشىنى تاما قىلىپ، ئۇنىڭدىن قورققان ۋە ئەيمەنگەن ھالەتتە تۇرىشىدۇ. اللە سۈرە ھەجنىڭ بېشىدا مۇنداق دەيدۇ: «ئى ئىنسانلار! پەرۋەردىگار ئىڭلاردىن (يەنى ئازابىدىن) قورقۇڭلار، قىيامەتنىڭ زىلزىلىسى ھەقىقەتەن چوڭ ئىشتۇر، ئۇ كۈندە ھەر بىر سۈت ئېمىتىۋاتقان ئايال (قاتتىق قورقۇنچىدىن تېڭىرقاپ قېلىش بىلەن) ئېمىتىۋاتقان بۇۋىقىنى ئونتۇيدۇ، ھەر بىر ھامىلدار ئايالنىڭ بۇيىدىن ئاجراپ كېتىدۇ. ئىنسانلارنى مەس كۆرسەن، ھالبۇكى ئۇلار (ھەقىقەتتە) مەس ئەمەس. (دېمەك، قىيامەتنىڭ دەھشىتى ئۇلارنى ئەس - ھۇشىدىن كەتكۈزۈۋەتكەن). لېكىن اللەنىڭ ئازابى قاتتىقتۇر» سۈرە ھەج 1-2 - ئايەت.

ھەج دە اللە بىلەن بەندىلەر ئوتتۇرىسىدىكى ئالاقە كۈچىيدۇ. چۈنكى بەندىلەر اللەنىڭ ئۈيىگە مېھمان بولۇپ بارغان، نەتىجىدە ئۇلاردا تېخىمۇ كۆپ اللەقا بولغان مۇھەببەت، ئالاقە ۋە ئېسىلىش ھاسىل بولغان.

ھەج دە مۆمىنلەر جىھادىنى، چىدامىنى ۋە مۇسەبەتلەر، قىيىن ۋاقىتلاردا قانداق بەرداشلىق بېرىشىنى ئۆگىنىدۇ. چۈنكى ھاجىلار اللە يولىدا جىھاد قىلىشقا تەييارلىق قىلىش ئۈچۈن، بىر ئىلاھىي مەشىق

لاگېرىدا تۇرغانغا ئوخشايدۇ. بۇ لاگېر دەل - دەرەخلىك، ھاۋالىق، ئارامبەخش، كۆڭۈل ئېچىش ئەسلىھەلىرى تولۇق بولغان شەھەرگە ئەمەس بەلكى قاقاس سەھراغا جايلاشقان.

ئائىشە رەزىيەللاھۇ ئەنھا مۇنداق دېگەن. ئۇ پەيغەمبەر ئەلەيھىسسالامدىن: ئى اللەنىڭ پەيغەمبىرى! بىز جىھادنى ئەڭ ياخشى ئەمەل دەپ قارايمىز، جىھاد قىلمايمىزمۇ؟ دەپ سورىغان. پەيغەمبەر ئەلەيھىسسالام ئۇنىڭغا: «ياق، لىكىن ئەڭ ئەۋزەل جىھاد - ھەج مەبرۇردۇر» دەپ جاۋاب بەرگەن. بۇخارى 1521 - نومۇر.

ھەج دە ئىخلاس كۈچىدۇ

ھەج دە مۇسۇلمانلار ئوتتۇرىسىدىكى بىرلىك، ئىتتىپاقلىق كۈچىدۇ. ھەج مۇسۇلمانلارغا قاراپ: بولدى، ھازىرغىچە بىرسى - بىرسىڭلارنى دۈشمەن تۇتۇپ گورۇھ - گورۇھلارغا بۆلۈنگەنلىكىڭلار يېتەر دەيدۇ. مانا بۇ ھەج مەزگىلىدىكى قىستاڭچىلىقتىن ساقلىنىش ئۈچۈن: ئۇنى مۇئەييەن ۋاقىتتا قىلىۋالماي، يىل بويى قىلساق بولمامدۇ دېگۈچىلەرگە كۈچلۈك رەددىيەدۇر.

ھەج دە زور ئەخلاقى تەربىيە بار. اللە تائالا مۇنداق دەيدۇ: «ھەج ۋاقتى مەلۇم بىرقانچە ئايلاردۇر (يەنى شەۋۋال، زۇلقەئدە ئايلىرى ۋە زۇلھەججە ئېيىنىڭ ئون كۈنىدۇر) بۇ ئايلاردا ھەج قىلىشنى نىيەت قىلغان (يەنى ئېھرام باغلىغان) ئادەمنىڭ جىنسى ئالاقە قىلىشى، گۇناھ قىلىشى ۋە جاڭجال قىلىشى مەنئىي قىلىنىدۇ» سۈرە بەقەرە 197 - ئايەت.

ھەج مەزگىلىدە ھەجگە كەلمىگەنلەر ھەققىدە پەيغەمبەر ئەلەيھىسسالام: «زۇلھەججە ئېيىنىڭ ئالدىنقى ئون كۈنىدە قىلىنغان ياخشى ئەمەللەر باشقا كۈنلەردە قىلىنغان ياخشى ئەمەللەردىن اللەقا مەھبۇبراتتۇر» دېگەندە، ساھابىلەر: ئى اللەنىڭ ئەلچىسى! اللە

يولىدا قىلىنغان جىھادتىنمۇ ئەۋزەلمۇ؟ دەپ سورىغان . پەيغەمبەر ئەلەيھىسسالام : « شۇنداق اللە يولىدا قىلىنغان جىھادتىنمۇ ئەۋزەل » دەپ جاۋاب بەرگەن . بۇخارى 795 ، ئەبۇداۋۇد 2438 ، ئىمام ئەھمەد 1 - توم 244 - نومۇر .

پەيغەمبەر ئەلەيھىسسالام مۇنداق دەيتتى : « زۇلھەججىنىڭ ئەرەفە كۈنىگىچە بولغان ئالدىنقى ئون كۈن اللەقا رامزان ئېيىنىڭ كۈنلىرىدىن سۈيۈملۈكراقتۇر . بەلكى رامزاننىڭ ئاخىرقى ئون كۈنىدىنمۇ سۈيۈملۈكراقتۇر » . پەيغەمبەر ئەلەيھىسسالام يەنە مۇنداق دېگەن : « بىلىڭلاركى ، ھەقىقەتەن رەببىڭلار سوۋغا بېرىدىغان كۈنلەر بار ، چوقۇم ئۇ كۈنلەرنى ئۇچرىتىڭلار » .

ئى اللەنىڭ بەندىلىرى ! بۇ كۈنلەردە گۇناھلىق ئىشلاردىن يىراق بولۇڭلار ! چۈنكى اللە بۇ كۈنلەردە بەندىلىرىگە قاراپ ، ئۇلارنىڭ گۇناھلىرىنى مەغپىرەت قىلىدۇ . تەۋبىسىنى قوبۇل قىلىدۇ . ھەجگە بارالمىغان بولساڭلار روزا تۇتۇڭلار ، پەيغەمبەر ئەلەيھىسسالام مۇنداق دېگەن : « ئەرەفە كۈنىدىكى روزا ئۆتكەن بىر يىللىق ۋە كېيىنكى بىر يىللىق گۇناھقا كاپارەتتۇر » مۇسلىم 2739 - نومۇر .

بۇ مەئسىيەتكە چاقىرىق ئەمەس . پەقەت ئۆزىنىڭ بەندىلىرىنى ياخشى كۆرىدىغان ۋە ئۇلارنىڭ گۇناھىنى مەغپىرەت قىلىدىغان اللەنىڭ رەھىمىتى بىلەن خۇرسەن بولۇشىغا قىلىنغان نىدادۇر . زۇلھەججىنىڭ ئون كۈنىنى زاي قىلىۋېتىشتىن ساقلىنىڭلار .

ئاخىرىدا ھەممەيلەننىڭ ھەجگە ئىشتىياق قىلىشىنى ، اللەنىڭ بىزنىڭ ۋە ھەج قىلغۇچىلارنىڭ ئەمىلىنى قوبۇل قىلىشىنى ، بىزنىمۇ ھەج قىلغۇچىلاردىن قىلىشىنى ئارزۇ قىلىمەن .



ئۈچىنچى لېكسىيە:

دُؤْئَا - ئىبادەتتۇر

مەن دۇئا ھەققىدىكى لېكسىيەمنى باشلاشتىن ئىلگىرى
شۇنداق سورغۇم كىلىپ قالدى. قىيىنچىلىقى يوق ئادەم بارمۇ؟

ئارزۇ - ئۈمىدلىرىنى رېئاللىققا ئايلاندۇرۇش ئۈچۈن تېرىشمايدىغان ئادەم بولامدۇ؟ كىم ئۆزىنى رەببىدىن بەھاجەت دەپ ئېيتالايدۇ؟ گۇناھ ئۆتكۈزۈپ قويۇپ، اللەنىڭ ئۇنى جازالىشىدىن قورقمايدىغان ئادەم بارمۇ؟ كىم پەرۋەردىگارنىڭ رەھمىتىدىن بەھاجەتمەن دىيەلەيدۇ؟ كىم اللەنىڭ ھىدايەت ۋە تەۋپىق بېرىشىدىن بەھاجەت بولالايدۇ؟

اللەنى بىر بىلىدىغان مۇۋەھھىد موسۇلماننىڭ ئىككى قولىنى كۈتۈرۈپ، ئۇ پەرۋەردىگارغا يېلىنىپ تىلىكىنى تىلىشى شەكسىزكى ، ئۇنىڭ اللەنىڭ غەيرىگە دۇئا قىلىشىدىن ياكى تىلىكىنى تىلىشىدىن كۆپ شەرەپلىكراق ۋە ئەۋزەلراقتۇر.

ئەگەر موسۇلمان ئۆزىنىڭ ياراتقۇچىسى ، رىزىق بەرگۈچىسى ، ئۇنى تىرىلدۈرگەن ۋە ئۇنى ئۆلتۈرىدىغان پەرۋەردىگارغا تايانمىسا ، ئۇنىڭ پاناھىغا كىرمىسە كىمگە تايىنىدۇ؟ كىمنىڭ پاناھلىقىغا كىرىدۇ؟ .ئۇ ئۆزىگە ئوخشاش زەئىپ، بىچارە ئادەملەرنىڭ ئالدىغا بارامدۇ؟ سۇغا غەرىق بولغان ئادەمنىڭ ئۆزىگە ئوخشاش غەرىق بولۇپ كېتىۋاتقان ئادەمگە ئېسىلىۋېلىشى ، كەمبەغەلنىڭ كەمبەغەلدىن ياكى ئاجىزنىڭ ئۆزىگە ئوخشاش يەنە بىر ئاجىزدىن ياردەم سورىشى ئەقىلگە سىغامدۇ؟ .

پەيغەمبەر ئەلەيھىسسالام نەقەدەر راست سۆزلىگەن - ھە! . ئۇ مۇنداق دېگەن: «كىمكى اللەدىن تىلىمەيدىكەن ، اللە ئۇنىڭغا غەزەبلىنىدۇ» تىرمىزى 3373.

بىر شائىر مۇنداق دەيدۇ:

سورىمىغىن ئىنسان بالىسىدىن ھاجەت،

بەندىگە اللەنىڭ ئىشىكى ئېتىلمەس ئەبەد.

تەرك قىلساڭ سوراڭنى ، قىلار ئۇ غەزەب،

ئادەممۇ ھاجەتمەندىن خۇش بولماس پەقەت.

شۇنداق ، بەندە اللەدىن سورىمىسا اللە ئۇنىڭغا غەزەپ قىلىدۇ. بەندىمۇ ئۆزىگە ئوخشاش بىر بەندىنىڭ ئۆزىدىن نەرسە تىلىشىدىن خۇش

بولۇپ كەتمەيدۇ. بارچە مەخلۇقلار ھەممىدىن باي، شاھلارنىڭ شاھىنشاهى بولغان اللەقا ھاجەتمەن. اللە ئۆزىنىڭ ئەزىز كىتابى قۇرئان كەرىمدە مۇنداق دەيدۇ: «ئى ئىنسانلار! سىلەر اللەقا مۇھتاجسىلەر، اللە ھەممىدىن بەھاجەتتۇر، مەدھىگە لايىقتۇر» سۈرە فاتىر 15 - ئايەت.

ئەي ئادەملەر سىلەرنىڭ ھەممىڭلار اللەقا مۇھتاج، ھېچكىم ئۇنىڭدىن مۇستەسنا ئەمەس، مەيلى ئۇ كەمبەغەل ياكى باي بولسۇن، مەيلى ئۇ رەئىس ياكى پۇقرا بولسۇن.

اللە مۇنداق دەيدۇ: «ئىتقىنىكى، پادىشاھلىقنىڭ ئىگىسى بولغان بولغان ئى اللە! خالىغان ئادەمگە پادىشاھلىقنى بېرىسەن، خالىغان ئادەمدىن پادىشاھلىقنى تارتىپ ئالىسەن، خالىغان ئادەمنى ئەزىز قىلسەن، خالىغان ئادەمنى خار قىلسەن، ھەممە ياخشىلىق (نىڭ خەزىنىسى يالغۇز) سېنىڭ قولۇڭدىدۇر، سەن ھەقىقەتەن ھەممىگە قادىرسەن» سۈرە ئال ئىمران 26 - ئايەت.

اللە خالىغان ئادەمگە پادىشاھلىق بېرىدىغان، خالىغان ئادەمدىن پادىشاھلىقنى تارتىپ ئالىدىغان، خالىغان ئادەمنى ئەزىز قىلىپ، خالىغان ئادەمنى خار قىلىدىغان پادىشاھلارنىڭ پادىشاھى تۇرسا، بەندىنىڭ اللەدىن غەيرىلەرگە يېلىنىپ - يالۋۇرۇشى توغرا بولامدۇ؟

اللە تائالا ھەدىس قۇددىسىدە مۇنداق دېگەن: «ئى بەندىلىرىم! سىلەرنىڭ ھەممىڭلار ئازغۇنسىلەر، مەن ھىدايەت بەرگەن ئادەم بۇنىڭدىن مۇستەسنا. شۇڭا مەندىن ھىدايەت تەلەپ قىلىڭلار، سىلەرنى ھىدايەت قىلىمەن.» تىرمىزى 2495 - ؛ ئىبنى ماجىھ 4257 - نومۇر

ھىدايەتكە ئېرىشىشنى خالىغۇچى ئەي ئىنسان! اللەدىن ھىدايەت قىلىشنى تىلەڭ، دۇئا قىلىشتىن زېرىكىپ قالماڭ. پەيغەمبەر ئەلەيھىسسالامنىڭ پەرۋەردىگارىدىن ھىدايەت تەلەپ قىلىپ قىلغان مۇنۇ دۇئاسىنى ھەر ۋاقىت ئېسىڭىزدىن چىقارماڭ. «ئى اللە سەندىن ھىدايەت، تەقۋالىق، ئىففەت ۋە بەھاجەتلىك سورايمەن»

مۇسلىم 6842، 6843؛ تىرمىزى 3489؛ ئىمام ئەھمەد 1 - توم 416 - نومۇر.

اللەنىڭ بىزنى ئۇنىڭدىن ھىدايەت تەلەپ قىلىشىمىزنى بۇيرۇپ، دۇئايىمىزنى ئىجابەت قىلماسلىقى توغرا بولامدۇ؟ ئەلۋەتتە، ياق. ئۇ بەرگەن ۋەدىسىگە ئەمەل قىلىدىغان ھەممىگە قادىر زاتتۇر. يوقۇرقى ھەدىسىنىڭ داۋامى : « ئى بەندىلىرىم! سىلەرنىڭ ھەممىڭلار يالڭاچسىلەر، مەن كىيىم بەرگەن ئادەم ئۇنداق ئەمەس. شۇڭا مەندىن كىيىن تەلەپ قىلىڭلار، سىلەرگە كىيىم بىرىمەن» شۇنداق، ئەي بەندىلەر! سىلەر ئۆزەڭلار كىيىدىغان كىيىمىڭمۇ ئىگە بولالمايسىلەر، رەببىڭلاردىن كىيىم سوراڭلار، ئۇ سىلەرگە كىيىم بېرىدۇ.

« ئى بەندىلىرىم! سىلەرنىڭ ھەممىڭلار ئاچسىلەر، مەن تاماق بەرگەن ئادەم ئۇنىڭدىن مۇستەسنا، شۇڭا مەندىن تائام سوراڭلار، سىلەرگە تائام بېرىمەن»

ئەي بۇرادەر! ئويلاپ بېقىڭ، اللە تبارك ۋە تەئالا سىزنى بۇيرۇۋاتىدۇ، سىزگە نەسىھەت قىلىپ يول كۆرسىتىۋاتىدۇ: مەندىن تائام تەلەپ قىل دەۋاتىدۇ. سىز اللەدىن بىرەر قېتىم بولسىمۇ: ئى اللە! ماڭا ئاچلىقىمدا تاماق بەر دەپ سوراپ باقتىڭىزمۇ؟

اللە قۇرەيشلەرگە « ئۇلارنى ئاچلىقتىن ئوزۇقلاندۇرۇپ » ئېھسان قىلدى. سۈرە قۇرەيش 4 - ئايەت.

ئىبراھىم ئەلەيھىسسالام اللەقا «ئۇ ماڭا تائام بېرىدىغان، سۇ بېرىدىغان زاتتۇر» دەپ ھەمدۇ - سانا ئېيتاتتى. سۈرە شۇئەرا 79 - ئايەت.

« ئى بەندىلىرىم! سىلە كىچە - كۈندۈز خاتالىشىپ كېتىۋاتسىلەر، مەن بارچە گۇناھلارنى مەغپىرەت قىلىمەن. شۇڭا گۇناھىڭلارنى مەغپىرەت قىلىشىمنى تىلەڭلار. گۇناھىڭلارنى مەغپىرەت قىلىمەن. ئى بەندىلىرىم! سىلەر ھەرگىز ماڭا زەرەر يەتكۈزەلمەيسىلەر،

سىلەر ھەرگىزمۇ ماڭا مەنپەئەت بېرەلمەيسىلەر. ئى بەندىلىرىم! ئەگەر سىلەرنىڭ ئەۋۋىلىڭلار ۋە ئاخىرىڭلار، ئىنسانلىرىڭلار ۋە جىنلىرىڭلار ئىچىڭلاردىكى ئەڭ تەقۋا ئادەمگە ئوخشاش بولۇپ كەتسەڭلارمۇ، بۇ مىنىڭ پادىشاھلىقىمغا ھېچ نەرسىنى زىيادە قىلمايدۇ. ئى بەندىلىرىم! ئەگەر سىلەرنىڭ ئەۋۋىلىڭلار ۋە ئاخىرىڭلار، ئىنسانلىرىڭلار ۋە جىنلىرىڭلار ئىچىڭلاردىكى ئەڭ فاجىر ئادەمگە ئوخشاش بولۇپ كەتسەڭلارمۇ، بۇ مىنىڭ پادىشاھلىقىمدىن ھېچ نەرسىنى كېمەيتىۋەتمەيدۇ. ئى بەندىلىرىم! ئەگەر سىلەرنىڭ ئەۋۋىلىڭلار ۋە ئاخىرىڭلار، ئىنسانلىرىڭلار ۋە جىنلىرىڭلار بىر تۈزلەڭلىككە يېغىلىپ، مەندىن خالىغىنىڭلارنى سورىساڭلار، مەن ھەر بىر ئادەمگە سورىغان نەرسىنى بەرسەم، بۇ مىنىڭ پادىشاھلىقىمدىن ھېچ نەرسىنى كېمەيتىۋەتمەيدۇ. كېمەيتتى دېگەندە، پەقەت يىڭنە دېڭىزغا تاشلىنىپ ئېلىنغان ۋاقتتا، يىڭىننىڭ دېڭىزدىن كېمەيتكەنچىلىك مىقدارىدا كېمەيتەر»

سۇبھانەللاھ! ئەگەر يەر يۈزىدىكى مىلياردلىغان كىشىلەرنىڭ ھەممىسى بىر جايغا توپلىنىپ، ئۆزى خالىغان نەرسىنى تىلىسە، ھەر بىر ئادەمگە تىلىگەن نەرسىسى بېرىلسە، بۇ اللەنىڭ مۈلكىدىن ھېچ نەرسىنى كېمەيتىۋەتمەيدۇ، كېمەيتكىنى يىڭىننىڭ دېڭىزغا تاشلىنىپ، سۈزۈلگەن ۋاقتىدىكى دېڭىزدىن كېمەيتكەنچىلىك نەرسە، خالاس! يىڭنە دېڭىزدىن نېمىنى كېمەيتەلسۇن!؟

«ئى بەندىلىرىم! مەن پەقەت سىلەرنىڭ ئەمەللىرىڭلارنى سىلەر ئۈچۈنلا خاتىرلەپ قويمەن. ئاندىن

كىمكى ياخشىلىقنى تاپسا، اللەغا ھەمدۇ-سانا ئېيتسۇن. كىمكى ئۇنىڭدىن باشقىسىنى تاپسا، پەقەت ئۈزىڭلا مالا مەت قىلسۇن» مۇسلىم 6517، ئىبنى ماجىھ 4257 - نومۇر.

ئويلاپ بېقىڭ، بىز ئەمدى كىمگە يېلىنىمىز؟ اللەغا يېلىنىمىزمۇ ياكى باشقىمۇ؟

اللە بۇ ھەدىسى قۇددىسىدە ناھايىتى مەھربانلىق بىلەن نىدا قىلىپ تەكرار تەكرار ئى بەندىلىرىم دەپ توۋلاۋاتىدۇ. اللە بىزنى ، بىز ئۇنىڭدىن ئاتا قىلىشنى خالايدىغان ھىدايەت، يېمەك - ئىچمەك، كىيىم - كېچەك ۋە گۇناھلارنىڭ مەغپىرەت قىلىنىشى قاتارلىق ئىشلارنى سورىشىمىزغا بۇيرۇق قىلىۋاتىدۇ.

اللە ئۆزىگە چاپلىشىپ تۇرۇپ دۇئا قىلىدىغان ئادەمنى ياخشى كۆرىدۇ. پەيغەمبەر ئەلەيھىسسالام مۇنداق دېگەن: « (ئىبادەتتىن) سىلەر زېرىكىپ قالمىساڭلار، اللە ھەرگىزمۇ زېرىكىپ قالمايدۇ» بۇخارى 730، مۇسلىم 1824 - نومۇر.

بەزىلەرنىڭ كۆڭلىگە مۇنداق بىر سۇئال كىلىپ قېلىشى مۇمكىن: اللە ئادەمدىن باشلاپ ھازىرغىچە ئۆزىنىڭ مەخلۇقاتلىرىغا قانچىلىك يامغۇر، قانچىلىك زىرائەت، قانچىلىك مېۋە، قانچىلىك ھايۋانات، قانچىلىك يىمەك - ئىچمەك ۋە قانچىلىك، قانچىلىك لەرنى ئاتا قىلغاندۇ؟

ئىلگىرىكىلەر ئېيتقاندەك، « زۇۋۇلىمىزنىڭ چوڭ ئۈزۈلگەنلىكى » ھەرگىزمۇ ئاتا - بوۋىلىرىمىزنىڭ ياخشىلىقى بولماستىن بەلكى اللەنىڭ ئىنئامى ۋە پەزىلىدىندۇر. اللەنىڭ ئۈزۈ يالغۇز بەرگۈچىدۇر، پەقەت اللەلا ھەم چەكلىگۈچىدۇر.

اللەنىڭ ئىسىم - سۈپەتلىرىدىن بىرى « ئەلكەرىم » بولۇپ، مەنىسى سورىمىسىمۇ بەرگۈچى سېخى زات دېگەنلىكتۇر. ئەگەر ئۇنىڭدىن سورالسا ئۇ قانچىلىك بېرەر؟!

رىۋايەت قىلىنىشىچە، بىر ئادەم پەيغەمبەر ئەلەيھىسسالامنىڭ يېنىغا كىلىپ: ئى اللەنىڭ ئەلچىسى! پەرەۋردىگارمىز يىراقتىمۇ؟ ئەگەر يىراقتا بولسا ، ئۇنىڭغا توۋلاپ دۇئا قىلايلى ؛ پەرەۋردىگارمىز يېقىندىمۇ؟ ئەگەر ئۇ يېقىندا بولسا ئۇنىڭغا پىچىرلاپ دۇئا قىلايلى دېگەندە ، بۇ سۇئالنىڭ جاۋابى يەتتە قات ئاسماننىڭ ئۈستىدىن ، ھەممىنى ياراتقۇچى زات تەرىپىدىن بېرىلگەن : « مىنىڭ بەندىلىرىم

سەندىن مەن توغرىلۇق سورىسا، (ئۇلارغا ئېيتقىنكى) مەن ھەقىقەتەن ئۇلارغا يېقىنمەن (يەنى ئۇلارنىڭ ئەھۋالىنى ۋە سۆزلىرىنى بىلىپ تۇرىمەن) ، ماڭا دۇئا قىلسا، مەن دۇئا قىلغۇچىنىڭ دۇئاسىنى ئىجابەت قىلىمەن، ئۇلار توغرا يول تېپىش ئۈچۈن مېنىڭ دەۋىتىمنى قوبۇل قىلسۇن ۋە ماڭا ئىمان ئېيتسۇن» سۈرە بەقەرە 186 - ئايەت .

قاراڭ، اللەنىڭ ئۇ كىشىنىڭ سۇئالىنىڭ جاۋابىنى ئۆزىنىڭ بەرگەنلىكىگە. ئەگەر اللە پەيغەمبىرىنى جاۋاب بېرىشكە ئىختىيار قىلغان بولسا، ئۇمۇ بۇ سۇئالغا ھەقىقەتەن دەل جايدا جاۋاب بەرگەن بولاتتى. بىراق، اللە يەتتە قات ئاسمان ۋە ئەرشى كۇرسىنىڭ ئۈستىدىن ئۆز زاتى بىلەن جاۋاب بېرىپ: « مېنىڭ بەندىلىرىم » دەۋاتىدۇ. اللەنىڭ بۇ سۆزىدىن مەھرەبانلىق، ئىززەتلەش پارلىنىپ تۇرۇۋاتىدۇ. چۈنكى اللە بەندىلەرنى گەرچە ئۇلار ئۇنىڭغا ئاسىيلىق قىلغان، گۇناھ ئۆتكۈزگەن بولسىمۇ ئۆز تەۋەلىكىگە كىرگۈزۈپ شەپقەت قىلىۋاتىدۇ.

ئەگەر بىز قۇرئاننىڭ بايان ئۇسلۇبى ھەققىدە چوڭقۇر ئويلىنسا، قاچان مۇشەرىكلەر پەيغەمبەر ئەلەيھىسسالامدىن بىرەر ئىش ھەققىدە سۇئال سورىسا، اللەنىڭ ئۆز پەيغەمبىرىگە : ئى پەيغەمبەر ! ئۇلارغا ئېيتقىنكى، ئۇلارغا دېگىنكى دەپ ئەمىر قىلىدىغانلىقىنى بايقايمىز. ئەمما بۇ قېتىم پەيغەمبىرىمىزدىن سورالغان اللەنىڭ يىراق ياكى يېقىنلىقى ھەققىدىكى بۇ سۇئالغا بېرىلگەن جاۋاب « ئېيتقىنكى » دېيىلمەستىن بىۋاستە بولدى. چۈنكى اللە بىلەن بەندە ئوتتۇرىسىدىكى مۇناسىۋەت بىۋاستە، شۇڭلاشقا جاۋابمۇ ۋاستىدىن خالىي ھالدا بىۋاستە بېرىلگەن.

« پەرۋەردىگارىڭلار ماڭا دۇئا قىلىڭلار، سىلەرنىڭ دۇئاڭلارنى ئىجابەت قىلىمەن دېدى » سۈرە غافىر 60 - ئايەت.

اللە بىزنى دۇئا قىلىشقا بۇيرۇپ، ئىجابەت قىلىشقا ۋەدە بەرگەن تۇرسىمۇ نېمە ئۈچۈن ئۇنىڭغا دۇئا قىلمايمىز؟ ئۇنىڭغا يېلىنمايمىز؟ ئۇنىڭدىن يۈز ئۆرۈيمىز؟

بىز اللەدىن بەھاجەت بولۇشقا قادىرمىز؟ « پەرەۋردىگارنىڭلارغا بىچارىلەرچە ۋە يوشۇرۇن دۇئا قىلىڭلار » سۈرە ئەئراف 55 - ئايەت رەببىمىز زەكەرىيا ئەلەيھىسسالام ھەققىدە سۆزلەپ: « زەكەرىيا پەرۋەردىگارغا يوشۇرۇن دۇئا قىلدى » دېدى. سۈرە مەرىيەم 3 - ئايەت. دۇئانى مەخپىي قىلغاندا ئىخلاس ۋە اللە بىلەن بولغان ئەدەب ناھايىتى چوڭ بولغان بولىدۇ. قەلب ساپلىنىپ، كۆزلەردىن ياشلار تۈكۈلىدۇ. بۇ ئامىللارنىڭ دۇئانىڭ مەقبۇل بولىشىدا رولى ناھايىتى چوڭدۇر.

دۇئانىڭ پەزىلىتى ھەققىدىكى ھەدىسلەر

دۇئانىڭ پەزىلىتى ۋە ئەدەبلىرى ھەققىدە نۇرغۇن ھەدىسلەر بار. پەيغەمبەر ئەلەيھىسسالام مۇنداق دېگەن: « دۇئا - ئىبادەتتۇر » ئەبۇ داۋۇت 1479؛ تىرمىزى 2969 - نومۇر

« پەرەۋردىگارنىڭلار ئېيتىدۇ: ماڭا دۇئا قىلىڭلار ، مەن دۇئاڭلارنى قوبۇل قىلىمەن (تىلىگىنىڭلارنى بېرىمەن) ، شۈبھىسىزكى ، مېنىڭ ئىبادىتىمدىن چوڭچىلىق قىلىپ باش تارتىدىغانلار خار ھالەتتە جەھەننەمگە كېرىدۇ » سۈرە غافر 60 - ئايەت بىز بۇ ئايەتتە اللەنىڭ ماڭا دۇئا قىلىشتىن باش تارتىدىغانلار دېمەستىن ، مېنىڭ ئىبادىتىمدىن چوڭچىلىق قىلىپ باش تارتىدىغانلار دېگەنلىكىنى كۈرۈپ تۇرۇۋاتىمىز. بۇ ئايەتتە ئىبادەت سۈزى دۇئا سۈزىنىڭ ئورنىدا كەلگەن.

پەرەۋردىگارغا دۇئا قىلمايدىغان ئادەم - مۇتەكەببىردۇر. چۈنكى ئۇ ئۆز ياراتقۇچىسى ، رىزىق بەرگۈچى ، ھاياتلىق ئاتا قىلغۇچى ،

ئۆلتۈرگۈچى، يېمەكلىك بەرگۈچى ۋە كىيىم كېيدۈرگۈچى بولغان ئىلاھىغا ئىككى قولىنى كۈتۈرۈپ يېلىنىشتىن چوڭچىلىق قىلغان بولىدۇ. مەن بىر كۈن، ئىككى كۈن ياكى ئۇنىڭدىن كۆپراق ۋاقتتىمۇ اللەغا قول كۈتۈرۈپ، دۇئا قىلماي ۋاقتىنى ئۆتكۈزۈۋىتىدىغان كىشىلەردىن ھەيرانمەن!! قىيىنچىلىقلاردىن قۇتۇلدۇرغۇچى پەقەت ۋە پەقەت ئۇ - اللەدۇر. پەيغەمبەرلەر قاچان ئېغىر كۈلپەتلەرگە ئۇچرىسا ئۇنىڭغا يېلىنىپ دۇئا قىلاتتى. اللە ئۇلارنىڭ قىيىنچىلىقلىرىنى ئاسانلاشتۇرۇپ بېرەتتى. بۇ ھەقتە ئەدىبلەردىن بىرى مۇنداق دېگەن:

ئىلاھا! تىلىكىنى ئىجابەت قىلىپ نۇھنىڭ،
قۇتقازدىڭ ئۇنى كېمەڭدە، رەھىمتىڭ بىلەن.
كاپىرلار خەلىلىڭ - ئىبراھىمنى تاشلىغاندا ئوتقا،
قىلىدىڭ ئوتنى باغۇ - ئىرەم، «بول» ئەمرىڭ بىلەن.
بۇيرۇق قىلىدىڭ بېلىققا «يۇنۇسنى يۇتقىن» دەپ،
ساقلاپ قالدىڭ ئۇنى ھەم «دەرىخنىڭ» بىلەن.
ئىلاھا! بەندىلىرىڭگە ياردەم قىل، رەھىم ئەيلە،
ئۇلار كۈلسۈن شەپقەت - ئىنئامىڭ بىلەن.

ئادەم ئۆزىنى ياراتقان، رىزىق بېرىۋاتقان ئىگىسىگە يېلىنىپ دۇئا قىلىۋاتقان چاغدا ئاجايىپ بىر خىل خۇشاللىق ۋە سائادەتنى ھىس قىلىدۇ. چۈنكى ئۇ ھەممىدىن باي، دۇئالارنى ئىجابەت قىلىدىغان ھەم ناھايىتى سېخى زاتتىن سورىغان - دە. بەندىلەرنىڭ ئىسىمى پەرەۋردىگار! مەن ساڭا مۇھتاج، مەن ساڭا مۇھتاج، ئى اللە مېنى ئۆز پاناھىڭغا ئال... مېنى توغرا يولغا باشلىغىن... ماڭا ياردەم بەر... مېنى رەھىمتىڭگە ئېرىشتۈرىدىغان ئىشلارغا مۇۋەپپەقىيەت قىل... رىزقىمنى كەڭرى قىل دېگەندەك سۆز - ئىبارىلەر بىلەن ئۆزى خالىغان ئىشلارنى پەرەۋردىگارىدىن تىلىشى نېمە دېگەن ياخشى ئىش - ھە!

اللەنىڭ دەرگاھىدىكى نېمەتلەر ھەقىقەتەن كاتتىدۇر. اللەنىڭ غەيرىدىن بىر نەرسە تىلەشتىن ھەزەر ئەيلەڭ. بۇنداق قىلىش اللەنىڭ غەيرىگە ئۆزىنى خار قىلغانلىق بولىدۇ. موسۇلمان ئادەم رەببىدىن باشقا ھەر قانداق ئادەم ۋە شەيئىگە ئۆزىنى خار قىلمايدۇ. پەيغەمبەر ئەلەيھىسسالام مۇنداق دېگەن: «دۇئادىن پەزىلەتلىكراق بىرەر ئىش يوق» تىرمىزى 3370؛ ئىمام ئەھمەد 2-توم 362-نومۇر.

موسۇلمان كىشى دۇنيا ۋە ئاخىرەتنىڭ ياخشىلىقىنى ئورتاق تېلىشى كېرەك. پەيغەمبەر ئەلەيھىسسالام ئەڭ كۆپ قىلغان دۇئا: «ربنا اتنا في الدنيا حسنة و في الآخرة حسنة و قنا عذاب النار» (پەرۋەردىگارمىز! بىزگە دۇنيادىمۇ ياخشىلىق ئاتا قىلغىن، ئاخىرەتتىمۇ ياخشىلىق ئاتا قىلغىن، بىزنى دوزاخ ئازابىدىن ساقلىغىن) «دىن ئىبارەت ئىدى. ئەبۇ داۋۇت 1892؛ ئىمام ئەھمەد 3-توم 411-نومۇر.

دۇئا قىلىپ تۇرىدىغان ئادەم ھالاك بولمايدۇ. موسۇلمان كىشى اللەقا نىسبەتەن ياخشى گۇمان قىلىشى كېرەك. اللەنىڭ بەندىلەرگە بولىدىغان مۇئامىلىسى ئۇنىڭ اللەقا قارىتا قانداق گۇماندا بولغانلىقىغا مۇناسىۋەتلىك. اللەنىڭ دۇئا قىلغۇچىنىڭ دۇئاسىنى ئىجابەت قىلىپ، قىيىنچىلىقىدىن قوتۇلدۇرغان، ئۇنىڭ ئەيىبىنى يوشۇرۇپ، گۇناھىنى مەغپىرەت قىلىدىغانلىقىغا قەتئىي ئىشەنچ قىلىش كېرەك. اللەقا ئىشەنچ قىلالمىسىڭىز، كىمگە ئىشىنىسىز؟

پەيغەمبەر ئەلەيھىسسالام مۇنداق دېگەن: «اللە ناھايتى ھايالىق ۋە سېخىدۇر. ئەگەر بەندە ئۇنىڭغا قولىنى كۈتۈرۈپ دۇئا قىلسا، ئۇ بۇ بەندىنى قورۇق قول ۋە ئۈمىدىسىز ھالەتتە قايتۇرۇشتىن ھايا قىلىدۇ» ئەبۇ داۋۇت 1488؛ تىرمىزى 3556-نومۇر.

پەرۋەردىگارمىز بىزدىن ھايا قىلىۋاتسا، قانداقسىگە بىز ئۇنىڭدىن ھايا قىلمايمىز؟!

قۇرئان كەرىمدە تىلغا ئېلىنغان دۇئاسى ئىجابەت قىلىنغانلاردىن نەمۇنىلەر

نۇھ ئەلەيھىسسالام:

نۇھ ئەلەيھىسسالامنىڭ قەۋمى ئۇنىڭغا دۈشمەنلىك قىلىپ، مەسخىرە قىلاتتى. دەئۋىتىدىن يۈز ئۆرۈپتتى. نۇھ ئەلەيھىسسالام ئۆزىگە اللەدىن باشقا تايانچىنىڭ قالمىغانلىقىنى كۆرۈپ: «ھەقىقەتەن مەن بۇزەك قىلىندىم، ماڭا ياردەم قىلغىن» دەپ اللەغا دۇئا قىلدى. نەتىجە قانداق بولدى؟ اللەنىڭ تۈۋەندىكى سۆزىنى ئوقۇڭ: «ئاسماننىڭ دەرۋازىلىرىنى قوپۇلۇپ ياغقۇچى يامغۇر بىلەن ئېچىۋەتتۇق، زېمىندىن بۇلاقلارنى ئېتىلدۈرۈپ چىقاردۇق، (اللە تەقدىر قىلغان ئۇلارنى غەرىق قىلىپ ھالاك قىلىش) ئىشىغا بىنائەن، يامغۇر سۈيى بىلەن بۇلاق سۈيى (بىر- بىرىگە) قېتىلدى». سۈرە قەمەر 11-12- ئايەتلەر. ئاسماندىن ياغقان يامغۇر ۋە زېمىندىن ئېتىلىپ چىققان بۇلاق سۈيى بىر- بىرىگە قوشۇلۇپ، كاپىرلار غەرىق بولدى. نۇھ ۋە ئۇنىڭ بىلەن بىرگە ئىمان ئېيتقانلار ساق قالدى. «ئۇنىڭ بىلەن پەقەت ئازغىنە كىشىلەرلا ئىمان ئېيتقان ئىدى» سۈرە ھۇد 40- ئايەت.

زەكەرىيا ئەلەيھىسسالام:

زەكەرىيا ئەلەيھىسسالامنىڭ يېشى چوڭىشىغا ئەگىشىپ، پۇت- قوللىنىڭ ماغدۇرى كەتتى. چاچلىرى ئاقاردى. ئۇنىڭ بالىسى يوق ئىدى. چۈنكى ئۇنىڭ ئايالى تۇغماس ئىدى. ئۇ پەيغەمبەرلىككە ۋارىسلىق قىلىپ، اللە يولىدا دەئۋەت ئېلىپ بېرىپ، كىشىلەرنى توغرا يولغا باشلايدىغان بىرەر ئەۋلادىنىڭ يوقلۇقىدىن قايغۇرۇپ، قولىنى دۇئاغا كۈتۈردى. «رب لا تذرني فردا و انت خير الوارثين ئى پەرۋەردىگارم! مېنى (بالىسىز، ۋارىسىز) يالغۇز قويمىساڭ، سەن

ئەڭ ياخشى ۋارىستۇرسەن (ھەممە ئادەم ئۆلىدۇ، سەنلا باقىي قالسەن)
«سۈرە ئەنبىيا 89 - ئايەت.

« بىز ئۇنىڭ دۇئاسىنى ئىجابەت قىلدۇق ، ئۇنىڭغا يەھيانى ئاتا قىلدۇق . ئۇنىڭغا خوتۇنىنى ئۆزگەرتىپ (ئۇنى تۇغىدىغان قىلىپ) بەردۇق» سۈرە ئەنبىيا 90 - ئايەت.

سۇلايمان ئەلەيھىسسالام:

اللە داۋۇد ئائىلىسىدىكىلەرگە كاتتا پادىشاھلىقنى ئىنئام قىلغان ئىدى . سۇلايمان ئەلەيھىسسالام ھەم پادىشاھ ھەم پەيغەمبەر ئىدى . اللە ئۇنىڭغا كاتتا پادىشاھلىق ، يۈز- ئابروي ئاتا قىلغان ، جىنلارنى ، شامالنى ۋە باشقا مەخلۇقلارنى بويسۇندۇرۇپ بەرگەن ئىدى . ئۇ بىر تۈرلۈك سىناققا دۇچ كەلدى - دە اللە غا دۇئا قىلدى : «پەرۋەردىگارم! ماڭا مەغپىرەت قىلغىن ، ماڭا مەندىن كىيىن (مەندىن باشقا) ھېچ ئادەمگە مۇيەسسەر بولمايدىغان پادىشاھلىق ئاتا قىلغىن» سۈرە ساد 35 - ئايەت .

اللە ئۇنىڭ دۇئاسىنى ئىجابەت قىلىپ ، ئۇنىڭغا ئۇنىڭدىن كىيىن ھېچقانداق شەخسكە بەرمىگەن پادىشاھلىق ۋە يۈز- ئابروي ئاتا قىلدى . بەلكى پەيغەمبىرىمىزگىمۇ ئۇنىڭغا بېرىلگەن نەرسىلەر بېرىلمىگەن ئىدى . سەھىھ بىر ھەدىستە مۇنداق بايان قىلىنىدۇ . بىر كۈنى پەيغەمبەر ئەلەيھىسسالام بىر جىننى تۇتۇۋېلىپ مۇنداق دېگەن : «ئەگەر بۇرادىرىم سۇلايماننىڭ دۇئاسى بولمىغان بولسىدى ، مەن چوقۇم ئۇنى مەسجىدنىڭ تۈۋرۈكىگە باغلاپ قويۇپ ، كىچىك بالىلارنىڭ ئوينىشىغا تاشلاپ بېرىپ ، ئىبرەت قىلغان بولاتتىم» ئىمام ئەھمەد 3 - توم 83 - نومۇر .

ئىبراھىم ئەلەيھىسسالام:

ئىبراھىم ئەلەيھىسسالام ھاياتلىق، دەل - دەرەخ ۋە گۈل -
گىياھتىن خالىي قاقىرام چۆللۈككە يىتىپ كىلىپ ، اللەنىڭ ئەمرى
بۇيىچە ئايالى ھاجەر ۋە ئۇماق پەرزەنتى ئىسمايىلنى بۇ يەرگە
ئورۇنلاشتۇرىدۇ ۋە اللەقا مۇنداق دەپ ئىلتىجا قىلىدۇ : « پەرۋەردىگارم
! بۇ يەرنى (مەككىنى) تىنچ شەھەر قىلىپ بەرگىن ، ئاھالىسىنى
تۈرلۈك مېۋىلەر بىلەن (رىزىقلاندۇرغىن) » . سۈرە بەقەرە 126 - ئايەت .
اللەتائالا ئۇنىڭ دۇئاسىنى ئىجابەت قىلىپ مەككىنى ۋە مەككە
ئەتراپىنى ھەر تەرەپتىن رىزىق كېلىدىغان بەرىكەتلىك ماكانغا
ئايلىنىدۇ .

ئەيىۋب ئەلەيھىسسالام :

اللەتائالا ئەيىۋب ئەلەيھىسسالامنىڭ بەدىنىگە قۇرت چۈشۈرۈش
ئارقىلىق ئىمتىھان قىلىدۇ . ئەيىۋب ئەلەيھىسسالامنىڭ بەدىنىدىن
اللەقا زىكرى قىلىپ تۇرىدىغان تىلى بىلەن يۈرىكىدىن باشقا
ھېچقانداق جاي ساق قالمايدۇ . ئەيىۋب ئەلەيھىسسالامنىڭ ئاغرىقى
كۈچىيىپ كېتىدۇ . ئۇ يېلىنىدىغانغا اللەدىن باشقا ھېچكىمنى
تاپالمايدۇ . ئۇ اللەدىن ھايا قىلىپ دەماللىققا دۇئا قىلمايدۇ . اللە
تائالا قۇرئاندا مۇنداق دەيدۇ : « ئۆز ۋاقتىدا ئەيىۋب پەرۋەردىگارغا : <
ھەقىقەتەن مېنى بالا ئورنىۋالدى ، سەن ئەڭ مەرھەمەتلىكسەن > دەپ
دۇئا قىلدى » . اللە تائالا ئۆزىنىڭ بۇ بەندىسى ۋە پەيغەمبىرىنىڭ
دۇئاسىنى ناھايىتى تىز ئىجابەت قىلغانلىقىنى ئىپادىلەپ مۇنداق
دەيدۇ : « ئۇنىڭ دۇئاسىنى ئىجابەت قىلدۇق ، ئۇنىڭ بېشىغا كەلگەن
بالانى كۈتىۋەتتۇق » سۈرە ئەنبىيا 83 - 84 - ئايەت .

سەرۋەرى ئالەم مۇھەممەد ئەلەيھىسسالام :

اللەتائالانىڭ پەيغەمبىرى ۋە ھەبىبى مۇھەممەد ئەلەيھىسسالامنىڭ دۇئاسىنى قانداق تىز ئىجابەت قىلىدىغانلىقىنى روشەن ئەكس ئەتتۈرۈپ بېرىدىغان تۆۋەندىكى قىسسىنى كۆرۈپ باقايلى:

ئەبۇ ھۈرەيرە رەزىيەللاھۇ ئەنھۇنىڭ ئانىسى كاپىر بولۇپ، ئىمان ئېيتقىلى ئۇنىمىغان ئىدى. ئۇ پەيغەمبەر ئەلەيھىسسالامنى تىللاپلا يۈرەتتى. ئەبۇ ھۈرەيرە رەزىيەللاھۇ ئەنھۇ پەيغەمبەر ئەلەيھىسسالامنىڭ يېنىغا كىلىپ: ئى رەسۇلۇللاھ! اللەنىڭ ئانامنى ھىدايەت قىلىشىغا بىر دۇئا قىلغان بولساڭ دېدى. پەيغەمبەر ئەلەيھىسسالام: «ئى اللە! ئەبۇ ھۈرەيرەنىڭ ئانىسىنى ھىدايەت قىلغىن، ئۇنىڭ قەلبىنى ئىسلام ئۈچۈن كەڭ قىلغىن» دەپ دۇئا قىلدى. ئەبۇ ھۈرەيرە پەيغەمبەر ئەلەيھىسسالامنىڭ دۇئاسىدىن ناھايىتى خۇشال بولدى. ئۇ بۇ قىسسىنىڭ ئاخىرىنى مۇنداق رىۋايەت قىلىدۇ. مەن پەيغەمبەر ئەلەيھىسسالامنىڭ يېنىدىن قايتىپ كىلىپ ئانامنىڭ يېنىغا كىرىم. ئۇ ماڭا: ئى ئەبۇ ھۈرەيرە! دېدى. مەن كۆڭلۈمدە: ئۇ مېنى تىللايدىغان بولدى دېدىم. مەن ئۇنىڭغا: خوش ئانا دېدىم. ئۇ: اللەدىن باشقا ئىلاھنىڭ يوقلۇقىغا، مۇھەممەد ئەلەيھىسسالامنىڭ اللەنىڭ بەرھەق ئەلچىسى ئىكەنلىكىگە گۇۋاھلىق بېرىمەن دەپ شاھادەت ئېيتىپ موسۇلمان بولدى. مەن كۈلدۈم. خۇشاللىقتىن كۆزلىرىم ياشقا تولدى. مەن كۆزلىرىمدىن خۇشاللىق ياشلىرىنى ئاققۇزغىنىمچە پەيغەمبەر ئەلەيھىسسالامنىڭ يېنىغا كەلدىم: ئى رەسۇلۇللاھ! خوش خەۋەر، دۇئايىڭ ئىجابەت بولدى دېدىم. پەيغەمبەر ئەلەيھىسسالام: ئەلھەمدۇلىللاھ دېدى. ئاندىن ئەبۇ ھۈرەيرە پەيغەمبەر ئەلەيھىسسالامغا: اللەغا مۆمىنلەرنىڭ مېنى ۋە ئانامنى ياخشى كۆرىدىغان، بىزنىڭ مۆمىنلەرنى ياخشى كۆرىدىغان بولۇشىمىزغا دۇئا قىلغان بولساڭ دېدى. پەيغەمبەر ئەلەيھىسسالام: «ئى اللە! مۆمىنلەرنى بۇ بەندەڭنى ۋە ئۇنىڭ ئانىسىنى ياخشى كۆرىدىغان قىلغىن» دەپ دۇئا قىلدى. ئەبۇ ھۈرەيرە مۇنداق دەيدۇ: بىرەر ئادەم مېنىڭ ئىسمىمنى ئاڭلىسا

ياكى مېنى كۆرسە ، ئۇ مېنى ياخشى كۆرۈپ قالاتتى . مۇسلىم 6346 ؛
ئىمام ئەھمەد 2- توم 320 - نومۇر .

مانا بۇ اللەنىڭ پەيغەمبىرىمىزنىڭ دۇئاسىنى نەقەدەر تېز
ئىجابەت قىلىپ بېرىدىغانلىقىنى كۆرسىتىپ بېرىدىغان مىساللار
ئىچىدىكى بىر مىسال .

پەيغەمبەر ئەلەيھىسسالامنىڭ قىيىنچىلىقتا قالغاندا دۇئاسى

بەدر غازىتىدا پەيغەمبەر ئەلەيھىسسالام موسۇلمانلار سانىنىڭ
مۇشربكلارنىڭكىدىن كۆپ ئاز ئىكەنلىكىنى كۆرۈپ ، بىر دەرەخنىڭ
ئاستىغا كەلدى - دە قولىنى دۇئاغا كۈتۈرۈپ اللەغا ئىلتىجا قىلىشقا
باشلىدى: «ئى اللە ! ماڭا بەرگەن ۋەدەڭنى ئەمەلگە ئاشۇرۇپ بەرگەن ،
ئى اللە ! ماڭا ۋەدە قىلغان نۇسرتىڭنى ئاتا قىل . ئى اللە ! ئەگەر سەن
بۇلارنى ھالاك قىلساڭ زېمىندا ساڭا ئىبادەت قىلىدىغانلار تۈگەيدۇ» .
پەيغەمبەر ئەلەيھىسسالام قولىنى دۇئاغا كۈتۈرگەن ھالدا يېغلاشقا
باشلىدى . ھەتتا ئۇنىڭ ئۇچىسىدىن رىداسى يەرگە چۈشۈپ كەتتى .
ئەبۇبەكرى سىددىق رەزىيەللاھۇ ئەنھۇ ئۇنىڭ بۇ ھالىتىنى كۆرۈپ ئىچى
سىيرىلىپ كەتتى . ئۇ : ئى رەسۇلۇللاھ ! ئۈزۈڭنى بېسىۋال ، شەك -
شۈبھە يوقكى ، اللە ساڭا ۋەدە قىلغان نەرسىنى چوقۇم ساڭا
ئەمىللەشتۈرۈپ بېرىدۇ دېدى . اللە پەيغەمبىرىنىڭ دۇئاسىنى ئىجابەت
قىلىپ ، ئۇنىڭ ئەسكەرلىرى ۋە مۆمىن بەندىلەرگە نۇسرەت ، غەلبە ئاتا
قىلىدۇ . مۇسلىم 4563 ؛ تىرمىزى 3081 ؛ ئىمام ئەھمەد 1 - توم 30 -
نومۇر .

خەندەك غازىتىدىمۇ موشۇنىڭغا ئوخشاش بىر ئىش يۈز بەرگەن .
كاپىرلار موسۇلمانلارنى ناھايىتى قاتتىق مۇھاسىرىگە ئېلىۋالىدۇ . ئۇلار
پەيغەمبەر ئەلەيھىسسالامنىڭ يېنىغا كېلىپ ، بۇ ئىشتىن شىكايەت
قىلىدۇ . پەيغەمبەر ئەلەيھىسسالام : «ئى اللە ! ئەيىبلەرىمىزنى ياپقىن ،

قورقۇنچىتىن ئەمىن قىلغىن « دەپ دۇئا قىلىدۇ. ئىمام ئەھمەد 3- توم 3- نومۇر.

پەيغەمبەر ئەلەيھىسسالام اللەغا ئىلتىجا قىلىپ دۇئا قىلغاندىن كىيىن بىر ياكى ئىككى كۈن ئۆتمەيلا اللە قاتتىق شامال ئەۋەتىپ، كاپىرلارنىڭ چىدىرلىرىنى قومۇرۇپ تاشلاپ، داڭقانلىرىنى دۈم كۈمتۈرۈۋىتىدۇ. ئۇلار مەغلۇبىيەت ۋە خارلىق ئىچىدە قايتىپ كېتىدۇ. اللە تائالا پەيغەمبىرىمىزنىڭ دۇئاسىنى ئەنە شۇنداق ئىجابەت قىلغان.

سارە رەزىيەللاھۇ ئەنھانىڭ دۇئاسى:

ئىبراھىم ئەلەيھىسسالام ئايالى سارەنى ئېلىپ مىسىرغا كەلگەندە ، مىسىر پىرئەۋنىنىڭ كۆزى سارەگە چۈشۈپ قالىدۇ. شۇنىڭ بىلەن ئۇ ئادەم بۇيرۇپ، سارەنى ھوزۇرۇغا كەلتۈرىدۇ. بۇ نازۇك پەيتتە سارە اللەغا ئىلتىجا قىلىپ: ئى اللە ! مەن ئەۋرىتىمنى ئېرىمگە مۇھاپىزەت قىلىپ كەلگەن ئىدىم، سەن مېنى بۇ كاپىرنىڭ تاجاۋۇزىدىن ئامان قىلغىن دەيدۇ. نەتىجىدە پىرئەۋنىنىڭ رەزىل نىيىتى ئەمەلگە ئاشمايدۇ، ئۇ سارەگە قىلچىلىك زەرەر يەتكۈزەلمەيدۇ. اللە سارەنى ئۇنىڭ ھىلە- مىكىرى ۋە زۇلمىدىن ساقلايدۇ. ئۇ بىر قېتىم مەغلۇپ بولغىنىغا تەن بەرمەي يەنە بىر نەچچە قېتىم سارەگە تاجاۋۇز قىلىپ ، مەقسىتىگە يەتمەكچى بولىدۇ. ھەر قېتىم سارە اللەغا دۇئا قىلىپ يېلىنىدۇ. اللە سارەنى بۇ ئەبلەخنىڭ تاجاۋۇزىدىن ئۆزپاناھدا ساقلايدۇ. « بېشىغا كۈن چۈشكەن ئادەم دۇئا قىلسا (ئۇنىڭ دۇئاسىنى) ئىجابەت قىلىدىغان، ئۇنىڭ بېشىغا كەلگەن ئېغىرچىلىقنى كۈتىرىۋىتىدىغان ۋە سىلەرنى زېمىننىڭ ئورۇنباشارلىرى قىلغان كىم؟ ، اللەدىن باشقا ئىلاھ بارمۇ؟ سىلەر ئازغىنە ۋەز- نەسىھەت ئالىسىلەر» سۈرە نەمل 62- ئايەت

سۇپيان سەۋرى مۇنداق دەيدۇ: دۇئاڭىزنىڭ ئىجابەت بولماسلىقىدىن ئەنسىرىمىسىڭىزمۇ بولىدۇ، ئەمما يامان ئىشلانى قىلىپ سېلىشتىن قورقۇشىڭىز كېرەك.

مەخلۇقلار ئىچىدىكى ئەڭ ئەسكى مەخلۇق - ئىبلىس ئەلەيھىللەئنه: «پەرۋەردىگارم! ماڭا (خالايىق) تىرىلدۈرىلىدىغان كۈن (يەنى قىيامەت كۈنى) گىچە مۆھلەت بەرسەڭ (يەنى مېنى ھايات قالدۇرساڭ) » دېگەن ۋاقتتا، اللە ئۇنىڭ دۇئاسىنى ئىجابەت قىلىپ مۇنداق دېگەن: « ھەقىقەتەن ساڭا مۆھلەت بېرىلدى ». سۈرە ھىجر 37 - ئايەت.

ھەممىنىڭ لەنەتگە قالغان ئىبلىسقا ئوخشاش لەنەتگەردىنىڭ دۇئاسى ئىجابەت قىلىنغان يەردە، سىزگە ئوخشاش ئۇنىڭغا ئىشەنگەن بىر بىچارىنىڭ دۇئاسى ئىجابەت قىلىنماسمۇ؟ ئەگەر سىز اللە ئىجابەت قىلغان تىلەكلىرىڭىزنى ساناپ باقسىڭىز ، چوقۇم ئۇلارنىڭ نۇرغۇن نۇرغۇن ئىكەنلىكىنى ھىس قىلىسىز. لېكىن بىز اللەغا ئازغىنە تەشەككۈر بىلدۈرمىز.

سەمىڭىزدە بولسۇنكى، بەندە بىرەر گۇناھلىق ئىشنى ياكى سىلە - رەھىمنى ئۈزۈشنى مەقسەت قىلىپ دۇئا قىلمىسلا، اللە ئۇنىڭ دۇئاسىنى ئىجابەت قىلىدۇ. ئالدىراپ - تېنەپلا : دۇئا قىلدىم، دۇئايم ئىجابەت بولمىدى دېمەسلىك كېرەك. اللە سىزنىڭ قانچىلىغان دۇئالىرىڭىزنى ئىجابەت قىلغان - ھە! دۇئانىڭ ئىجابەت قىلىنىشى مەلۇم ۋاقىت كېچىكتۈرۈلشى مۈمكىن. ئەمەلىيەتتە، اللە دۇئاڭىزنى سىز خالىغان ۋاقىتتا ئەمەس، ئۆزى خالىغان ۋاقىتتا ئىجابەت قىلىدۇ. ئەمما شەيتان اللە سىزگە ئاتا قىلغان نېمەتلەرنى ئونتۇلدۇرىدۇ. موسۇلمان ئادەم اللەنىڭ ئۇنىڭ دۇئاسىنى ئىجابەت قىلىپ ئۇنى ئىززەتلەيدىغانلىقىنى، رىزقىنى كەڭرى قىلىدىغانلىقى، قىيىنچىلىقتىن قوتۇلدۇرۇپ، غەم - قايغۇدىن خالاس

قىلىدىغانلىقىنى بىلىپ يەتسە، ئۇ اللەنىڭ ئۆزىگە ئاتا قىلغان نېمەتلىرى ۋە پەزىلىنى ھېس قىلالايدۇ.

دۇئا ئىجابەت بولىدىغان ۋاقىت ۋە ئورۇنلار

كېچىنىڭ ئاخىرقى ئۈچتىن بىرى:

پەيغەمبەر ئەلەيھىسسالام مۇنداق دەيدۇ: «بەندە ئۆزىنىڭ پەرۋەردىگارىغا كېچىنىڭ ئاخىرقى ئۈچتىن بىرىدە ئەڭ يېقىن بولىدۇ» . دېمەك، دۇئا قىلىدىغان ئەڭ ئەۋزەل ۋاقىت - كېچىنىڭ ئاخىرقى ئۈچتىن بىرى. بۇ ۋاقىتتا رەببىمىز دۇنيا ئاسمىنىغا چۈشۈپ: «ماڭا دۇئا قىلىدىغانلار بارمۇ، ئۇنىڭ دۇئاسىنى ئىجابەت قىلىمەن، مەندىن ھاجىتىنى تىلەيدىغانلار بارمۇ، مەن ئۇنىڭ ھاجىتىنى راۋا قىلىمەن، مەندىن گۇناھىنىڭ مەغپىرەت قىلىنىشىنى سورايدىغانلار بارمۇ، مەن ئۇنىڭ گۇناھىنى مەغپىرەت قىلىمەن» دەيدۇ. بۇخارى 7494؛ مۇسلىم 1769 - نومۇر.

كاشكى، بىز شۇ ۋاقىتنى اللەقا يېقىنچىلىق قىلىپ، ئۇنىڭ رەھمەت قىلىشىنى ۋە گۇناھلىرىمىزنى مەغپىرەت قىلىشىنى تىلىگەن ھالەتتە ئويغاق ئۆتكۈزسەكچۇ؟!

جۈمە كۈنىدىكى مەلۇم ۋاقىت:

پەيغەمبەر ئەلەيھىسسالام مۇنداق دېگەن: «قۇياش يۇرۇتقان كۈنلەرنىڭ ياخشىسى جۈمە كۈنىدۇر، بۇ كۈندە ئادەم يارىتىلدى. يەنە شۇ كۈندە جەننەتكە كىرگۈزۈلدى. جەننەتتىنمۇ شۇ كۈندە چىقىرىلدى. زېمىنىمۇ شۇ كۈندە چۈشۈرۈلدى. قىيامەتمۇ شۇ كۈندە بولىدۇ. بۇ كۈندە بىر ۋاقىت بار بولۇپ، شۇ سائەتتە موسۇلمان ئادەم دۇنيا ۋە ئاخىرەتنىڭ ياخشىلىقىدىن نېمىنى تىلىسە، اللە ئۇنىڭغا

تىلىگىنىنى بېرىدۇ». ئەبۇ داۋۇد 1046؛ تىرمىزى 491؛ ئىمام ئەھمەد 2 - توم 504 - نومۇر.

سۇئال : ئۇ قايسى چاغ؟ . بەزىلەر بۇ ۋاقتنى بامدات ۋاقتىدىن كۈن چىققۇچە دېسە، يەنە بەزىلەر جۈمە نامىزى ئوقۇلۇشنىڭ ئالدىدىكى ۋاقت دەيدۇ. ئىمام خۇتبە ئوقۇۋاتقان ۋاقت دەيدىغانلارمۇ، شام نامىزى ئوقۇلۇشنىڭ ئالدىدىكى ۋاقت دەيدىغانلارمۇ بار.

سەجدە قىلىۋاتقاندا:

پەيغەمبەر ئەلەيھىسسالام مۇنداق دېگەن: «بەندە سەجدە قىلىۋاتقان ۋاقتتا اللەقا ئەڭ يېقىنلىشىدۇ. سىلەر سەجدە قىلغان ۋاقتىڭلاردا ، كۆپ دۇئا قىلىڭلار» مۇسلىم 1083؛ تىرمىزى 491؛ ئىمام ئەھمەد 2 - توم 241 - نومۇر.

بۇ ھەقتە اللە پەيغەمبەرگە مۇنداق خىتاب قىلىدۇ: «(اللەغا) سەجدە قىلغىن، (شۇنىڭ بىلەن) اللەغا يېقىنلىق ھاسىل قىلغىن» سۈرە ئەلەق 19 - ئايەت.

پەيغەمبەر ئەلەيھىسسالام سەجدىدە قىلغاندا قىلغان دۇئالار نۇرغۇن بولۇپ، بۇلاردىن تۆۋەندىكى بىر دۇئانى مىسال تەرىقىسىدە تىلغا ئېلىپ ئۆتىمىز . «اللهم اغفر لي ذنبي كله دقه و جلّه اوله و اخره علانيته و سره اللهم اني اعوذ برضاك من سخطك و بمعافاتك من عقوبتك و اعوذ بك منك لا احصي ثناء عليك انما اثيت على انفسك سبوح قدوس رب الملائكة والروح (ئى اللە ! مېنىڭ چوڭ - كىچىك ، ئىلگىرى - كىيىن ۋە ئاشكارە - يوشۇرۇن قىلغان گۇناھلىرىمنىڭ ھەممىسىنى مەغپىرەت قىلغىن ؛ ئى اللە ! سېنىڭ رازىلىقىڭ ئارقىلىق غەزىۋىڭدىن ، كەچۈرۈمىڭ ئارقىلىق جازالىشىڭدىن پاناھ تىلەيمەن ؛ ئى اللە ! سېنىڭ رەھمىتىڭ بىلەن سېنىڭ غەزىۋىڭدىن پاناھ تىلەيمەن ؛ ئى اللە ! سەن ئۆزۈڭگە ئۆزۈڭ ھەمدۇ - سانا ھەمدۇ - سانا ئېيتقاندا ساڭا ساڭا سان - ساناقسىز ھەمدۇ - سانا ئېيتىمەن ، سەن نوقسانسىزدۇرسەن ، سەن ھەممىدىن مۇقەددەس ،

سەن پۈتۈن پەرىشتىلەرنىڭ ۋە جىبرىئەلنىڭ پەرۋەردىگادۇرسەن «مۇسلىم 1084؛ ئەبۇ داۋۇد 878 - نومۇر.

ئەزان بىلەن تەكبىر ئوتتۇرىسىدا:

پەيغەمبەر ئەلەيھىسسالام مۇنداق دېگەن: «ئەزان بىلەن تەكبىر ئارىلىقىدا قىلىنغان دۇئا رەد قىلىنمايدۇ» ئەبۇ داۋۇد 521؛ تىرمىزى 212 - نومۇر.

دۇئا ئىجابەت قىلىنىدىغان باشقا ۋاقتلار:

يوقۇردا تىلغا ئېلىنغان باشقا يەنە يامغۇر ياغقاندا، اللە يولىدا جىھادقا چىققاندا، ئەراپات كۈنىدە، كەئبىنى كۆرگەن ۋاقتتا، كەئبىنى تاۋاپ قىلىۋاتقاندا، مۇلتەزىمدە ۋە قورۇن خەتمە بولغاندا ھەم دۇئا ئىجابەت بولىدۇ.

يەنە پەيغەمبەر ئەلەيھىسسالام بىز نەچچە تۈرلۈك ئادەملەرنىڭ دۇئاسىنىڭ ئىجابەت قىلىنىدىغانلىقىدىن بىشارەت بەرگەن.

«ئادىل ئىمامنىڭ دۇئاسى رەد قىلىنمايدۇ»

«روزا تۇتقۇچىنىڭ دۇئاسى رەد قىلىنمايدۇ»

زولۇم قىلىنغان ئادەم: «زولۇم قىلىنغۇچىنىڭ دۇئاسى بىلەن اللە ئوتتۇرىسىدا ھىجاب يوق بولۇپ، پەرۋەردىگارىمىز ئۇنىڭ دۇئاسىنى ئاسمانغا كۆتۈرىدۇ ۋە ئولۇغلۇقۇم كاتتىلىقىم بىلەن قەسەمكى، مەن ساڭا كېيىنرەك بولسىمۇ چوقۇم ياردەم بېرىمەن دەيدۇ» تىرمىزى 3598؛ ئىبنى ماجە 1572 - نومۇر.

شۇنداقلا ھەم سەپەرگە چىققان ئادەمنىڭ دۇئاسى، دادىنىڭ بالىسى ھەققىدە قىلغان دۇئاسى ئىجابەت. شۇڭلاشقا ئاتا-ئانىلار دۇئاسىنىڭ ئىجابەت ۋاقتىغا توغرا كېلىپ قالماسلىق ئۈچۈن بالىلىرىغا بەددۇئا قىلىشتىن ساقلىنىشى كېرەك.

موسۇلمان ئادەمنىڭ يەنە بىر موسۇلمان قېرىندىشىغا غايىبانە قىلغان دۇئاسى ھەم ئىجابەت. چۈنكى دۇئا قىلغۇچىنىڭ بېشىدا بىر پەرىشتە مۇئەككەل قىلىنغان بولۇپ، ئۇ دۇئا قىلغۇچىغا: «ئامىن، ساڭمۇ شۇنداق بولسۇن» دەيدۇ. دېمەك، زىرەك موسۇلمان ھاجەتمەن بولۇپ قالغاندا، غايىۋانە ھالدا اللەغا قېرىنداشلىرىنىڭ ھاجىتىدىن چىقىشى ھەققىدە دۇئا قىلىدۇ. نەتىجىدە ئۇ بىر چالامدا ئىككى پاختەك سوققان بولىدۇ. ئۇنىڭ دۇئاسى ئىجابەت قىلىنىدۇ ۋە قېرىندىشىغا دۇئا قىلغانلىق ئەجرىگە ئېرىشىدۇ. ھەم شۇنىڭدەك بالىنىڭ ئاتا-ئانىسى ئۆلۈپ كەتكەندىن كىيىن ئۇلار ھەققىدە قىلغان دۇئاسى ئىجابەت. دىن دۈشمەنلىرىگە قىلىنغان بەددۇئا ھەم ئىجابەت. بەلكىم اللە بۇ دۇئالارنى ئىجابەت قىلىشنى مەلۇم مۇددەتكىچە كېچىكتۈرىشى مۇمكىن.

تەرجىمىھال كىتابلاردا ئىجابەت قىلىنغان دۇئالار ھەققىدە نۇرغۇن مىساللار بار بولۇپ، سەئىد ئىبنى ئەبۇ ۋاققاسنىڭ ئونىڭغا بۆھتان چاپلاپ زولۇم قىلغان كوفەلىك ئۇسامە ئىبنى قەتادە ھەققىدە قىلغان دۇئاسى بۇنىڭ بىر مىسالى. ئۇسامە مۇنداق دېگەن: سەئىد ئىشلاردا ئادىل ئەمەس، باراۋەر ھۆكۈم قىلمايدۇ، جەڭگە چىقمايدۇ. سەئىد رەزىيەللاھۇ ئەنھۇ بۇ گەپنى ئاڭلاپ: ئى اللە! سېنىڭ بۇ بەندەڭ رىيا ۋە ئابروينى دەپ يالغان ئېيتقان بولسا، ئۇنىڭ ئۆمرىنى ئوزۇن قىلىپ، كەمبەغەلچىلىكتە قويغىن، پىتىنىگە دۇچار قىل دەپ بەددۇئا قىلغان. بۇ ۋەقەلىكنى رىۋايەت قىلغۇچىلاردىن ئابدۇلمەلىك ئىبنى جۇبەير مۇنداق دەيدۇ: مەن بۇ ئادەمنى كۆردۈم. قېرىلىقتىن قاشلىرىمۇ چۈشۈپ كېتىپتۇ. ئۇ يوللاردا دېدەكلەرنى چىڭ تۇتۇۋالدىكەن. ئۇنىڭدىن نېمىشقا بۇنداق بولۇپ قالغانلىقى ھەققىدە سورىغانلارغا: مەن سەئىدنىڭ دۇئاسى تۇتقان قېرى دەپ جاۋاب بېرىدىكەن. بۇنىڭدىن باشقا مىساللارمۇ بەك كۆپ. بۇ يەردە ئۇلارنى سۆزلەپ ئولتۇرمايمىز.

اللە دۇئاسىنى ئىجابەت قىلىدىغانلارنىڭ قاتارىدىن يەنە بىر ئادەم بولسا گۇناھىدىن تەۋبە قىلىپ، اللە تەرەپكە قايتقان ئادەمدۇر. قەلبىنىڭ ھازىرلىقى، بەدەننىڭ تىتىرەپ تورۇشى ۋە كۆزدىن ياش تۈكۈلۈپ تورۇش قاتارلىقلارمۇ دۇئانىڭ ئىجابەت بولۇش ئامىللىرىدۇر.



تۆتىنچى لېكسىيە:

زىكرى ئېيتىش ھەققىدە

زىكرى بولسا ئەڭ يەڭگىل ئىبادەتلەرنىڭ جۈملىسىدىن بولۇپ، ئۇ كىشىدىن تىرىشچانلىق، ۋاقىت ۋە مال - دۇنيا تەلەپ قىلمايدۇ.

موسۇلمان ئادەم ھەر قانداق چاغدا، ھەر قانداق ئورۇندا بۇ ئىبادەتنى قىلىشقا قادىر بولالايدۇ. بەلكى ھەيزدار ياكى نىفاستكى ئاياللارمۇ بۇ ئىبادەتنى ئادا قىلىشتىن چەكلەنمەيدۇ. زىكرى ئېيتىش اللە ناھايىتى ياخشى كۆرىدىغان، كاتتا ساۋاب ۋە باشقا ھېچقانداق بىر ئەمەلگە بەرمەيدىغان ئەجىر ئاتا قىلىدىغان بىر ئىبادەتتۇر. اللەنى زىكرى قىلىش ھەر قانداق ۋاقىت ۋە ئورۇندا قىلغىلى بولىدىغان ئىبادەت. مەن بۇنى ھېلىلا تىلغا ئېلىپ ئۆتتۈم. بىر قېتىم يېنىمغا بىرسى كىلىپ گۇناھىنىڭ كۆپلۈكى ۋە شەرىئەت ئەھكاملىرىغا ئەمەل قىلالمىغانلىقىدىن شىكايەت قىلدى. مەن ئۇنىڭغا ئودۇللا: اللەنى زىكرى قىلىپ تورۇڭ دېدىم. ئۇ مېنىڭ جاۋابىمغا ئېرەشمىگەندەك قىلىپ كېتىپ قالدى. بۇ بىچارە زىكرىدىن ئىبارەت - اللەنىڭ دەرگاھىدا ئالتۇن - كۈمۈش سەرىپ قىلغاندىنمۇ، جەڭ مەيدانىدا كاپىرلار بىلەن روبىرو تۇرۇپ كاپىرلارنى ئۆلتۈرۈپ ۋە كاپىرلار تەرىپىدىن ئۆلتۈرۈلۈپ قىلغان جىھادتىنمۇ ئەۋزەلراق سانلىدىغان بۇ ئىبادەتنىڭ قىممىتىنى دەڭسىيەلىمدى.

زىكرى ئىبادەت، ئۇنىڭ شەرتى كۆپ زىكرى ئېيتىش

زىكرى ئىبادىتىنىڭ بىرلا شەرتى بار، ئۇ بولسىمۇ زىكرىنى كۆپ ئېيتىش. ئازراق زىكرى ئېيتىپ قويۇش مەنپەئەت بېرەلمەيدۇ. بىز كېچە نامىزى ھەققىدە سۆزلىگەن ۋاقتىمىزدا: كېچىدە پەقەت ئىككى رەكئەت ناماز ئوقۇپ قويسىڭىزلا كۇپايە دېگەن ئىدۇق. ئەمما زىكرىدە ئۇنداق ئەمەس. اللە تائالا مۇنداق دەيدۇ: «ئى مۆمىنلەر! اللەنى كۆپ زىكرى قىلىڭلار، ئۇنىڭغا ئەتىگەن ۋە ئاخشامدا تەسبىھ ئېيتىڭلار» سۈرە ئەھزاب 41،42 - ئايەت.

شۇڭلاشقا بىرەر يېرىم قېتىم «ئەستەغفرۇللاھ» دەپ قويۇپ ، مەن بۈگۈن اللەغا زىكرى ئېيتتىم دېگىلى بولمايدۇ. زىكرى مۇئەييەن چېكى ۋە ئاخىرقى نوقتىسى يوق بىر ئىبادەت.

سۇئال: نېمە ئۈچۈن قۇرئاندا ھەر قېتىم زىكرى تىلغا ئېلىنغاندا كۆپ قىلىش دېگەن ئىبارە بىرگە كىلىدۇ؟

جاۋاب: زىكرى قىلىش (ياد ئېتىش) بولسا ئۇنتۇش ، ئۇنتۇپ قېلىشنىڭ قارمۇ- قارشىسىدۇر. زىكرى قىلىندىغان زات ئالەملەرنىڭ پەرۋەردىگارى ، ئەڭ قۇدرەتلىك زات - اللەدۇر. ئەڭ قۇدرەتلىك زاتنى بىر قېتىم ئەسلەپ قويۇپ كۆپىنچە چاغدا ئۇنتۇش توغرا ئەمەس. ئەسلەپ تورۇش ئۇنتۇماسلىق ، شۈكۈر ئېيتىش ئىنكار قىلماسلىق ، ئىتائەت قىلىش ئاسىيلىق قىلماسلىق اللەقا تەقۋالىق قىلىشنىڭ جۈملىسىدندۇر.

تابىئىنلاردىن بىر كىشىنىڭ كۈنىگە 100 مەڭ قېتىم تەسبىھ ئېيتىدىغانلىقى ھەققىدە مەلۇمات بار.

اللە تائالا مۇنداق دەيدۇ: «ئى مۆمىنلەر ! (مۇشرىكلاردىن) بىر جامائەگە (يەنى دۈشمەن قوشۇنىغا) ئۇچراشقان چېغىڭلاردا سابىتلىق كۆرسىتىڭلار ، مۇۋەپپىقىيەت قازىنىشىڭلار ئۈچۈن اللەنى كۆپ ياد ئېتىڭلار » سۈرە ئەنفال 45 - ئايەت.

شۇنداق ، اللەنى ئەسلىمەي تۇرۇپ مۇۋەپپىقىيەت قازانغىلى بولمايدۇ. اللەنى ئەسلىمەي تۇرۇپ كېچە نامىزى ، روزا ، كۆزنى ھارامدىن تارتىش ، ھايا ، ھىجاب ۋە باشقا ئىبادەتلەرنى قانداقمۇ راۋرۇس قىلغىلى بولسۇن؟!

اللە تائالا مۇنداق دەيدۇ: «اللەنى كۆپ زىكرى قىلغۇچى ئەرلەر ۋە اللەنى كۆپ زىكرى قىلغۇچى ئاياللارغا اللە مەغپىرەت ۋە كاتتا ساۋاب تەييارلىدى » سۈرە ئەھزاب 35 - ئايەت.

« سىلەرگە - اللەنى، ئاخىرەت كۈنىنى ئۈمىد قىلدىغان ۋە اللەنى كۆپ زىكرى قىلغانلارغا - رەسۇلۇللاھ ئەلۋەتتە ياخشى ئۈلگىدۇر» سۈرە ئەھزاب 21 - ئايەت

« ئۇلار ئۈرە تۇرغاندىمۇ، ئولتۇرغاندىمۇ، ياتقاندۇمۇ اللەنى ئەسلىپ تۇرىدۇ» سۈرە ئال ئىمران 191 - ئايەت.

مۇۋەپپىقىيەت ۋە بەخت - سائادەتكە ئېرىشكۈچىلەرنىڭ كۆپىنچىسى خىزمەتتە بولسۇن، ھەتتا ئورۇش سەپلىرىدە بولسۇن اللەنى كۆپ ئەسلىپ تۇرغۇچىلاردۇر.

مۇسا ئەلەيھىسسالام پەرۋەردىگارغا دۇئا قىلىپ مۇنداق دەيدۇ: «پەرۋەردىگارم! مېنىڭ قەلبىمنى كەڭ قىلغىن، مېنىڭ ئىشىمنى ئاسانلاشتۇرغىن، تىلىمدىن كېكەچلىكنى كۈتۈرۈۋەتكىن، ئۇلار مېنىڭ سۈزۈمنى چۈشەنسۇن، ماڭا ئائىلەمدىن قېرىندىشىم ھارۇننى ياردەمچى قىلىپ بەرگىن، ئۇنىڭ بىلەن مېنى تېخىمۇ كۈچەيتكىن، مېنىڭ ئىشىمغا ئۇنى شىرك قىلغىن، بۇنىڭ بىلەن بىز ساڭا كۆپ تەسبىھ ئېيتقايمىز» سۈرە تاھا 25-34 - ئايەتلەر.

اللە تائالا مۇناپىقلارنى ئەيىبلەپ: «ئۇلار اللەنى پەقەت ئازغىنە ياد ئېتىدۇ» سۈرە نىسا 142 - ئايەت.

مەكتىۋىگە ماڭغان ئوقۇغۇچى، خىزمەتكە كېتىۋاتقان خادىم، ئىش ئورنىغا ئالدىراش ماڭغان ئادۋوكات ياكى بازاردىن قايتقان تىجارەتچى قاتارلىق ھەممە ئادەم ئۆز يولىنى اللەغا زىكرى ئېيتىش بىلەن بېسىشى، يولدا ئويۇن - تاماشا، ئۇيان - بۇيانغا قاراش، شەيتاننىڭ ۋەسۋەسىلىرىگە ئالدىنىپ غەپلەتتە قېلىش قاتارلىقلاردىن ساقلىنىش كېرەك. ھەر كۈنى كەچتە ئۇخلاشتىن ئىلگىرى بەش - ئون مىنۇت اللەغا زىكرى ئېيتىشتىن سىزگە نېمە تۇسالغۇ بولىدۇ؟ بۇ قىيىنمۇ؟

زىكرىنىڭ پەزىلىتى

اللہ تائالا مۇنداق دەيدۇ: «مېنى ياد ئېتىڭلار ، مەنمۇ سىلەرنى ياد ئېتىمەن» سۈرە بەقەرە 152 - ئايەت.

ئەگەر سىز لا ئىلاھە ئىللەللاھ دېسىڭىز ، اللە سىزنى ئىسمىڭىزنى چاقىرىپ تۇرۇپ ياد ئېتىدۇ. ساھابىلەردىن بىرى:

- مەن پەرۋەردىگارمىنىڭ مېنى قانداق چاغدا ئەسكە ئالدىغانلىقىنى بىلىمەن دېدى. باشقىلار ئۇنىڭدىن :

- پەرۋەردىگارنىڭ سېنى قانداق چاغدا ئەسكە ئالىدۇ؟ دەپ سورىدى. ئۇ جاۋابەن :

- مەن ئۇنى ياد ئەتكەندە، اللە تائالا : «مېنى ياد ئېتىڭلار، مەنمۇ سىلەرنى ياد ئېتىمەن» دېگەن دېدى.

شۇنداق ، اللەنىڭ ھوزۇرىغا كىرىش شۇقەدەر ئاسان ، ئۇنىڭدا قىلچىلىك جاپا - مۇشەققەت يوق .

اللە تائالا مۇنداق دەيدۇ : «ئىمان ئېيتقانلار ، ئۇلارنىڭ دىللىرى اللەنى ياد ئېتىش بىلەن ئارام تاپىدۇ، بىلىڭلاركى ، دىللار

اللەنى ياد ئېتىش بىلەن ئارام تاپىدۇ» سۈرە رەئدە 28 - ئايەت اللەنى كۆپ ئەسلىشىنىڭ دىللارنى ئارام تاپتۇرۇش ،

تىنىچلاندۇرۇش ۋە خاتىرجەم قىلىشتەك پايدىلىرى بار بولۇپ ، كۆپ زىكرى ئېيتىش دائىم قايغۇ ۋە ئىزتىراپتا ئۆتىدىغان ، پىسخىك

دوختۇرلاردىن قاچىدىغان بىمارلارغا داۋادۇر. ئادەملەر اللەنى ئەسلىمەسلىك ۋە اللەدىن يۈز ئۆرۈش سەۋەبىدىن غەم - قايغۇغا

گىرىپتار بولىدۇ. بۇ مەنىدە اللە مۇنداق دەيدۇ: «كىمكى مىنىڭ زىكرىمدىن يۈز ئۆرۈيدىكەن ، ئۇنىڭ ھاياتى تار (يەنى خاتىرجەمسىز)

بولىدۇ، قىيامەت كۈنى ئۇنى بىز كور قوپۇرمىز» سۈرە تاھا 124 - ئايەت.

اللەنى ئەسلىشتە بارچە مۇشكۈللەرگە ئىلاج ۋە بارچە قىيىنچىلىقلارغا چىقىش يولى بار. اللەنى ئەسلىشتىن غەپلەتتە

قالغاندا، ئىنسان تۈگمەس - پۈتمەس غەمگە مۇپتىلا بولىدۇ. ئۇنى شەيتان چاڭگىلىغا ئېلىۋالىدۇ. اللە تائالا مۇنداق دەيدۇ: «كىمكى مەھربان اللەنى ياد ئېتىشتىن (يەنى قۇرئاندىن) يۈز ئۆرۈيدىكەن بىز ئۇنىڭغا شەيتاننى مۇسەللەت قىلىپ قويمىز (شەيتان ئۇنى ۋەسۋەسە قىلىدۇ) ، شەيتان ئۇنىڭغا ھەمىشە ھەمراھ بولىدۇ » سۈرە زۇخروف 36 - ئايەت.

اللە تائالا مۆمىنلەرنى مال - دۇنيانىڭ ئۇلارنى اللەنى ياد ئېتىشتىن غەپلەتتە قويۇشىدىن ئاگاھلاندۇرۇپ مۇنداق دەيدۇ: «ئى مۆمىنلەر! ماللىرىڭلار ۋە بالىلىرىڭلار سىلەرنى اللەنىڭ زىكرىدىن (يەنى اللەنىڭ تائەت - ئىبادىتىدىن) غەپلەتتە قالدۇرمىسۇن ، كىمكى شۇنداق قىلىدىكەن ، ئۇلار زىيان تارتقۇچىلاردۇر » سۈرە مۇناپىقۇن 9 - ئايەت.

قانداق ئادەمنى بالىلىرى ، مال - دۇنياسى اللەنى ياد ئېتىشتىن توسۇپ قويسا ، ئۇنداق كىشى ئوچۇق زىيان تارتىدۇ. ئادەمنى ھەيران قالدۇرىدىغان بىر ئىش - اللەنىڭ پۈتۈن چوڭ ئىبادەتلەرنىڭ خاتىمىسىنى زىكرى بىلەن باغلاپ قويۇشىدۇر. سىز قانداقلىكى بىر چوڭ ئىبادەتنى ئادا قىلماڭ ، ئۇنىڭغا زىكرى ئەگىشىپ كېلىدۇ. ناماز - زىكرىدۇر. نامازدىن كىيىن يەنە زىكرى بار ، ئۇ بولسىمۇ - دۇئا. روزمۇ ھەم شۇنداق . اللە تائالا بىر نەچچە ئورۇندا روزا تۇتقاندا دۇئا قىلىشقا بۇيرۇيدۇ. دۇئا دېگەن زىكرىدۇر. ھەممۇ ناماز ، روزغا ئوخشاش . اللە تائالا مۇنداق دەيدۇ: « سىلەر ھەجگە ئائىت ئىبادەتلەرنى ئادا قىلغاندىن كىيىن ، اللەنى بولسا ئاتا - بۇۋاڭلارنى (پەخرلىنىپ) ياد ئەتكەندەك ياكى ئۇنىڭدىنمۇ زىيادە ياد ئېتىڭلار » سۈرە بەقەرە 200 - ئايەت.

اللە ناماز ھەققىدە مۇنداق دەيدۇ: « نامازدىن پارىغ بولغىنىڭلاردا ئۆرە تۇرغان ، ئولتۇرغان ۋە ياتقان ھالەتلىرىڭلاردا اللەنى ياد ئېتىڭلار » سۈرە نىسا 103 - ئايەت

جۈمە نامىزىنىڭ شەرىپى، ئورنىنىڭ يوقىرىلىقى ۋە پەزىلىتىنىڭ كاتتىلىقى زىكرى بىلەن خاسلاشتۇرۇلدى. اللە تائالا بۇ ھەقتە مۇنداق دەيدۇ: « ناماز ئوقۇلۇپ بولغاندا (يەنى جۈمە نامىزىدىن پارىغ بولغىنىڭلاردىن كىيىن) زېمىنغا تارىلىپ (يەنى ئۆز مەشغۇلاتىڭلار بىلەن بولۇپ) اللەنىڭ پەزىلىدىن تەلەپ قىلىڭلار ، مەقسىتىڭلارغا ئېرىشىش ئۈچۈن اللەنى كۆپ ياد ئېتىڭلار » سۈرە جۈمئە 10 - ئايەت .

اللە تائالا ئەڭ كاتتا ئىبادەت نامازنىڭ نىشانىنى زىكرى قىلدى . اللە تائالا مۇسا ئەلەيھىسسالامغا مۇنداق ئەمىر قىلىدۇ : « مېنى زىكرى قىلىش ئۈچۈن ناماز ئوقۇغىن » سۈرە تاھا 14 - ئايەت .

ناماز باشتىن - ئاخىرغىچە زىكرى بىلەن تولغان . قىرائەت قىلىش - زىكرى ، روكۇ قىلىش - زىكرى ، سەجدە قىلىش - زىكرى ، تەشەھھۇد - زىكرى ۋە ھەكەزالار

پەيغەمبەر ئەلەيھىسسالام بىزگە ھەقىقىي ھاياتنىڭ قەلبىنىڭ ھايات بولىشىدا ئىكەنلىكى ، قەلبىنىڭ ھايات بولۇشنىڭ پەقەت اللەنى زىكرى قىلىپ تورۇش بىلەنلا ھاسىل بولىدىغانلىقىنى ناھايىتى ئوچۇق بايان قىلىپ مۇنداق دەيدۇ: « اللەنى ياد ئېتىپ تۇردىغان ئادەم بىلەن اللەنى ياد ئېتىپ تۇرمايدىغان ئادەمنىڭ مىسالى خۇددى تىرىك ئادەم بىلەن ئۆلۈك ئادەمنىڭ مىسالىغا ئوخشايدۇ » بۇخارى 6407 - نومۇر .

اللەنى ياد ئېتىشتىن غاپىل بولۇپ، ئۆلۈكلەر بىلەن بىر قاتاردا بولۇشقا رازى بولامسىز؟

مەن ھاياتىدا كېسەلدىن ساق بولالمىغان ، بالىلىرى قاقشىتىدىغان ، قوشنىلارغا يامان مۇئامىلىدە بولىدىغان ھەر قانداق كىشىدىن سورىغۇم كېلىدۇ: سىز اللەنى ياد ئېتىشكە ھېرىس بولغانمۇ؟ قەلبىڭىزنى ، ئۆيىڭىزنى ياراتقۇچىمىز اللەنى زىكرى قىلىش بىلەن نۇرلاندۇرغانمۇ؟

بىر ئادەم پەيغەمبەر ئەلەيھىسسالامنىڭ يېنىغا كىلىپ: شىكايەت قىلىشقا باشلىدى:

- ئى رەسۇلۇللاھ! ئىسلامدىكى ھۆكۈملەر ماڭا نىسبەتەن ناھايىتى كۆپ بولۇپ كەتتى، بۇ ھۆكۈملەر ئىچىدە ئىبادەتكە، ئەخلاققا ۋە مۇئامىلىگە ئالاقىدار ھۆكۈملەر بار. شۇڭلاشقا ماڭا مەن چىڭ تورۇپ قىلىدىغان بىر ئىشنى كۆرسىتىپ قويساڭ. پەيغەمبەر ئەلەيھىسسالام بۇ ئادەمگە مۇنداق دەپ جاۋاب قايتۇردى: « تىلىڭ ھەمىشە اللەنى زىكرى قىلىش بىلەن ھۆل تۇرسۇن» تىرمىزى 3375؛ ئىبنى ماجە 3793؛ ئىمام ئەھمەد 4 - توم 190 - نومۇر.

پەيغەمبەر ئەلەيھىسسالامنىڭ يېنىغا يەنە بىر ئادەم كىلىپ، ئۇنىڭدىن:

- ئىسلامدىكى قايسى ئەمەل ئەڭ ئەۋزەل؟ دەپ سورىدى. پەيغەمبەر ئەلەيھىسسالام ئۇنىڭغا:

- تىلىڭ اللەنى زىكرى قىلىش بىلەن ھۆل ھالەتتە ۋاپات بولۇشۇڭ دەپ جاۋاب بەردى. تىبرانى 20 - توم 107؛ ئىبنى ھەببان 818 - نومۇر

ئەڭ ئەۋزەل ئىش - سىزنىڭ اللە بىلەن ئۇنى ياد ئەتكەن ھالەتتە مۇلاقات بولۇشىڭىزدۇر!!!

پەيغەمبەر ئەلەيھىسسالام: « مەن سىلەرگە ئەمەللىرىڭلار ئىچىدىكى ئەڭ ياخشى، ئىگەڭلار اللەنىڭ ھوزۇرىدا ئەڭ پاك، دەرىجەڭلار ئىچىدىكى دەرىجىسى ئەڭ يۇقىرى بولغان، سىلەرنىڭ اللە يولىدا ئالتۇن - كۈمۈش سەرىپ قىلغىنىڭلاردىنمۇ، دىن دۈشمەنلىرى بىلەن ئۇچرىشىپ ئۇلار بىلەن جىھاد قىلىپ ئۇلارنى ئۆلتۈرىشىڭلار، ئۇلارنىڭ سىلەرنى ئۆلتۈرىشىدىنمۇ ياخشى بولغان بىر خەيرلىك ئەمەلنى كۆرسىتىپ قويايمۇ؟» دېگەندە، ساھابىلەر ئېيتىشتى: شۇنداق قىلسىلا ئى رەسۇلۇللاھ!. پەيغەمبەر ئەلەيھىسسالام مۇنداق دېدى: « اللەنى زىكرى قىلىش».

زىكرىنىڭ پەزىلىتىنى ئوقتۇڭلارمۇ؟

پەيغەمبەر ئەلەيھىسسالام مۇنداق دېگەن: «بىر جامائە اللەنى ياد ئېتىش ئۈچۈن بىر يەرگە يېغىلىشسا، پەرىشتىلەر ئۇلارنى ئورايدۇ، ئۇلارغا رەھمەت ياغىدۇ، خاتىرجەملىك چۈشىدۇ، اللە ئۇلارنى ھوزۇرىدىكى پەرىشتىلەرنىڭ ئىچىدە تىلغا ئالىدۇ» مۇسلىم، 6795؛ تىرمىز 3378؛ ئىمام ئەھمەد 3 - توم 92 - نومۇر.

اللە ھەدىس قۇددىسىدە مۇنداق دەيدۇ: «بەندەم مېنى قانداق ئويلىسا، مەن ئۇنىڭ يېنىدا ئۇ ئويلىغان ھالەتتە بولىمەن. ئۇ مېنى ياد ئەتسە، ئۇنىڭ بىلەن بىرگە بولىمەن، يۈرىكىدە ياد ئەتسە، مەنمۇ ئۇنى يۈرىكىمدە ياد ئېتىمەن. ئەگەر ئۇ مېنى جامائەت ئىچىدە ياد ئەتسە، مەنمۇ ئۇنى تېخىمۇ ياخشى بولغان جامائەت ئىچىدە ياد ئېتىمەن» بۇخارى 6405؛ مۇسلىم 6773؛ ئىمام ئەھمەد 2 - توم 251 - نومۇر.

پەيغەمبەر ئەلەيھىسسالام ساھابىلەرنىڭ يېنىغا چىقتى. ئۇلار ئولتۇرۇۋاتقان ئىدى. پەيغەمبەر ئەلەيھىسسالام ئۇلاردىن :
- نېمىگە ئولتۇردۇڭلار؟ دەپ سورىدى. ئۇلار:
- ئى رەسۇلۇللاھ! اللەنى زىكرى قىلىپ ئولتۇرۇۋاتىمىز دەپ جاۋاب بەردى. پەيغەمبەر ئەلەيھىسسالام ئۇلاردىن ياندۇرۇپ سورىدى:
- سىلەر پەقەت اللەنى زىكرى قىلىش ئۈچۈنلا ئولتۇردىڭلارمۇ؟
. ئۇلار ئېيتىشتى:

- اللە بىلەن قەسەمكى، بىز پەقەت اللەنى زىكرى قىلىش ئۈچۈنلا ئولتۇردۇق. پەيغەمبەر ئەلەيھىسسالام ئۇلارغا مۇنداق دېدى:
- مەن سىلەرگە تۆھمەت قىلماقچى ئەمەس، لېكىن ماڭا اللەنىڭ سىلەر بىلەن پەرىشتىلەرگە پەخىرلىنىۋاتقانلىقى يەتكۈزۈلدى. مۇسلىم 6197؛ تىرمىزى 3379 - نومۇر.

اللەنى ياد ئەتكۈچى ئى موسىلمانلار، خوش مۇبارەك سىلەرگە!!
اللە سىلەر بىلەن پەرىشتىلىرىگە پەخىرلىنىۋاتىدۇ!!

پەيغەمبەر ئەلەيھىسسالام بىر قېتىم ساھابىلىرىگە: « مۇفەرىدۇنلار ياخشىلىق جەھەتتە ھەممىنى بېسىپ چۈشتى » دېدى. ساھابىلەر پەيغەمبەر ئەلەيھىسسالامدىن سوردى:

- مۇفەرىدۇنلار كىم، ئىي رەسۇلۇللاھ!. پەيغەمبەر ئەلەيھىسسالام ئۇلارغا جاۋاب بېرىپ:

- « اللەنى كۆپ ياد ئەتكۈچى ئەرلەر ۋە اللەنى كۆپ ياد ئەتكۈچى ئاياللار » دېدى. مۇسلىم 6749؛ تىرمىزى 3599؛ ئىمام ئەھمەد 2- توم 323- نومۇر.

ھەر ۋاقىت زىكرى ئېيتىپ تورۇش كېرەك. ئائىشە رەزىيەللاھۇ ئەنھا مۇنداق دېگەن: پەيغەمبەر ئەلەيھىسسالام اللەنى ھەر قانداق چاغدا ياد ئېتىپ تۇراتتى.

پەيغەمبەرنى ياخشى كۆرگۈچى ، ئۇنىڭ بىلەن جەننەتتە بىرگە بولۇشنى ئارزۇ قىلغۇچى ئەي بۇرادەر! سىزمۇ پەيغەمبەر ئەلەيھىسسالامدىن ئۆرنەك ئېلىپ، ھەر ۋاقىت اللەنى ئەسلىيەلەمسىز؟ ھەممەيلەنگە ئايانكى، پەيغەمبەر ئەلەيھىسسالام ھاجەتخانىدىن چىققاندا « غفرانك (ئى اللە ! گۇناھلىرىمنى مەغپىرەت قىل) » دەيتتى. ئەبۇ داۋۇد 30؛ تىرمىزى 7؛ ئىبنى ماجە 300؛ ئىمام ئەھمەد 6- توم 155- نومۇر.

پەيغەمبەر ئەلەيھىسسالامنىڭ نېمىشقا شۇنداق دەيدىغانلىقى ھەققىدە ئويلىنىپ باقتىڭىزمۇ؟

ئۇ اللەنى ياد ئېتەلمەي قالغان دەقىقىلىرىگە ئىستىغفار ئېيتىۋاتىدۇ!!

مەن شۇنداق ئادەملەرنى بىلىمەنكى، ئۇلار بىر نەچچە يىلدىن بۇيان، بەلكى دۇنياغا كەلگەندىن بۇيان بىر ئورۇندا ئولتۇرۇپ اللەنى يۈز قېتىم ياد ئېتىپ باقمىغان، يۈز قېتىم سۇبھانەللاھ دەپ تەسبىھمۇ ئېيتىپ باقمىغان. ئۇلار شۇنداق بولۇشىغا قارىماي تۇرمۇشنىڭ قاتتىقلىقىدىن، بالىلىرىنىڭ قاخىتىشىلىرىدىن، دائىم ئىچى

سىقىلىپلا يۈرۈشلەردىن شىكايەت قىلىشىدۇ. قىيامەت كۈنى موسۇلمانلار اللەنى ياد ئەتمەي ئۆتكۈزۈۋاتقان ۋاقتلىرىغا نادامەت چىكىدۇ. بۇ ھەقتە مۇئاز رەزىيەللاھۇ ئەنھۇ مۇنداق دېگەن: قىيامەت كۈنى جەننەتكە كىرگەنلەرنىڭ پۇشايمان قىلىدىغان بىردىن - بىر نەرسىسى اللەنى ياد ئەتمەي ئۆتكۈزۈۋەتكەن دەقىقىلەردۇر.

رېۋايەت قىلىنىشىچە، بىر كۈنى ئەبۇ ھۈرەيرە رەزىيەللاھۇ ئەنھۇ بازارغا چىقىپ: ئى سودىگەرلەر جامائەسى! مەسجىدكە كېلىڭلار، ئۇ يەردە پەيغەمبەر ئەلەيھىسسالامنىڭ مەراسىمى تەقسىملىنىۋاتىدۇ دېگەن. سودىگەرلەر ھاپىلا - شاپىلا مەسجىدكە كىلىپ، ئۇنداق ئىشنىڭ يوقلۇقىنى ھىس قىلغان ۋە: مەسجىدكە كەلدۇق، ھېچ ئىشنى كۆرمىدۇق دېيىشكەن. بۇ چاغدا ئەبۇ ھۈرەيرە رەزىيەللاھۇ ئەنھۇ ئۇلاردىن: نېمىنى كۆردۈڭلار؟ دەپ سورىغان. ئۇلار: بىز مەسجىدتە بىر بۈلۈك كىشىلەرنىڭ اللەنى ياد ئېتىپ زىكرى ئېيتىۋاتقانلىقىنى كۆردۈق دەپ جاۋاب بەرگەن. ئەبۇ ھۈرەيرە ئۇلارغا: ئەنە شۇ پەيغەمبىرىمىزنىڭ مەراسىمى دەپ جاۋاب بەرگەن.

رېۋايەتلەردە كىلىشىچە، بىر كۈنى سۇلايمان ئەلەيھىسسالام ۋەزىر - ۋۇزۇرالىرى ۋە ئەسكەرلىرى بىلەن ئېتىزدا تېرىقچىلىق قىلىۋاتقان ئاددىي بىر دېھقاننىڭ يېنىدىن ئۆتۈپ قايتىۋ. ھېلىقى دېھقان سۇلايمان ئەلەيھىسسالامنىڭ بۇ ھالىتىنى كۆرۈپ: داۋۇد ئائىلىسىدىكىلەر كاتتا شاھلاردىن بولۇپ كېتىپتۇغۇ دېگەن. سۇلايمان ئەلەيھىسسالام ئۇنىڭغا قاراپ مۇنداق دېگەن: اللە بىلەن قەسەمكى، مۆمىننىڭ سەھىپىسىگە خاتىرلەنگەن بىر تەسبىھ سۇلايمان ۋە ئۇنىڭ ئائىلىسىدىكىلەرگە ئاتا قىلىنغان شاھلىقتىن ياخشىدۇر، چۈنكى سۇلايمانغا ئاتا قىلىنغان نەرسىلەر يۇقايدۇ، تەسبىھ قالىدۇ.

زىكرىنىڭ تۈرلىرى

زىكرى ئۈچ تۈرلۈك بولۇپ بىرىنچىسى: اللەغا ھەمدۇ - سانا ئېيتىش؛ ئىككىنچىسى: ئەتكەن ۋە كەچلىك زىكرىلەر؛ ئۈچىنچىسى: كېچە - كۈندۈزلەردىكى ياكى كىيىم - كىچەك كېيگەن، بىر نەرسە يىگەن - ئىچكەندە ئېيتىلدىغان زىكرىلەرگە ئوخشاش ھالەت زىكرىلىرى.

بىرىنچى : اللەغا ھەمدۇ - سانا ئېيتىش

ئىستىغفار: اللە تائالا نۇھ ئەلەيھىسسالامنىڭ قەۋمىگە خىتاب قىلغانلىقىدىن ھىكايە قىلىپ مۇنداق دەيدۇ: « (ئۇلارغا) ئېيتتىم: پەرۋەردىگارنىڭلاردىن مەغپىرەت تىلەڭلار، ئۇ ھەقىقەتەن مەغپىرەت قىلغۇچىدۇر، ئۇ سىلەرگە مول يامغۇر ياغدۇرۇپ بېرىدۇ، سىلەرنىڭ ماللىرىڭلارنى ۋە ئوغۇللىرىڭلارنى كۆپەيتىپ بېرىدۇ. سىلەرگە باغلارنى ، ئۆستەڭلارنى ئاتا قىلىدۇ» سۈرە نۇھ 10 - 12 - ئايەتلەر.

پەيغەمبەر ئەلەيھىسسالام مۇنداق دېگەن: « كىمكى ئىستىغفارنى ئۆزىگە لازىم تۇتسا، اللە ئۇنىڭغا ھەر قانداق قىيىن ئەھۋالدا چىقىش يولى بېرىدۇ. ھەر قانداق قىيىنچىلىقنى كۆتۈرۈۋىتىدۇ ۋە ئۇنىڭغا ئويلىمىغان يەردىن رىزىق بېرىدۇ» ئەبۇ داۋۇد 1518؛ ئىبنى ماجە 3819 - نومۇر.

رىۋايەت قىلىنىشىچە پەيغەمبەر ئەلەيھىسسالام ھەر كۈنى يۈز قېتىم ئىستىغفار ئېيتاتتى. بەزى رىۋايەتلەردە يەتمىش قېتىمدىن ئارتۇقراق ئىستىغفار ئېيتاتتى دېيىلگەن. يۈز قېتىم ئىستىغفار ئېيتىشقا ئۈنچە كۆپ ۋاقىت كەتمەيدۇ. مۇنداق بىر گەپ بار: سەھىپىسىگە ئىستىغفار كۆپ خاتىرىلەنگەن ئادەمگە مۇبارەك!

تەسبىھ: تەسبىھنىڭ مەنىسى پاك دەپ بىلمەك بولۇپ، اللەنى بارچە ئەيىب - نوقساندىن پاك دەپ بىلىش ۋە ئۇنى ئۆزىگە لايىق كامالىي سۈپەتلەر بىلەن سۈپەتلەشنى كۆرسىتىدۇ. شۇڭلاشقا تەسبىھ ئېيتىۋاتقان ئادەم اللە تائالانىڭ ئاسمانلار ۋە زېمىندىكى مەخلۇقاتلىرىدا

پىكىر يۈرگۈزۈپ تۇرۇپ تەسبىھ ئېيتىشى كېرەك. تەسبىھنىڭ ساۋابى ئولۇغ، پەزىلىتى كاتتىدۇر.

پەيغەمبەر ئەلەيھىسسالام ساھابىلەردىن سورىدى:

- « سىلەرنىڭ بىرىڭلار ھەر كۈنى مىڭ ياخشى ئىش قىلىشقا

قۇربى يىتەمدۇ؟ » . ساھابىلەر ئېيتتى:

- بۇ قانداق ئىش، ئى رەسۇلۇللاھ! . پەيغەمبەر ئەلەيھىسسالام

ئۇلارغا جاۋاب بېرىپ مۇنداق دېدى:

- « ئۇ يۈز قېتىم تەسبىھ ئېيتىدۇ، شۇنىڭ بىلەن ئۇنىڭغا مىڭ

ياخشىلىق يېزىلىدۇ ياكى ئۇنىڭ مىڭ يامان ئىشىغا كاپارەت بولىدۇ»

. مۇسلىم 6792 - نومۇر.

موسۇلمان ئادەم ئىككى - ئۈچ مىنۇت بەدىلىگە مىڭ ياخشىلىققا

ئېرىشىشكە قانداقمۇ بېخىللىق قىلسۇن؟!

تەسبىھلەرنىڭ بىرى « سبحان الله و بحمده » دۇر. بۇ تەسبىھنى

ئوقىسا قانداق پايدىغا ئېرىشكىلى بولىدۇ؟ پەيغەمبەر ئەلەيھىسسالام

مۇنداق دەيدۇ: « كىمكى < سبحان الله و بحمده > نى يۈز قېتىم دېسە،

ئۇنىڭ پۈتۈن گۇناھلىرى مەغپىرەت قىلىنىدۇ، ئۇنىڭ گۇناھلىرى

دېڭىزنىڭ كۈپىكىدەك جېق بولسىمۇ » بۇخارى 3293؛ مۇسلىم 6783 -

نومۇر.

دېڭىز ساھلىدا تورۇپ، دېڭىز كۈپۈكچىلىرىگە نەزەر سېلىپ

بېقىش - دە ، گۇناھلىرىڭىزنىڭ مۇشۇ كۈپۈكچىلەردەك كۆپ

ئىكەنلىكىنى تەسەۋۋۇر قىلىش. سەمىڭىزدە بولسۇنكى، سىزنىڭ پەقەت

ۋە پەقەت يۈز قېتىم سۇبھانەللاھى ۋە بىھەمدىھى دەپ تەسبىھ

ئېيتىشىڭىز بىلەن، اللە ئۆز پەزلى ئېھسانى ۋە كەرەمى ئارقىلىق

شۇنچە كۆپ گۇناھلىرىڭىزنى مەغپىرەت قىلىۋىتىدۇ. ئىچىمىزدىكى

بىرەيلەن ئىككى - ئۈچ مىنۇتتا اللەغا يۈز قېتىم تەسبىھ ئېيتىش

بەدىلىگە جەننەتكە كىرىپ كېتىدۇ.

تەسبىھلەردىن يەنە بىرى : « سبحان الله و بحمده سبحان الله العظيم » .
پەيغەمبەر ئەلەيھىسسالام بۇ ھەقتە مۇنداق دېگەن: « تلغا يەڭگىل ،
مىزاندا ئېغىر ، اللەقا سۈيۈملۈك ئىككى كەلىمە بار . ئۇلار : سبحان الله و
بحمده سبحان الله العظيم » بۇخارى 6406 ؛ مۇسلىم 6786 - نومۇر .

ئەي بۇرادەرلەر ! بۇ ئولۇغ زىكرى ئارقىلىق قىيامەت كۈنىدە
مىزانمىزنىڭ ئېغىر كېلىشىگە ئەھمىيەت بىرەيلى !

رىۋايەت قىلىنىشچە ، قىيامەت كۈنى بويى - بەستى ناھايىتى چوڭ
ۋە سېمىز بىر ئادەم تارازىنىڭ يېنىغا كەلتۈرىلىدۇ . ئۇنىڭ ياخشىلىقى
قويۇلغان تەرەپ يىنىك كىلىپ قېلىپ ، يامانلىقى قويۇلغان تەرەپ
بېسىپ كېتىدۇ . شۇنىڭ بىلەن بۇ ئادەم تارازىنىڭ ياخشىلىقى
بېسىلغان تەرەپكە ئۆزىنى ئاتىدۇ . لېكىن ، بۇ ئادەم بىلەن بىرگە
ياخشىلىقتىن ھېچقانداق بىر نەرسە بولمىغاچقا ، بۇ ئادەمنىڭ اللەنىڭ
ئالدىدا پاشىنىڭ قانتىچىلىك قىممىتى بولمايدۇ . پەيغەمبەر
ئەلەيھىسسالام شۇنداق دەپ بولۇپ : « قىيامەت كۈنى ئۇلارنى قىلچە
ئېتىبارغا ئالمايمىز » دېگەن ئايەت (سۈرە كەھف 105 - ئايەت) نى
ئوقىدى .

قاراڭ ، پەرۋەردىگارمىز يۇقۇردا كۆرسىتىلگەن ئىككى كەلىمىنى
ياخشى كۆرىدۇ . بىز اللە ياخشى كۆرىدىغان كەلىمىلەرنى زىكرى
قىلىشقا كۈزى كىچىكلىك قىلساق بولامدۇ ؟

تەھلىل : يەنى لا اله الا الله (بىر اللەدىن باشقا ھەقىقى مەئبۇد
يوق) دېيىش . بۇ كەلىمىنى ئېيتقان ، اللەنىڭ يەككە - يىگانىلىقى ،
ئۇنىڭ بىزنىڭ ھەقىقى مەئبۇدىمىز ئىكەنلىكىنى ئېتىراپ قىلغان
ئىكەنمىز ، بىزنىڭ قەلبىمىزدە اللەدىن ئولۇغ ، اللەدىن سۈيۈملۈك ۋە
اللەدىن ئەۋزەل بىر نەرسە بولماسلىقى كېرەك . مەيلى بىزنىڭ ھاۋايى -
ھەۋسىمىز ، ئۆزىمىز ، ئەۋلادلىرىمىز ، ئاياللىرىمىز ، ئورۇق -
تۇققانلىرىمىز ۋە ياكى باشقا ھەر قانداق شەيئى بولمىسۇن بىزنىڭ

قەلبىمىزدىكى اللەنىڭ ئورنىنى ئىگەللىۋالماسلىقى كېرەك. پەيغەمبەر ئەلەيھىسسالام مۇنداق دېگەن: « لا اله الا الله دېيىش ئارقىلىق ئىمانىڭلارنى يېڭىلاپ تۇرۇڭلار» ئىمام ئەھمەد 5 - توم 239 - نومۇر قەلبىنى قاساۋەت باغلاپ، كۆزىدىن ياش ئاقمايدىغان ئادەم لا اله الا الله دېگەن تەۋھىد كەلىمىسى ئارقىلىق ئىماننى يېڭىلاپ تۇرۇشى كېرەك. چۈنكى ئىمان كىيىم چىرىپ كونىرىغانغا ئوخشاش چىرىدۇ ۋە كونىرايدۇ. چىرىگەن بۇ ئىماننى يېڭىلايدىغان نەرسە پەقەتلا اللەنى ياد ئېتىش، بولۇپمۇ لا اله الا الله محمد رسول الله دېگەن كەلىمە تەۋھىدنى زىكرى قىلىشتۇر.

پەيغەمبەر ئەلەيھىسسالام مۇنداق دېگەن: « كىمكى بىر كۈندە لا اله الا الله وحده لا شريك له ، له الملك ، و له الحمد، و هو على كل شيء قدير) اللەدىن باشقا ھەقىقى مەئبۇد يوق، ئۇ يالغۇز، ئۇنىڭ شېرىكى يوق، بارچە پادىشەھلىق ئۇنىڭغا خاستۇر، بارچە ھەمدۇ - سانا ئۇنىڭغا خاستۇر، ئۇ ھەر نەرسىگە قادىردۇر) نى يۈز قېتىم دېسە، ئۇ كىشىگە يۈز ياخشىلىق يېزىلىپ، يۈز خاتالىقى ئۆچۈرىلىدۇ. بۇ كەچ كىرگەنگە قەدەر ئۇ ئادەمنى شەيتاندىن مۇھاپىزەت قىلىدۇ. بۇ كەلىمىنى شۇ ئادەم بىلەن تەڭ ياكى ئۇنىڭدىن ئارتۇقراق دېگەن ئادەمدىن باشقا ھېچكىم پەزىلەت جەھەتتە ئۇنىڭدىن ئېشىپ كېتەلمەيدۇ» بۇخارى 3293؛ مۇسلىم 6783 - نومۇر.

لا حول ولا قوة الا بالله دېيىش

پەيغەمبەر ئەلەيھىسسالام مۇنداق دېگەن: « لا حول ولا قوة الا بالله جەننەت خەزىنىلىرىدىن بىر خەزىنىدۇر» بۇخارى 4205، مۇسلىم 6808 - نومۇر.

ئېھتىساب:

يەنى حسبي الله و نعم الوكيل دېيىش.

بۇ كەلىمىنىڭ مەنىسى بولسا ماڭا يالغۇز اللە كۇپايدۇر، ئۇ نېمە دېگەن ياخشى ئىگە، مېنىڭ ئىشلىرىمنى تەسەررۇپ قىلغۇچى دېگەن بولىدۇ.

سىزگە بىرەر كىشى زولۇم قىلسا، بۇ دۇئانى ئوقۇڭ. ئىبراھىم ئەلەيھىسسالام ئوتقا تاشلانغاندا ھەم بۇ دۇئانى ئوقىغان. پەيغەمبەر ئەلەيھىسسالامۇ ھەمىرائۇلئەسەد غازىتىدا بۇ دۇئانى ئوقىغان. شۇ چاغدا كىشىلەر موسۇلمانلارغا : ئادەملەرنىڭ ھەممىسى سىلەرگە قارشى توپلاندى، ئۇلاردىن ئېھتىيات قىلىڭلار دېگەن. موسۇلمانلار بىردەك: بىزگە اللە كۇپايە، ئۇ نېمە دېگەن ياخشى ئىگە دېيىشكەن. اللە ئۇلارنى دۈشمەننىڭ شەرىدىن ساقلاپ قالغان ۋە ئۇلارنى ئۆز پەزلى بىلەن مۇھاپىزەت قىلغان.

پەيغەمبەر ئەلەيھىسسالامغا دۇرۇت يوللاش:

پەيغەمبەر ئەلەيھىسسالام مۇنداق دېگەن: « كىمكى ماڭا بىر قېتىم ئامانلىق تىلەپ دۇرۇت يوللىسا، اللە ئۇنىڭ بۇ بىر قېتىملىق دۇرۇتى بەدىلىگە ئون رەھمەت يوللايدۇ» تىرمىزى 484،485؛ ئىمام ئەھمەد 2 - توم 168 - نومۇر.

شۇڭلاشقا موسۇلمان ئادەم اللەنىڭ رەھىمىتىگە ئېرىشىش ئۈچۈن اللەنىڭ پەيغەمبىرى مۇھەممەد ئەلەيھىسسالامغا كۆپ دۇرۇت يوللىشى كېرەك.

ئىككىنچى: ئەتىگەن ۋە كەچلىك زىكىرىلەر

بۇ پەيغەمبەر ئەلەيھىسسالام ھەر ئەتىگەن ۋە كەچتە ئېيتقان زىكىرىلەر بولۇپ، ئەتىگەنلىك زىكىرىلەر بامدات نامىزىنى ئوقۇپ بولۇپ كۈن چىققۇچە ئوقۇلىدۇ. ئۇيقۇسى غالىپ كىلىپ قېلىپ، كۈن چىققۇچە ئۇخلاپ قالغان ئادەم بامدات نامىزىنى ئوقۇپ بولغاندىن

كىيىن ئوقۇيدۇ. چۈنكى بۇ زىكرلەرنىڭ قىممىتى ئىنتايىن يۇقىرىدۇر. كەچلىك زىكرلەر بولسا ئەسىر نامىزىدىن كىيىن كۈن پاتقۇچە ئېيتىلىدۇ. بۇ ۋاقىتتا ئېيتالمىغان بولسا، شام نامىزىدىن كىيىن ئېيتسۇن. ھەر بىر زىكرنىڭ كاتتا پايدىسى بار بولۇپ، ئۇ ئىنساننىڭ ھاياتىدىكى بىرەر يامانلىقتىن ئۇنى مۇھاپىزەت قىلىدۇ. بۇ زىكرلەرنىڭ مىسالى - ھەر تەرەپتىن ئوخشىمىغان يوللار ئارقىلىق يامانلىق بېسىۋالغان ئادەمنىڭ مىسالىغا ئوخشايدۇكى، ئۇ قاچان بىر زىكرى ئېيتسا، بىر يامانلىق دەپئى بولىدۇ. ھەممىسىنى ئېيتسا ھەممە يامانلىق دەپئى بولىدۇ دېگۈچىلەرمۇ بار.

بۇ زىكرلەردىن نەمۇنىلەر:

پەيغەمبەر ئەلەيھىسسالام مۇنداق دېگەن: «كىمكى ئەتىگەن ۋە كەچتە بىسم اللہ الذى لا يضر مع اسمہ شيء في الارض و لافي السماء و هو السميع العليم (ئۇنىڭ نامى بىلەن ئاسمان ۋە زېمىندىكى ھېچ شەيئى زەرەر يەتكۈزەلمەيدىغان اللەنىڭ نامى بىلەن باشلايمەن، ئۇ ھەممىنى ئاڭلاپ تۇرغۇچىدۇر، ھەممىنى بىلىپ تۇرغۇچىدۇر) نى ئۈچ قېتىم دېسە شۇ كۈندە ئۇنىڭغا ھېچ نەرسە زەرەر يەتكۈزەلمەيدۇ» ھەيسەمى « مەۋارىد زەمئان » دېگەن كىتابىدا رىۋايەت قىلغان 2352 - نومۇر.

« كىمكى ئەتىگەن ۋە كەچتە اعوذ بكلمات اللہ التامات من شر ما خلق (اللەنىڭ كامالى كەلىمىلىرى بىلەن مەخلۇقاتلارنىڭ شەررىدىن پاناھ تىلەيمەن) دېسە، ئۇنى يىلان - چايان چاقمايدۇ» ئەبۇ داۋۇد 3899؛ ئىبنى ماجە 3518 - نومۇر.

كىمكى باشقىلارنىڭ ھەسەتخورلىقىدىن قورقسا يۇقىرىدىكى زىكرلەر بىلەن قوشۇپ سۈرە ئىخلاسىنى ۋە سۈرە فەلەق بىلەن ناسنى ئەتىگەن ۋە كەچتە ئوقۇسۇن. بۇ ئۇنى ھەسەتخورلارنىڭ ھەستىدىن ساقلايدۇ.

« كىمكى اللەنىڭ رەببىم ئىكەنلىكىگە، ئىسلامنىڭ دىنىم ئىكەنلىكىگە ۋە رەسۇلۇللاھنىڭ اللەنىڭ پەيغەمبىرى ئىكەنلىكىگە رازى بولدۇم (رىزىت بىلەن رىيا ۋە بىلاسىم دىن ۋە بىمۇھىمىدە ۋە سىم نىيا ۋە رىسولا) دېسە ، اللەنىڭ شۇ كۈندە ئۇ بەندىدىن رازى بولۇشى ۋاجىپ بولىدۇ» ئەبۇ داۋۇد 2425؛ ئىبنى ماجىھ 3870؛ ئىمام ئەھمەد 3 - توم 107 - نومۇر.

شۇڭلاشقا مۇسۇلمان بۇرادەرلىرىمىز بۇ زىكىرىلەرگە قاتتىق ئەھمىيەت بېرىپ، مۇھاپىزەت قىلىش كېرەك. بۇ زىكىرىلەردە كۆپ ياخشىلىق بار. ئومۇمىي مەنپەئەت ۋە بۈيۈك مۇكاپات بار. بىز ھاياتىمىزدا نۇرغۇن نەرسىلەرگە ۋە سۆزلىرىمىزگە دىققەت قىلىمىز. ئەمما بۇ ئىشلارنىڭ ئاخىرى تىلىكىمىزگە قىلچە پايدىسى يوق. ئەجىبا دۇنيا ۋە ئاخىرەتتە كاتتا مەنپەئەتلىك ئىشلارغا ۋاقىت چىقىرىشتىن، تىرىشچانلىق كۆرسىتىشتىن سۇسلىق قىلساق بولارمۇ؟

ئۈچىنچى كېچە - كۈندۈزلەردىكى زىكىرىلەر

كېچە - كۈندۈزدىكى ياكى كۈندىلىك تۇرمۇشىمىزدىكى بۇ زىكىرىلەر ناھايىتى كۆپ بولۇپ، بىز تۆۋەندە بىر قانچىنى تىلغا ئېلىش بىلەن كۇپايىلىنىمىز.

تاماق يېيشنىڭ ئالدىدا: « بىسۇم اللە ، اللەم بارىك لىنا فىمارىزىقتىنا و ارىزىقتىنا خىرا مەنە و قىنا عذاب النار) اللەنىڭ نامى بىلەن باشلايمەن ، ئى اللە! بىزگە رىزىق قىلىپ بەرگەن نېمەتلىرىڭدە بەرىكەت ئاتا قىل ، بىزگە بۇنىڭدىنمۇ ياخشىراق نېمەتلەرنى بەر ۋە بىزنى دوزاخ ئازابىدىن ساقلىغىن) » .

تاماق يەپ بولغاندا: « الحمد لله الذى اطعمنى هذا وەر زۇقنىيھۇ مىن غەيرى ھەۋلىن مىننى ۋەلا قۇۋۋە (ماڭا بۇ تاماقنى بەرگەن ۋە كۈچ -

قۇۋۋىتىمىز مېنى بۇ تاماق بىلەن رىزىقلاندۇرغان اللەغا ھەمدۇلەر بولسۇن» ئەبۇ داۋۇد 4023، ئىمام ئەھمەد 3 - توم 439 - نومۇر.

ئۇيۇدۇن ئويغانغاندا: «الحمد لله الذي رد علي روحي و عافاني في جسدي و اذن لي بذكره ، الحمد لله الذي احياني بعد ما اماتني و اليه النشور (روهمنى قايتۇرغان ، بەدىنىمنى ساق قىلغان ۋە مېنىڭ ئۇنى زىكرى قىلىشىمغا ياردەم قىلغان اللەغا شۈكۈر ، مېنى ئۆلتۈرگەندىن كىيىن تىرىلدۈرگەن اللەغا شۈكۈر، ھەممە ئۇنىڭ دەرگاھىغا قايتقۇچىدۇر) . ھىندى رىۋايەت قىلغان . 21418 - نومۇر.

بىز يوقۇردا تىلغا ئېلىپ ئۆتكەن ئەھۋاللاردىن باشقا يەنە خالاغا كىرگەندە ۋە چىققاندا ئېيتىلىدىغان زىكىرىلەر، ئۆيگە كىرگەن ۋە چىققاندا ئېيتىلىدىغان زىكىرىلەرمۇ بار بولۇپ، بۇ زىكىرىلەر ئىمام نەۋەۋىينىڭ « زىكىرىلەر» دېگەن كىتابى، ئىبنى قەييۇمىنىڭ « ۋابىلۇسسەيب» دېگەن كىتابى، مۇھەممەد سالىھ قارىھاجىمنىڭ « دۇئانىڭ ئەھمىيىتى ۋە پەزىلەتلىك دۇئالار» دېگەن كىتابى قاتارلىقلاردا تەپسىلىي بايان قىلىنغان.

بۇرادەرلىرىمىزنىڭ بۇ زىكىرىلەرنى يادلىۋېلىشىغا ئاسان بولسۇن ئۈچۈن، بۇ زىكىرىلەرنى يېزىپ كۆزگە تاشلىنىپ تۇرىدىغان يەرلەرگە ئېسىپ قويۇشلىرىنى ئارزۇ قىلىمىز. چۈنكى بۇ زىكىرىلەردە كۆپ ياخشىلىق بار. بۇ زىكىرىلەردىن مەھرۇم قالغان ئادەم ئۇلار ئېلىپ كىلىدىغان ياخشىلىقلاردىن مەھرۇم قالغان بولىدۇ.

بۇ يەردە ئۇلارنىڭ بىر قىسمىنى تىلغا ئېلىپ ئۆتىمىز:

ئۆيىدىن چىققاندا: « بسم الله توكلت على الله و لا حول ولا قوة الا بالله اللهم اني اعوذ بك من ان اضل او اضل او اذل و اذل او اظلم و اظلم او اجهل او اجهل علي (اللەنىڭ نامى بىلەن باشلايمەن ، اللەقا تەۋەككۈل قىلىدىم ، كۈچ - قۇۋۋەت اللەقا خاستۇر، ئى اللە ساڭا سېغىنىپ ئېزىپ كىتىشىمدىن

ياكى ئازدۇرۇلۇشۇمدىن، خار بولۇشۇمدىن ياكى خارلىنىشىمدىن، زۇلۇم قىلىپ سېلىشىمدىن ياكى زۇلۇم قىلىنىشىمدىن ۋە نادان بولۇپ قېلىشىمدىن ياكى ماڭا نادانلىق قىلىنىشتىن پاناھ تىلەيمەن) . « . » كىمكى بۇ زىكرىنى ئۆيدىن چىققاندا دەپ چىقسا، ئۇنىڭغا : ھىدايەت قىلىنىدىك، تولۇق ئەجرىگە ئېرىشتىك، اللەنىڭ پاناھلىقىغا كىردىك دېيىلىدۇ. ئۇ كىشىدىن شەيتان يىراقلىشىدۇ» ئەبۇ داۋۇد 5094، تىرمىزى 3427؛ ئىبنى ماجىھ 3774 - نومۇر.

ئايالى بىلەن بىرگە بولغاندا : « اللهم جنبنا الشيطان ما رزقتنا و جنب الشيطان ما رزقتنا (ئى اللە ! بىزدىن شەيتاننى يىراق قىلغىن، سەن بىزگە رىزىق قىلىپ بەرگەن پەرزەنتىمىزدىن شەيتاننى يىراق قىلغىن) كىمكى ئايالى بىلەن بىرگە بولۇشنىڭ ئالدىدا بۇ زىكرىنى ئىتسا، شۇ چاغدا ئۇنىڭغا پەرزەنت ئاتا قىلىنسا، شەيتان ئۇ بالغا مەڭگۈ زەرەر يەتكۈزەلمەيدۇ» بۇخارى 141؛ مۇسلىم 3519؛ ئەبۇ داۋۇد 2161؛ ئىمام ئەھمەد 1 - توم 243 - نومۇر.

سۇبھانەللاھ! بىر قېتىم ئېيتىلغان زىكرى بالىنى مەڭگۈ شەيتاندىن ساقلايدۇ.

شەيخ ئىمام غەززالىينىڭ « زىكرى ۋە دۇئا سەنئىتى » دېگەن كىتابىدا مۇنداق دېيىلگەن: پەيغەمبەر ئەلەيھىسسالامنىڭ زىكرى ھەققىدىكى ئۇسۇلىدا پايدا ۋە مەزمۇن يۇغۇرۇلۇپ كەتكەن. ئەينەككە قارىغاندا ئوقۇلىدىغان: « ئى اللە! سەن مېنى گۈزەل ياراتقاندەك، ئەخلاقىمنىمۇ گۈزەل قىلغىن» دېگەن دۇئانى مىسالغا ئالساق، ئەينەككە قارىغان ئادەم، ئەينەككە قارىتىپ بۇ دۇئانى قىلسا، دۇنيادا مەندىن چىرايلىق ئادەم يوق دەپ ئۆزىنىڭ گۈزەللىكىدىن مەغرۇرلىنىپ كەتمەيدۇ. بەلكى ئۇ ئۆزىنىڭ يارىتىلىشى بىلەن بىرگە ئەخلاقىمۇ دىققەت قىلىشى كېرەك. اللەدىن ئەخلاقىنى، يۈرۈش - تۇرۇشىنى گۈزەل قىلىشىنى تىلىشى كېرەك.

بىرەر يېقىن بۇرادىرىڭىز يېڭى كىيىم كېيسە ئۇنىڭغا: « يېڭى كىيىم كەي، بەختلىك ياشا ۋە اللە يولىدا شەھىدلەرچە ئۆل » دەپ دۇئا قىلىسىز. بۇنىڭدىن خۇددى ئۇنىڭغا: يېڭى كىيىملەرنى كىيىپ، خۇشال بولغىن، ئەمما بۇ سېنىڭ غايەڭ ۋە نىشانىڭ بولۇپ قالمىسۇن، سېنىڭ يۈكسەك نىشانىڭ ۋە ئالىي غايەڭ اللە يولىدا شەھىدلىككە ئېرىشىش بولسۇن دېگەندەك مەنا ئىپادىلىنىدۇ.

سەپەرگە چىققاندا: « ئى اللە! بىز بۇ سەپىرىمىزدە سەندىن ياخشىلىقنى، تەقۋادارلىقنى ۋە سەن رازى بولىدىغان ئەمەللەرنى بىزگە مۇۋەپپەقىيەت قىلىشىڭنى سورايمىز » (ھىندى 17623 - نومۇر) دېگەن دۇئا قىلىنىدۇ.

ھەتتا مانا مۇشۇنداق دۇنيالىق ۋە مەنپەئەت ئۈستىدىكى سەپەردە اللەدىن تائەت ۋە تەۋپىق تەلەپ قىلىنىدۇ. بىرەر گۇناھلىق ئىشنى قىلىش ئۈچۈن سەپەرگە چىققان ئادەمنىڭ بۇ دۇئانى ئوقۇپ قويۇپ، يەنىلا شۇ گۇناھلىق ئىشنى قىلىۋېرىشى مۇمكىن ئەمەس.

سەپەردىن قايتىپ كەلگەندە: « بىز قايتقۇچىلارمىز، تەۋبە قىلغۇچىلارمىز، ئىبادەت قىلغۇچىلارمىز، پەرۋەردىگارمىزغا ھەمدۇ-سانا ئېيتقۇچىلارمىز » دەپ دۇئا قىلىنىدۇ. نېمىشقا؟ چۈنكى سەپەردىن قايتىپ كېلىپ، يۇرتىڭىزدا يېڭى تۇرمۇشىڭىزنى باشلايسىز. بۇ تۇرمۇشىڭىزنى ھەقىقىي تەۋبە ۋە اللەقا قايتىش بىلەن باشلاڭ.

زىكرى ۋە تەسبىھ ھەققىدىكى بىر نەچچە مەسىلە

بۇرادەرلىرىمىزدىن بىرەرسى زىكرى ئېيتقاندا تەسۋى ئىشلەتسەك قانداق بولىدۇ؟ دەپ سورىشى مۇمكىن؟ پەيغەمبەر ئەلەيھىسسالام بىر كۈنى ئۈمۈلمۈمىنىن ئۈمۈمۇ سەلەمە رەزىيەللاھۇ ئەنھانىڭ يېنىغا كىردى. ئۈمۈمۇ سەلەمە تاشلارنى تۇتقان ھالەتتە تەسبىھ ئېيتىپ، شۇ

تاشلار بىلەن ئۇنى ساناۋاتقان ئىكەن. پەيغەمبەر ئەلەيھىسسالام ئۇنى بۇ ئىشتىن توسمىغان. دېمەك، تەسۋى ئىشلىتىشتىن تۇسايدىغان نەرسە يوق. تەسۋى ئىشلىتىش زىكرى ئېيتىشقا ۋە زىكرى ئېيتىشنى ئەسكە سېلىشقا ياردەم بېرىدۇ. سىز بارماقلىرىڭىزنى ئىشلىتىپ، سانىنى يادىڭىزدا تۇتالىسىڭىز بۇمۇ بولىدۇ.

ئىككىنچى سۇئال: قەلب بىلەن زىكرى قىلىش ئەۋزەلمۇ ياكى تىل بىلەن زىكرى قىلىشمۇ؟ ياكى قەلب ۋە تىل بىلەن بىرگە قىلىشمۇ؟

ئەڭ ياخشىسى قەلب ۋە تىل بىلەن بىرگە زىكرى قىلىش كېرەك. ئۆزىڭىزنى پەيغەمبەر ئەلەيھىسسالامنىڭ ئورنىدا قويۇپ، پەيغەمبەر ئەلەيھىسسالامنىڭ بۇ زىكرىلەرنى قانداق ئادا قىلىدىغانلىقىنى تەسەۋۋۇر قىلىپ باقسىڭىز قانداق ياخشى - ھە!. يادىڭىزدا بولسۇنكى، ھەر ئىشنىڭ ئۆزىگە تۇشلۇق يولى بولىدۇ. ئەگەر سىز ئادەملەرنىڭ ئارىسىدا بولۇپ قېلىپ، تىلىڭىز بىلەن زىكرى ئېيتالمايدىغان بولسىڭىز، قەلبىڭىزدە زىكرى قىلىسىڭىز ھېچۋەقەسى يوق. زىكرىدىكى دەرىجىلەرنىڭ ئەڭ يۇقىرى قەلب بىلەن تىلدۇر. ئۇنىڭدىن قالسا قەلب، قەلبىدىن قالسا ئاندىن تىلدۇر. تىل بىلەن زىكرى قىلىش تۈۋەن دەرىجە بولسىمۇ، ئۇنىڭ زىكرى ئېيتماي غەپلەتتە يۈرگەندىن كۆپ ئەۋزەل ئىكەنلىكىدە شەك يوق. ئەمما تىل بىلەن زىكرى ئېيتىشقا ئۆزلەشكەندە، ئىنشائەللا، قەلبىمۇ زىكرىگە ھازىر بولىدۇ. قەلب ھازىر بولمىسا، شەك - شۈبھىسىزكى، تىلنىڭ زىكرى بىلەن بولۇشى گۇناھ - مەئسىيەتكە ۋە پايدىسىز ئىشلارغا مەشغۇل بولغىنىدىن ياخشى.

زىكرىنىڭ پايدىلىرى

ئىبنى قەييۇم « ۋابىلۇسسەيب » دېگەن كىتابىدا زىكىرىنىڭ پايدىلىرىنى تىلغا ئېلىپ ئۇنىڭ 100 دەك پايدىسىنى سانىغان. بۇ يەردە ئۇلارنى قىسقىچىلا سۆزلەپ ئۆتىمىز.

اللە تائالا مۇنداق دەيدۇ: « اللەنى ياد ئېتىش ھەممىدىن (يەنى ئۇنىڭدىن باشقا ھەممە ئىبادەتتىن) ئولۇغدۇر » سۈرە ئەنكەبۇت 45 - ئايەت.

زىكىرى شەيتاننى قوغلايدۇ. غەم - قايغۇنى، قىيىنچىلىقنى ۋە يۈرەكنىڭ سىقىلىشىنى يۇقىتىپ تاشلاپ ئادەمگە شاد - خۇراملىق، خاتىرجەملىك ۋە تەسكىنلىك بېغىشلايدۇ.

اللە تائالا مۇنداق دەيدۇ: « ئىمان ئېيتقانلار، ئۇلارنىڭ دىللىرى اللەنى ياد ئېتىش بىلەن ئارام تاپىدۇ، بىلىڭلاركى دىللار اللەنى ياد ئېتىش بىلەن ئارام تاپىدۇ » سۈرە رەئدە 28 - ئايەت.

زىكىرى زىكىرى ئېيتقۇچىلارنىڭ يۈزىنى ۋە قەلبىنى نۇرلاندۇرۇپ ئۇنى ئابروي ۋە ئولۇغلىق بىلەن زىننەتلەيدۇ. بەدەننى كۈچلۈك قىلىدۇ. پەيغەمبەر ئەلەيھىسسالام ئەلى بىلەن فاتىمە رەزىيەللاھۇ ئەنھۇمالارغا 33 تەسبىھ، 33 ھەمدى ۋە 33 تەكبىرنىڭ ئۆيىدە ئىشلەيدىغان خادىمدىن ياخشى ئىكەنلىكىنى خەۋەر قىلغان.

زىكىرى قەلبىنىڭ غىزاسى ۋە ئوزۇقلۇقىدۇر. ئىبنى قەييۇم مۇنداق دەيدۇ: مەن ئۇستازىم ئىبنى تەيمىيەنىڭ يېنىغا كىردىم. ئۇ ماڭا: زىكىرى ئېيتىپ تۇرۇش قەلب ئۈچۈن بېلىققا سۇ زۇرۇر بولغاندەك زۇرۇر دېدى. مەن يەنە بىر قېتىم بامدات نامىزىدىن يېنىپ، ئۇنىڭ يېنىغا كىرگەن ئىدىم، ئۇ زىكىرى ئېيتىۋىتىپتۇ. مەن بىر سائەتتىن كىيىن كىرەي دەپ چىقىپ كەتتىم. بىر سائەتتىن كىيىن كىرسەم، ئۇ ھېلىھەم زىكىرى ئېيتىۋىتىپتۇ. مەن يەنە قايتىپ چىقتىم. بۇ بىر قانچە قېتىم تەكرارلاندى. ھەتتا كۈن چۈش بولدى. مەن ھەيرانلىق ئىلكىدە ئۇنىڭغا نەزەر تاشلىدىم. ئۇ: بۇ - مېنىڭ ناشتىلىقىم، ئەگەر مەن بۇ ناشتا بىلەن ناشتا قىلىۋالمىسام كۈچۈمدىن قالمەن دېدى.

زىكرى مۇناپىقلىقتىن ساقلايدۇ. چۈنكى مۇناپىقلار اللەنى ناھايىتى ئاز ياد ئېتىدۇ.

زىكرى قەلبىنىڭ قاتتىقلىقىنى يۇقىتىدۇ. بىر ئادەم ھەسەن بەسەرىنىڭ يېنىغا كېلىپ: مەن قەلبىمنىڭ قاتتىقلىشىپ كېتىۋاتقانلىقىنى ھىس قىلىۋاتمەن دېگەندە، ئۇ بۇ ئادەمگە: قەلبىڭنى اللەنىڭ زىكرى بىلەن يۇمشاتقىن دەپ جاۋاب بەرگەن.

زىكرى تىلنى غەيۋەت، سۇخەنچىلىك، يالغان ئېيتىش ۋە تىل ئېلىپ كىلىدىغان باشقا ئاپەتلەردىن ساقلايدۇ. زىكرى رىزىق ئېلىپ كىلىدۇ.

زىكرى ئېغىر ۋاقىتتا چىقىش يولى بېرىدۇ. بولۇپمۇ بەندە پەرۋەردىگارىنى مەخپىي ياد ئەتكەندە تېخىمۇ شۇنداق. يۇنۇس ئەلەيھىسسالام بېلىق يۇتۇۋەتكەندە اللەغا مەخپىي زىكرى ئېيتقان. «ئەگەر ئۇ تەسبىھ ئېيتقۇچىلاردىن بولمىغان بولسا ئىدى، بېلىقنىڭ قارىدا ئەلۋەتتە قىيامەتكىچە قالاتتى». سۈرە ساففات 143-144 - ئايەت. يۇنۇس ئەلەيھىسسالام اللەنى كۆپ ياد ئىتەتتى. پەرىشتىلەر: ئى رەببىمىز! بۇ ياخشى بەندەڭنىڭ ياخشى ئاۋازى دەيتتى.

اللەنى ياد ئەتكەن ئادەمنى اللە ياد ئېتىدۇ. «مېنى ياد ئېتىڭلار، مەن سىلەرنى ياد ئېتىڭلار» سۈرە بەقەرە 152 - ئايەت. زىكرىدە باشقا پايدىلار بولماي مۇشۇ پايدىلا بولغان بولسا كۇپايە بۇلاتتى.

يىغلاپ تۇرۇپ زىكرى ئېيتىش قىيامەت كۈنى اللەنىڭ سايىسىدا سايداشنىڭ كاپالىتى. پەيغەمبەر ئەلەيھىسسالام قىيامەت كۈنى ئەرشنىڭ سايىسىدا سايدىدايدىغان يەتتە تۈرلۈك ئادەمنىڭ قاتارىدا «اللەنى خالىي يەردە ياد ئېتىپ كۆزىدىن ياش تۆككەن ئادەم» نىمۇ تىلغا ئالغان. بۇخارى 660؛ مۇسلىم 2377؛ تىرمىزى 2391؛ ئىمام ئەھمەد 2 - توم 439 - نومۇر.

زىكرى اللەنى تونۇتىدۇ. ئۇنى بەندىگە مەھبۇب قىلىدۇ. چۈنكى اللەنى ياد ئەتكەن ئادەمنى اللە ياخشى كۆرىدۇ. زىكرى ئېھساننىڭ ئىشىكى. ئېھسان - بەندىنىڭ پەرۋەردىگارىغا خۇددى ئۇنى كۆرۈپ تۇرغاندەك ئىبادەت قىلىشىدۇر. زىكرى قەلبى قاتتىقلىشىپ كېتىشنىڭ داۋاسى. اللەنى زىكرى قىلىش بەندىگە سەكراتتا قالغاندا شاھادەتنى ئىلھام قىلىدۇ. چۈنكى سەكراتتا شاھادەت ئېيتىش ئاسان ئىش ئەمەس. چۈنكى بۇ چاغدا ئادەمنىڭ تىلىدىن سۆز قاچىدىغان بولۇپ قالىدۇ. اللە تائالا مۇنداق دەيدۇ: « اللە مۆمىنلەرنى مۇستەھكەم ئىمان بىلەن دۇنيادا ۋە ئاخىرەتتە مەھكەم تۇرغۇزىدۇ» ئىبراھىم 27 - ئايەت.

مەلۇمكى ئىنسان ھاياتىدا نېمە بىلەن مەشغۇل بولسا، شۇ ئىش ئۈستىدە ئۆلىدۇ. بۇنىڭ مىسالى دۇنيا ئالداپ قويغان ۋە ئۇنىڭ بىلەن مەشغۇل بولغان ئادەم سەكراتتا شۇ ئىشنى جۆيلەيدۇ. بىر سودىگەر تىجارەتكە بەك بېرىلىپ كەتكەن. ئۇ سەكراتقا چۈشۈپ قالغاندا يېنىدىكى كىشىلەر ئۇنىڭغا شاھادەت كەلمىسىنى ئىلغا قىلىپ بەرگەن. ئۇ: ماڭا سومكامنى بەر، سومكامنى بەر دېگەن. ئادەملەر ئۇنىڭغا لا الە الا اللە دەپ تۇرسىمۇ، ئۇ: بۇرادەر! ماڭا سومكامنى بەر دېدىمغۇ دېگەن. ئۇ سەل - پەل ئېسىنى يىغقاندا: تىلىمغا كەلمە شاھادەتنىڭ ئېغىر كىلىۋاتقانلىقىنى ھىس قىلدىم دېگەن. كىم بۇنداق قىيىن ئەھۋالدا قېلىشنى خالايدۇ؟!

بەشىنچى لېكسىيە:

قۇرئاننىڭ پەزىلىتى

ئەي سۈيۈملۈك بۇرادەرلەر! بۈيۈك قۇرئان كەرىم بولسا اللەنىڭ مەڭگۈلۈك كىتابى ۋە ھەممىنى ئۆزىگە مۇجەسسەم قىلغان ساماۋىي دەستۇر. ئەگەر بىز قۇرئاننىڭ پەزىلىتى ھەققىدە سۆزلەيلى دېسەك، ئۇنىڭغا قانداق بولالمايمىز. قۇدرىتىمىز چەكلىنىپ قالىدۇ.

سۇئال: قۇرئاننى قانداق چۈشىنىمىز؟ قۇرئانغا قانداق مۇئامىلە قىلىمىز؟ قۇرئاندىن قانداق تەسىر ئالىمىز؟ قۇرئانغا قانداق ئەمەل قىلىمىز؟

قۇرئاننىڭ اللە زىمىندىكىلەرگە نازىل قىلغان ئەڭ ئاخىرقى ساماۋىي كىتاب ئىكەنلىكى ھەممىگە ئايان. قۇرئان - اللەنىڭ پەيغەمبىرى مۇھەممەد ئەلەيھىسسالامغا ۋەھىي قىلىنغان كالامدۇر. قۇرئان ئوقىغان ئادەم چوقۇم: مەن اللەنىڭ كالامىنى بىۋاسىتە ئاڭلاۋاتىمەن دېگەننى يادىدا چىڭ تۇتىشى كېرەك.

ھەقىقەتەن قۇرئان اللەغا بىزنىڭ ئۇنىڭغا ئەھمىيەت بەرمەي، ئۇنى كىتاب جاھازلىرى ۋە ماشىنىلىرىمىزغا قويۇپ قويغانلىقىمىزدىن شىكايەت قىلىدۇ.

كېلىڭلار! قۇرئاننىڭ بەزى پەزىلەتلىرى بىلەن تونۇشۇپ چىقايلى: اللە تائالامۇنداق دەيدۇ: «بىز مۆمىنلەرگە (يەنى ئۇلارنىڭ دىللىرىغا) شىپا ۋە رەھمەت بولىدىغان قۇرئان ئايەتلىرىنى نازىل قىلىمىز، قۇرئان كاپىرلارغا زىياندىن باشقىنى زىيادە قىلمايدۇ (يەنى ئۇلار قۇرئاننى تەستىق قىلمىغانلىقتىن ئۇلارنىڭ كۈپىرى تېخىمۇ ئاشىدۇ)» سۈرە ئىسرا 82 - ئايەت.

«شۈبھىسىزكى، قۇرئان كەلگەندە (ئۇنى ئىنكار قىلغانلار) قاتتىق جازاغا ئۇچرايدۇ» شۈبھىسىزكى، قۇرئان غالىب كىتابتۇر. ئۇنىڭغا ئالدىدىنمۇ، ئارقىسىدىنمۇ (يەنى ھېچقانداق تەرىپىدىن) باتىل يۈزلەنمەيدۇ، ئۇ ھېكمەت بىلەن ئىش قىلغۇچى، مەدھىيگە

لايىق اللە تەرىپىدىن نازىل قىلىنغاندۇر» سۈرە فۇسسەلەت 41-42- ئايەت.

« ساڭا بىز كىتابنى (يەنى قۇرئاننى) ھەممە نەرسىنى (يەنى كىشىلەر مۇھتاج بولىدىغان دىنى ئىشلارنىڭ ھەممىسىنى) چۈشەندۈرۈپ بېرىدىغان ، (دىللارغا) ھىدايەت، (بەندىلەرگە) رەھمەت، مۇسۇلمانلارغا مەڭگۈلۈك سائادەت بىلەن خۇشخەۋەر يەتكۈزىدىغان قىلىپ نازىل قىلدۇق» . سۈرە نەھل 89- ئايەت

قۇرئاننىڭ پەزىلىتى ھەققىدىكى ئايەتلەر يۇقىرىقىلاردىن باشقا يەنە ئىنتايىن كۆپ. قۇرئان - شىپادۇر، ھىدايەتتۇر، رەھمەتتۇر، نۇردۇر، ھەق بىلەن ناھەقنى ئايرىغۇچىدۇر، ھەممە نەرسىنى چۈشەندۈرۈپ بەرگۈچىدۇر، ئوچۇق دەلىلدۇر.

مۇسۇلمانلارنىڭ قۇرئان تىلاۋەت قىلغان ۋاقتتا يۇقىرىدىكى مەنالارنى ھىس قىلامدىغاندۇ؟

پەيغەمبەر ئەلەيھىسسالام ئەلى رەزىيەللاھۇ ئەنھۇغا:

- « (كېيىنكى چاغلارغا) كۆپ پىتىنىلەر يۈز بېرىدۇ» دېدى.

ئەلى رەزىيەللاھۇ ئەنھۇ ئۇنىڭدىن :

- ئى رەسۇلۇللاھ! بۇ پىتىنىلەردىن ئامان - ئېسەن ساقلايدىغان

نەرسە نېمە؟ دەپ سورىدى. پەيغەمبەر ئەلەيھىسسالام:

- « اللەنىڭ كىتابى - قۇرئان، چىنكى ئۇنىڭدا سىلەردىن

ئىلگىرىكىلەرنىڭ ۋە سىلەردىن كېيىنكىلەرنىڭ خەۋەرلىرى بار،

ئاراڭلاردىكى ئەھۋاللارنىڭ ھۆكۈملىرى بار، قۇرئان كونكىرتتۇر، ئۇ

چاقچاق ئەمەس، كىمكى قۇرئاننى چوڭچىلىق قىلىپ تەرك ئەتسە،

اللە ئۇنداق ئادەمنى ھالاک قىلىدۇ، قۇرئاننىڭ غەيرىسىدىن ھىدايەت

ئىزدىگەن ئادەمنى اللە ئازدۇرۇۋىتىدۇ، قۇرئان اللەنىڭ مۇستەھكەم

ئارغامچىسى، ئوچۇق - ئاشكارە نۇرى، قۇرئان ھېكمەت بىلەن تولغان

زىكرى ۋە توغرا يول. قۇرئان بىلەن سۆزلىگەن ئادەم راست سۆزلىگەن،

قۇرئان بىلەن ھۆكۈم قىلغان ئادەم ئادىل ھۆكۈم قىلغان بولىدۇ.

قۇرئانغا ئەمەل قىلغان ئادەم تولۇق ئەجرىگە ئېرىشىدۇ، قۇرئانغا دەئۋەت قىلغان ئادەم توغرا يولغا ھىدايەت قىلىندۇ، كىشىلەرنىڭ ھاۋايى - ھەۋسى ئۇنى بۇرمىلىۋىتەلمەيدۇ، تىللار ئۇنى ئارلاشتۇرۇۋىتەلمەيدۇ، ئالىملار ئۇنىڭغا قانمايدۇ، پاك كىشىلەر ئۇنىڭدىن زېرىكىپ قالمايدۇ، قۇرئان كۆپ تىلاۋەت قىلىنىش بىلەن كونىراپ كەتمەيدۇ» دېدى. دارمىي رىۋايەت قىلغان 2 - توم 435 - نومۇر.

سۇبھانەللاھ! قۇرئان ئوقىغان ئادەم ئۇنى قانچە كۆپ ئوقۇسۇن زېرىكىپ قالمايدۇ. ئەگەر ئۇ قۇرئاننى ھوزۇرى قەلب ۋە ئۆتكۈر تەپەككۈر بىلەن ئوقىسا ھەر ئوقىغاندا يېڭى مەنىلەر، كۆپ پايدىلارغا ئېرىشىدۇ. قۇرئاننىڭ ئاجىيباتلىرى تۈگمەستۇر، بۇ ئاجىيباتلار جىنلارنىمۇ ئىمان ئېيتقۇزىۋەتكەن. « بىز توغرا يولغا باشلايدىغان ئاجابىي قۇرئاننى ھەقىقەتەن ئاڭلىدۇق» سۈرە جىن 1 - 2 - ئايەت.

جىنلار قۇرئاننى ئاڭلاپلا ئىمان كەلتۈردى. ھازىر كىشىلەر ئۆزلىرى دۈچ كەلگەن مۇسەبەت ۋە كېسەللەرنى جىنلارغا دۆڭگەپ قويۇۋاتىدۇ!!.

يۇقۇردىكىلەر قۇرئاننىڭ پەزىلىتى ھەققىدىكى ئايەت ۋە ھەدىسلەردىن تامچىدۇر. قۇرئان ئوقۇشنىڭ قانداق پەزىلىتى بار؟

قۇرئان ئوقۇشنىڭ پەزىلىتى ھەققىدىكى ھەدىسلەر

پەيغەمبەر ئەلەيھىسسالام مۇنداق دېگەن: « قۇرئان ئوقۇڭلار، چۈنكى قۇرئان قىيامەت كۈنى ، قۇرئان ئوقۇغۇچىلارغا شاپائەتچى بولۇپ كېلىدۇ» مۇسلىم 1871؛ ئىمام ئەھمەد 5 - توم 249 - نومۇر.

ئويلاپ بېقىڭ: ئاتىڭىز، ئانىڭىز، ئورۇق - تۇققانلىرىڭىز ۋە سالھ كىشىلەردىن ھېچكىم سىزگە شاپائەتچى بولالمايدىغان قىيامەت كۈنىدىكى شاپائەتچىڭىز - قۇرئان. قۇرئان نېمە دېگەن ياخشى شاپائەتچى ھە!

پەيغەمبەر ئەلەيھىسسالام مۇنداق دېگەن: « قىيامەت كۈنى قۇرئان ۋە دۇنيادا قۇرئانغا ئەمەل قىلغۇچىلار كەلتۈرىلىدۇ، سۈرە بەقەرە ۋە سۈرە ئال ئىمران ئۆزلىرىنى تىلاۋەت قىلغۇچىلارغا ھۆججەت بولۇپ، ئۇلارنىڭ ئالدىغا چىقىدۇ» مۇسلىم 1873؛ ئىمام ئەھمەد 4 - توم 183 - نومۇر.

يەنە بىر ھەدىستە مۇنداق دېيىلگەن: « سۈرە بەقەرە بىلەن سۈرە ئال ئىمران قىيامەت كۈنى ئۆزلىرىنى ئوقۇپ تۇرغۇچىلارغا خۇددى ئىككى بولۇت ۋەياكى سايە ، ياكى ئىككى توپ قۇش بولۇپ كېلىپ ئۇلارغا ھۆججەت بولىدۇ» مۇسلىم 1871 - نومۇر.

پەيغەمبەر ئەلەيھىسسالام مۇنداق دېگەن: « ئىككى كىشىدىن باشقا ھېچقانداق كىشىگە ھەسەت قىلىشقا بولمايدۇ. ئۇلارنىڭ بىرى اللە قۇرئان ئاتا قىلغان ، قۇرئاننى كېچە - كۈندۈز ئوقۇپ تۇرغان ئادەم. يەنە بىرى اللە مال - دۇنيا بەرگەن ، مال - دۇنياسىنى كېچە ۋە كۈندۈزلەردە سەدىقە قىلىپ تۇرغان ئادەمدۇر» بۇخارى 7529؛ مۇسلىم 1891؛ تىرمىزى 1936 - نومۇر.

پەيغەمبەر ئەلەيھىسسالام مۇنداق دېگەن: « قۇرسىقىدا قۇرئان ئايەتلىرىدىن ھېچنەمە يوق ئادەم خۇددى خاراب بولغان ئۆيگە ئوخشايدۇ» . كىم ئۆزىنىڭ خاراب بولۇشىغا رازى بولسۇن؟ مۇسۇلمان ئادەمنىڭ قۇرئاندىن بىرەر كۈننى ئۆتكۈزۈۋېتىشىنى تەسەۋۋۇر قىلغىلى بولامدۇ؟ ئەگەر شۇنداق بولۇپ قالسا، ئۇنداق ئادەمنىڭ بۇ دىن بىلەن باغلىنىشى بارلىقىنى نېمە ئىسپاتلاپ بېرەلەيدۇ؟ ئۇنىڭ مۇسۇلمانمەن دېگەن ناممۇ؟

پەيغەمبەر ئەلەيھىسسالام مۇنداق دېگەن: « كىمكى اللەنىڭ كىتابىدىن بىر ھەرپ ئوقىسا، ئۇنىڭغا بىر ياخشىلىق بولىدۇ. بىر ياخشىلىق ئۆزىنىڭ ئون ھەسسىسىگە باراۋەر كېلىدۇ. ئەگەر مەن الم دېسەم بۇنىڭ ئۆزى بىر ھەرپ بولىدۇ. لېكىن (ئەلىق) بىر ھەرپ، ل (لام) بىر ھەرپ ۋە م (مېم) بىر ھەرپدۇر» تىرمىزى 2910 - نومۇر.

اللەنىڭ بىسىمىلە ھىررەھمانىررەھىم دېگەن سۆزىدە 19 ھەرىپ بار. دېمەك بۇنىڭدا 19 ياخشىلىق (ئەجىر) بار دېگەن گەپ. قۇرئاننىڭ تۆتتىن بىرىنى، يېرىمىنى، ھەممىسىنى تولۇق ئوقىسا قانچىلىك ساۋاب بولۇپ كېتەر؟ ئاددىي ھىساب بىلەن ھىسابلىغاندا، ئەگەر سىز 35 مىنۇت ئەتراپىدا بىر پارە ئوقىسىڭىز، 700 مىڭ ساۋابقا ئېرىشىسىز!! بۇ نېمە دېگەن كاتتا پەزىلەت-ھە! شۇنداقتىمۇ بىز قۇرئاندىن غاپىل قېلىۋاتىمىز؟

پەيغەمبەر ئەلەيھىسسالام مۇنداق دېگەن: «بىر جامائە كىشى اللەنىڭ ئۆيلىرى (مەسجىدلەر) دىن بىرىگە يېغىلىپ، اللەنىڭ كىتابىنى تىلاۋەت قىلىپ، ئۇنى ئۆز-ئارا ئۆگەنسە، ئۇلارنى پەرىشتىلەر قورشىدۇ، ئۇلارنىڭ ئۈستىگە خاتىرجەملىك ياغىدۇ، ئۇلارنى رەھمەت ئورايدۇ، اللە ئۇلارنى يېنىدىكىلەرنىڭ قېشىدا ياد ئېتىدۇ» مۇسلىم 6793؛ ئەبۇ داۋۇد 1455 - نومۇر.

ئۆلىمالار بۇ پەزىلەت يالغۇز مەسجىدلەردىكى قۇرئان سورۇنلىرىنىلا ئەمەس، بەلكى ئۆيلەردىكى قۇرئان سورۇنلىرىنىمۇ ئۆز ئىچىگە ئالىدۇ دەيدۇ. كۈنىگە 15 مىنۇت ياكى 30 مىنۇت قۇرئان ئوقۇشقا ۋاقىت ئاجرىتىشقا نېمە توسالغۇلۇق قىلىدۇ؟

پەيغەمبەر ئەلەيھىسسالام مۇنداق دېگەن: «قۇرئان ئەھلى - اللەنىڭ ئەھلى ۋە ئۇنىڭ خاس كىشىلىرىدۇر» ئىمام ئەھمەد 3 - توم 138 - نومۇر.

پەيغەمبەر ئەلەيھىسسالام مۇنداق دېگەن: «قىيامەت كۈنى قارى قۇرئانغا: سەن قۇرئاننى خۇددى دۇنيادىكى ۋاقتىڭدا ئوقىغاندەك تەرتىل بىلەن ئوقۇ، سېنىڭ (جەننەتتىكى) مەنزىلىڭ سەن ئوقۇپ توختىغان يەردە دېيىلىدۇ» ئەبۇ داۋۇد 1464؛ تىرمىزى 2914؛ ئىمام ئەھمەد 2 - توم 192 - نومۇر.

جەننەت دەرىجىلىرىدىكى بۇ يۈكسەك ئورۇن اللەنىڭ كىتابىدىن ياد ئالغان مىقدارىچە بولىدۇ. جەننەتتە قىرائەت ئالدىرماي تەرتىل

بىلەن دانىمۇ - دانە قىلىنىدۇ. چۈنكى ئۇ يەردە ئالدىراش يوق. خۇددى بەزى كىشىلىرىمىز دۇنيادا قۇرئاننى ھاپىلا - شاپىلا ئوقۇپ قويغاندەك. ئادەملەرنىڭ ئىچىدىكى دەرىجىسى ئەڭ يۇقىرى، جەننەتتىكى مەنزىلى ئەڭ يۈكسەك كىشىلەر قۇرئاننى كۆپ ئوقىغان، يادلىغان ۋە ئۇنىڭغا ئەمەل قىلغانلاردۇر.

مانا بۇلار قۇرئان ئوقۇشنىڭ پەزىلىتى ھەققىدىكى ھەدىسلەر. ئەمدى قۇرئانغا قارىتا قانداق مەجبۇرىيەتلىرىمىز بارلىقى ھەققىدە توختىلىمىز.

قۇرئان ۋە مەجبۇرىيەتلىرىمىز

بىز مۇسۇلمانلار جامائەسىنىڭ زىممىمىزدە قۇرئاننىڭ ئولۇغ ھەققى بەلكى ھەقىلىرى بارلىقى شەكسىزدۇر. بىز سۆزىمىزنى بۇ ھەقىلەردىن بەش خىل ھەقنى سۆزلەشكە قىسقارتىمىز. ئەگەر بىز بۇ ھەقىلەرنى تونۇپ، ئۇلارنى مۇھاپىزەت قىلىپ، كۈندىلىك ھاياتىمىزغا تەتبىق قىلساق قانداق ياخشى بولغان بولاتتى؟!

بىرىنچى: قۇرئاننى كۆپ ئوقۇش ۋە كۈنىگە مۇقىم ۋەزىپە بەلگىلەش

ئۆمرىدە بىر قېتىم قۇرئاننى خەتمە قىلىپ باقمايدىغان مۇسۇلمانلاردىن بارمۇ؟ ئەگەر بار دېيىلسە، بۇ ناھايىتى چوڭ مۇسەبەت. سىزدىن سۇراپ باقاي: سىز قاچان قۇرئاننى خەتمە قىلغانلىقىڭىزنى ئەسلىيەلەمسىز؟ سىزنىڭ ئۆتكەن رامزاندا تامام قىلغان بولۇشىڭىزدىن ، ئۇندىن كىيىن سىز ئوقۇپ كېلىۋاتقان مۇسەھەف (قۇرئان) ئىزىنىڭ كىتاب جاھازىسىغا تىزىپ قويۇلۇپ، چاڭ - تۇزان بېسىپ كەتكەن بولۇشىدىن ئەنسىرەيمەن. بۇرادەر! قىيامەت كۈنى قۇرئاننىڭ سىزنىڭ

ئۈستىڭىزدىن : مېنى تەرك ئەتكەن دەپ گۇۋاھلىق ئېيتىشىدىن ھەزەر ئەيلەڭ!! ئەگەر سىز كۈندىلىك ۋەزىپىڭىزنى ئوقىيالىمىسىڭىز قانداق قىلىسىز؟

ساھابىلەردىن بىر كىشى كۈندىلىك ۋەزىپىسىنى ئوقىيالىمىسا يىغىلاپ كېتەتتى. بىر كۈنى ساھابىلەر ئۇنىڭ ئۆيىگە كىلىپ، ئۇنىڭ ناھايىتى قاتتىق يىغلاۋاتقانلىقىنى كۆرۈپتۇ. دە ئۇنىڭدىن :

- بىرەر يېرىڭ ئاغرىۋاتامدۇ؟ دەپ سوراپتۇ. ئۇ :
- ئۇنداق ئەمەس، بەلكى بىرەر يېرىم ئاغرىغاندىنمۇ بەتتەرراق ئىش بولدى ، دەپتۇ. ئۇلار:

- نېمە بولدى، ئەمەسە ؟ دەپ قايتۇرۇپ سوراپتۇ. ئۇ:
- تۈنۈگۈن قۇرئاندىن كۈندىلىك ۋەزىپەمنى ئوقىيالىمىدىم، بۇنىڭغا بىر گۇناھلىق ئىش سەۋەب بولغان دەپتۇ.

كۆپ كىشىلەر نۇرغۇن ۋاقىتلىرىنى گېزىت كۈرۈش بىلەن ئۆتكۈزۈۋېتىدۇ. گېزىت سېتىۋېلىش ئۈچۈن ئالدىرىشىدۇ. نېمە ئۈچۈن اللەنىڭ كىتاۋى شۇنچىلىك ئەھمىيەت بېرىشكە ئېرىشەلمەيدۇ؟ سىز قۇرئاننىڭ ساۋابىدىن بەھاجەتمۇ؟.

بەزى كىشىلەر نۇرغۇن ۋاقىتلىرىنى ئەھمىيەتسىز نەرسىلەرنى ئويلاش بىلەن ئۆتكۈزۈپتۇ. ئۇنىڭدىن نېمىشقا شۇنداق قىلىۋاتقانلىقى توغرىسىدا سۇئال سورالسا، قىلغىلى بىرەر ئىش تاپالمايۋاتمەن دەيدۇ. ئەجىبا بۇ بىچارە اللەنىڭ كىتاۋىنى ئوقۇشنى ئۇنتۇپ قالغانىدۇ؟
ئابدۇللا ئىبنى ئۆمەر پەيغەمبەر ئەلەيھىسسالامنىڭ يېنىغا كىلىپ:

- ئى رەسۇلۇللاھ! قۇرئاننى قانچىلىك ۋاقىتتا ئوقۇپ تامام قىلسام بولىدۇ؟ دەپ سورىدى. پەيغەمبەر ئەلەيھىسسالام ئۇنىڭغا:
- « ئوتتۇز كۈندە» دېدى. ئابدۇللا ئىبنى ئۆمەر:
- ئوتتۇز كۈندە، مەن ئۇنىڭدىن كۆپراق ئوقۇيالايمەن دېدى.
پەيغەمبەر ئەلەيھىسسالام:

- « ئەمىسە يىگىرمە كۈندە تامام قىلغىن » دېدى. ئۇ :
- مەندە بۇنىڭدىنمۇ كۆپراق ئوقۇغىدەك كۈچ - قۇۋۋەت بار دېدى.
پەيغەمبەر ئەلەيھىسسالام :

- « ئەمىسە ئون كۈندە تامام قىلغىن » دېدى. ئۇ :
- مەن بۇنىڭدىنمۇ كۆپراق ئوقۇيالايمەن دېدى. پەيغەمبەر
ئەلەيھىسسالام :

- « ئەمىسە بەش كۈندە تامام قىلغىن » دېدى. ئۇ :
- ئى رەسۇلۇللاھ! مەن بۇنىڭدىنمۇ كۆپراق ئوقۇيالايمەن دېدى.
پەيغەمبەر ئەلەيھىسسالام :

- « ئەمىسە ئۈچ كۈندە تامام قىلغىن ، بۇنىڭدىن
تۈۋەنلىۋىتىشكە بولمايدۇ » دېدى ۋە يەنە « كىمكى قۇرئاننى ئۈچ
كۈندىن تۈۋەن ۋاقىت ئىچىدە تامام قىلسا ، ئۇنى چۈشەنەلمەيدۇ »
دېدى. ئىمام ئەھمەد 2 - توم 164 - نومۇر.

ئەي ئەي سۈيۈملۈك مۇسۇلمان بۇرادەرلەر! مەزكۇر ھەدىسكە
ئاساسەن ، بىر مۇسۇلماننىڭ قۇرئاننى ئەڭ تۈۋەن بولغاندا ئۈچ كۈن ،
ئەڭ ئۇزاق بولغاندا 30 كۈندە بىر تامام قىلىشى كېرەك.

بىز ھازىرنىڭ ئۆزىدە ساھابىلەردەك بولۇشنى تەلەپ قىلمايمىز.
ئەمما تەدرىجى شۇنداق بولۇشى كېرەك. قۇرئان ئوقۇمايدىغان ،
كۈندىلىك ۋەزىپىسى يوق كىشى دەسلەۋىدە بەش سەھىپە ، ئاندىن
يېرىم پارە ، ئۇندىن كىيىن بىر پارە ئوقۇپ كۆنسۇن. ئەگەر كىيىنچە
ئىككى ياكى ئۈچ پارە ئوقۇيالىسا ، بۇ ئۇنىڭغا نىسبەتەن كاتتا نېمەت ۋە
ئەجرلىك ئىش بولغان بولىدۇ. « ھەقىقەتەن بىز ياخشى ئىش
قىلغۇچىلارنىڭ ئەجرىنى بىكار قىلىۋەتمەيمىز » سۈرە كەھفى 30 -
ئايەت.

ئىككىنچى : قۇرئاننى قىرائەت قىلىشنى ئۆگىنىش :

قۇرئاننى قىرائەت بىلەن ئوقۇشنى ئۆگىنىش تەس ئەمەس. نۇرغۇن كىشىلەر ئىنگىلىزچە ۋە باشقا تىللارنى ئۆگىنىدۇ-يۇ، نېمە ئۈچۈن ئۇلارغا قۇرئاننى ئوقۇشنى ئۆگىنىش تەس كىلىدىكەن.

« ھەقىقەتەن بىز قۇرئاننى ھىپىزى (يادلاش) ئۈچۈن ئاسان قىلدۇق، ئىبرەت ئالغۇچى بارمۇ؟ » (سۈرە قەمەر 17 - ئايەت) دېيىلگەن قۇرئان ، سىزگە ئوقۇشقا قىيىن كىلىۋاتامدۇ؟

ھەممە كىشىنىڭ بۇ سۇئالغا قانداق جاۋاب بېرىدىغانلىقىنى بىلىشى شەكسىز. پەيغەمبەر ئەلەيھىسسالام مۇنداق دېگەن: « سىلەرنىڭ ياخشىلىرىڭلار قۇرئاننى ئۆگەنگەن ۋە ئۆگەتكەن ئادەمدۇر » بۇخارى 5027؛ ئەبۇ داۋۇد 1452؛ ئىمام ئەھمەد 1 - توم 58 - نومۇر. مۇسۇلمانلارنىڭ ئەڭ ياخشىسى قۇرئاننى ئۆگەنگەن ئادەم بولسا، ئۇنى باشقىلارغا ئۆگەتكەن ئادەم قانداق بولار؟!

پەيغەمبەر ئەلەيھىسسالام مۇنداق دېگەن: « قۇرئاننى ماھىرلىق بىلەن ئوقۇغۇچى ئادەم ياخشى، ھۆرمەتلىك، ئەلچى پەرىشتىلەر بىلەن بىرگە بولىدۇ. قۇرئاننى تەمتىرەپ، قىيىنلىپ ئوقۇيدىغان ئادەمگە ئىككى ئەجر بېرىلىدۇ » بۇخارى 4937؛ مۇسلىم 1859؛ تىرمىزى 2904 - نومۇر.

قۇرئان ئۆگىنىش دېگەن نېمە؟

قۇرئان ئۆگىنىش دېگەنلىك، قۇرئاننى سوزىدىغان يەرلىرىنى سوزۇپ، غۇننە قىلىدىغان يەرلەردە غۇننە قىلىپ، قەلقەلە قىلىدىغان ئورۇنلاردا قەلقەلە قىلىپ تەجۋىدلىك ئوقۇشنى ئۆگىنىش دېگەنلىكتۇر. چۈنكى مۇسۇلماندىن قۇرئاننى پەيغەمبىرىمىز قانداق ئوقىغان بولسا، شۇنداق ئوقۇش تەلەپ قىلىنىدۇ.

قۇرئاننى تەجۋىدلىك ئوقۇشنى نەدە ئۆگىنىسىز؟

جاۋاب: بىرەر قارىنى ئۇستاز تۇتۇپ، ئۇنىڭدىن مەسجىد تە بولسا مەسجىد تە ياكى ئۆيىڭىزگە تەكلىپ قىلىپ ۋە ياكى ئۆيىڭىگە بېرىپ ئۆگىنىسىز. بۇنىڭغا 3-4 ئاي كېتەر. نەتىجىدە سىز ياخشى،

ھۆرمەتلىك ، ئەلچى پەرىشتىلەر بىلەن بىرگە بولسىز- دە ، اللەنىڭ ئالدىدىكى ئورنىڭىز يوقىرىلايدۇ.

پەيغەمبەر ئەلەيھىسسالام ساھابىلەرگە ئېيتتى :

- « قايسىڭلار ھەر كۈنى ئەتتىگەن بازارغا بېرىپ، گۇناھ ئۆتكۈزمەي ۋە سىلە - رەھىمنى ئۈزمەي (تىللاشماي) ئىككى چوڭ تۈگىگە ئېرىشىشنى ياقتۇرىدۇ ؟ . ساھابىلەر بىردەك :

- ھەممىمىز ياقتۇرىمىز ، ئى رەسۇلۇللاھ ! دېيشتى . پەيغەمبەر ئەلەيھىسسالام ئېيتتى :

- « سېنىڭ مەسجىدكە بېرىپ قۇرئاندىن ئىككى ئايەت ئۆگەنگىنىڭ بازارغا بېرىپ مۇنداق - مۇنداق پايدا ئالغىنىڭدىن ياخشىدۇر » مۇسلىم 1870 ؛ ئەبۇ داۋۇد 1456 - نومۇر .

دېمەك ، بۈگۈنكى دەۋرىدىكى ئۆلچەم بۇيىچە ھىسابلىغاندا ، ئىككى ئايەت ئۆگىنىش ئەڭ تۈۋەن بولغاندا 2000 مىڭ يۈەن پايدا تاپقاندىن ئەۋزەلراق . بۇ پەزىلەت ۋە كەرەمنى قايسىمىز بىلىمىز ؟

ئۈچىنچى : قۇرئان ئوقىغاندا تەسىرلىنىش :

موسۇلمان ئادەم قۇرئان ئوقىغان ۋاقتىدا ئۇنىڭدىن تەسىرلىنىشى ، ئۇنىڭ بىلەن يۇغۇرۇلۇپ قەلبى تىتىرىشى ۋە قۇرئان ئوقۇتقان شۇ پەيتتە : قۇرئان ماڭا نازىل قىلىنىۋاتىدۇ دېگەن ھىسسىياتتا بولۇشى كېرەك .

مەشھۇر شائىر مۇھەممەد ئىقبال مۇنداق دېگەن : دادام ماڭا دائىم : ئوغلۇم قۇرئاننى خۇددى ساڭا نازىل بولۇۋاتقاندا ھالدا ئوقۇ دەيتتى . قۇرئانغا دەل مۇشۇنداق مۇئامىلە قىلغاندىلا ئۇنىڭ ھالاۋىتىنى تېتىغىلى ۋە ئۇنىڭ ئولۇغۇقىنى ھىس قىلغىلى بولىدۇ .

پەيغەمبەر ئەلەيھىسسالامنىڭ قۇرئاندىن تەسىرلىنىش ھەققىدە بىزگە قانداق مىسال قالدۇرغانلىقىغا بىر قاراپ باقايلى :

بىر كۈنى پەيغەمبەر ئەلەيھىسسالام ئابدۇللا ئىبنى مەسئۇدقا :

- « ماڭا قۇرئان ئوقۇپ بەرگىن » دېدى. ئابدۇللا ئىبنى مەسئۇد پەيغەمبەر ئەلەيھىسسالامغا:

- ئى رەسۇلۇللاھ! سىلگە مەن ئوقۇپ بېرىمەنمۇ؟ قۇرئان ئۆزلىرىگە نازىل قىلىنغان تۇرسا دېدى. پەيغەمبەر ئەلەيھىسسالام ئۇنىڭغا:

- « ھەقىقەتەن مەن قۇرئاننى باشقىلاردىن ئاڭلاشنى ياخشى كۆرىمەن » دېدى. ئابدۇللا ئىبنى مەسئۇد مۇنداق دەيدۇ: شۇنىڭ بىلەن مەن ئولتۇردۇم - دە ئۇنىڭغا سۈرە نىسانى ئوقۇپ بېرىشكە باشلىدىم. مەن ئوقۇپ : « بىز ھەر بىر ئۈممەتتىن بىر گۇۋاھچىنى كەلتۈرگەن ۋە (ئى مۇھەممەد) سېنى بۇلارغا (يەنى ئۈممەتنىڭ ئىچىدىكى ئىمانسىزلارغا ۋە كاپىرلارغا) گۇۋاھچى قىلىپ كەلتۈرگەن چېغىمىزدا ئۇلارنىڭ ھالى قانداق بولىدۇ ؟ » دېگەن ئايەتكە كەلگەندە، ئۇ : « بولدى قىلغىن » دېدى. مەن ئۇنىڭغا قارىسام ، ئۇنىڭ كۆزلىرىدىن ياش ئېقىۋىتىپتۇ. بۇخارى 5049؛ مۇسلىم 1864؛ ئەبۇ داۋۇد 3668 - نومۇر.

سىزدىن سوراپ باقاي: سىز قۇرئان ئوقۇغان ۋاقتىڭىزدا بىرەر قېتىم يىغلاپ باققانمىدىڭىز؟

يەنە بىر ساھابە مۇنداق دەيدۇ: بىز پەيغەمبەر ئەلەيھىسسالام نامازدا تۇرۇپ قىرائەت قىلسا، ئۇنىڭدىن خۇددى قازان قايناۋاتقاندەك يىغلىغان ئاۋازنى ئاڭلايتتۇق.

پەيغەمبەر ئەلەيھىسسالامنىڭ تۇنجى شاگىرتى، ھاياتى ۋە ئاخىرەتتىكى ھەمراھى ئەبۇبەكرى سىددىق رەزىيەللاھۇ ئەنھۇغا قاراڭ: پەيغەمبەر ئەلەيھىسسالام كېسىلى قاتتىق ئېغىرلاشقان ۋاقتتا ئائىلىسىدىكىلەرگە : « ئەبۇ بەكرىگە دەڭلار، ئۇ كىشىلەرگە ئىمام بولۇپ ناماز ئوقۇپ بەرسۇن » دېگەن. ساھابىلەر بۇنىڭدىن ھەيران قالغاندەك بولۇشۇپ: ئى رەسۇلۇللاھ! ئەبۇبەكرى كۆڭلى يۇمشاق ئادەم، ئۇ قۇرئان ئوقۇغاندا ئۆزىنى تۇتۇۋالماي يىغلاپ كېتىدۇ دېيىشكەن. بۇخارى

664؛ مۇسلىم 940؛ ئەبۇ داۋۇد 232؛ ئىمام ئەھمەد 4 - توم 412 - نومۇر.

بىر كۈنى ئۆمەر رەزىيەللاھۇ ئەنھۇ يولدا كېتىۋېتىپ بىر ئادەمنىڭ سۈرە تۈردىكى: «شەكسىزكى، پەرۋەردىگارنىڭ ئازابى چوقۇم بولىدۇ، ئۇنى ھېچنەرسە توسۇپ قالالمايدۇ» دېگەن ئايەتنى ئوقۇۋاتقانلىقىنى ئاڭلاپ ھوشىدىن كېتىدۇ. ئادەملەر ئۇنى كۆتۈرگەنچە ئۆيىگە ئەكىلىپ قويىدۇ. ئۇلار ئۇنى ئاغرىپ قالدى دەپ ئويلاپ، بىر ئاي يوقلاپ تۇرىدۇ. ھالبۇكى، ئۇ كېسەل بولۇپ قالمىغان، بەلكى اللە دىن قاتتىق قورقىدىغانلىقى، قىيامەت كۈنىنىڭ كاتتىلىقىنى ئېسىدە ساقلىغانلىقى ۋە اللەنىڭ كاپىرلارنى قاتتىق ئازابلايدىغانلىقىنى بىلىدىغانلىقى سەۋەبلىك ئورۇن تۇتۇپ يېتىپ قالغان ئىدى.

يەمەن ئەلچىلىرى پەيغەمبەر ئەلەيھىسسالامنىڭ يېنىغا كەلگەندە قۇرئاننى ئاڭلاپ، يىغلاپ كېتىشىدۇ. ئەبۇ بەكرى سىددىق رەزىيەللاھۇ ئەنھۇ ئۇلارغا قاراپ: بىزمۇ ئىلگىرى شۇنداق ئىدۇق، ھازىر قەلبىمىز قېتىپ كەتتى دەيدۇ. سۇبھانەللاھ! ئەبۇ بەكرى سىددىق رەزىيەللاھۇ ئەنھۇنىڭ قەلبىمىز قېتىپ كەتتى دەۋاتقانلىقىنى ئاڭلىدىڭىزمۇ؟ ئەمدى بىز ئۆزىمىزنى نېمە دېسەك بولار؟

ئۇبىياد ئىبنى بەشىر رەزىيەللاھۇ ئەنھۇ بىر كېچىسى ئەممار ئىبنى ياسىر رەزىيەللاھۇ ئەنھۇ بىلەن مۇسۇلمانلارنى كۆزۈتۈشكە قويۇلدى. ئۇ كۈزەتتە تۇرغاچ ناماز ئوقۇشقا باشلىدى. دۈشمەن تەرەپتىن بىر ئادەم كېلىپ، ئۇنىڭغا ئوقيا بىلەن ئوق ئاتتى. ئوق ئۇنىڭ مۈرىسىگە تەگدى. ئۇ مۈرىسىدىكى ئوقنى ئېلىۋېتىپ، نامازنى داۋاملاشتۇرۇۋەردى ئۇ قۇرئاننىڭ لەززىتى بىلەن مەست بولۇپ كەتكەندى.. ھېلىقى كاپىر ئۇنىڭغا يەنە ئوق ئاتتى. ئوق يەنە ئۇنىڭ مۈرىسىگە تەگدى. ئۇ ئوقنى ئېلىۋېتىپ، نامىزىنى داۋاملاشتۇرۇۋەردى. ئۇ كاپىر ئۈچىنچى قېتىم ئوق ئاتتى. ئوق يەنە ئۇنىڭ مۈرىسىگە تەگدى. ئۇبىياد يارىسىنىڭ ئېغىرلىقى ۋە كۆپ قان چىقىپ

كەتكەنلىكى سەۋەبلىك روگۇ قىلىپ سەجدىگە باردى. ئۇ نامازدىن پارخ بولۇپ ئەممارنى ئويغاتتى. ئەممار ئەھۋالنى ئوقۇپ ئۇنىڭغا: نېمىشقا مېنى ساڭا بىرىنچى قېتىم ئوق تەككەن ۋاقتتا ئويغاتمىدىڭ؟ دەپ سورىغاندا، ئۇ: مەن شۇ چاغدا بىر سۈرىنى ئوقىۋاتقان بولۇپ، ئۇنى ئوتتۇرىدىن ئۈزۈپ قويۇشنى ياقتۇرمىدىم، جېنىمدىن ئايرىلىش چوقۇمكى ئۇ سۈرىنى تەرك ئېتىشتىن سۈيۈملۈكراق ئىدى دېدى.

قايسى بىرىمىز قۇرئاننىڭ لەززىتى ۋە ھالاۋىتىنى ھىس قىلىپ باقتۇق. قايسى بىرىمىز نامىزدا بەش سەھىپە ئوقۇشنى نىيەت قىلىپ، قۇرئاننىڭ ھالاۋىتىگە بەرداشلىق بىرىشكە تاقىتى يەتمەي، ئۇنىڭدىن كۆپراق ئوقۇپ، قۇرئاندىن بەھرىلىنىپ باققان ۋە اللە بىلەن مۇڭدېشىپ كۆرگەن؟

ئەھنەف ئىبنى قەيس اللەنىڭ سۈرە ئەنبىيادىكى: « بىز سىلەرگە سىلەرنىڭ ئەھۋالىڭلار سۆزلەنگەن كىتابنى نازىل قىلدۇق، ئەقىل يۈرگۈزمەمسىلەر؟ » دېگەن ئايەتنى دائىم ئوقۇيتتى ۋە: مەن قۇرئاننى ئېچىپ قارايمەن - دە ئۆز- ئۆزىمگە « بۈگۈن رەببىم ماڭا نېمىنى ئەسلىتىدىكىن » دەيمەن، دەيتتى. ئۇ قۇرئان تىلاۋەت قىلىۋېتىپ، سۈرە نىسادىكى: « ھەقىقەتەن مۇناپىقلار جەھەننەمنىڭ ئەڭ تۈۋەن قاتلىمىغا تاشلىنىدۇ » دېگەن ئايەتنى ئوقىسا: « مەن مۇناپىقلارنىڭ جۈملىسىدىن ئەمەس » دەيتتى. سۈرە ئەنفالدىكى: « پەقەت اللە ياد ئېتىلسە دىللىرىدە قورقۇنۇپ پەيدا بولىدىغان، اللەنىڭ ئايەتلىرى تىلاۋەت قىلىنسا ئىمانى كۈچىيىدىغان، پەرۋەردىگارىغا تەۋەككۈل قىلىدىغان كىشىلەرلا (كامىل) مۆمىنلەردۇر » دېگەن ئايەتنى ئوقىغاندا، نادامەت چەككەن ھالدا: مەن بۇنداق ئەمەس دەيتتى. سۈرە تەۋبىدىكى: « يەنە بىر قىسىم كىشىلەر گۇناھلىرىنى ئېتراپ قىلدى، ئۇلار ياخشى ئىشقا يامان ئىشنى ئارلاشتۇرۇپ قويدى، اللەنىڭ ئۇلارنىڭ تەۋبىسىنى قوبۇل قىلىشى ئۈمىدلىكتۇر » دېگەن

ئايىتىنى ئوقىغاندا : شۇنداق ، مەن مۇشۇنداق كىشىلەرنىڭ جۈملىسىدىن ، مۇشۇنداق كىشىلەرنىڭ جۈملىسىدىن دەيتتى .

بۇ تابىئىنىڭ قۇرئاندىن قانداق تەسىر قوبۇل قىلىدىغانلىقىنى كۆردىڭىزمۇ؟ مۇسۇلماننىڭ قۇرئان بىلەن بولغان ئەدەپ - مۇئامىلىسى مۇشۇنداق بولۇشى كېرەك . قۇرئاندىكى « ئى مۇمىنلەر » دېگەن كەلىمە بىلەن باشلانغان ئايەتلەرنى ئوقىغاندا ياكى ئاڭلىغاندا قوللىقىڭنى دىڭ تۇت ، ئۇنىڭدا سەن بۇيرۇلىدىغان بىر ياخشى ئىش ياكى سەن چەكلىنىدىغان بىر يامان ئىش بار .

كىشىلەرنىڭ قۇرئاندىن تەسىرلىنىشى ئوخشاش ئەمەس . بۇ نوقتىنى رامزان ئېيىدا ، بولۇپمۇ تەھەججۇد نامىزىدا روشەن ھېس قىلىمىز . ئۇلاردىن بەزىلەر قۇرئاندىن تەسىرلىنىدۇ . ئەمما يىغلىمايدۇ . بەزىلەر ھەم تەسىرلەنمەيدۇ ھەم يىغلىمايدۇ . ئەجەبكى سىز ئەرەبلەردىن بولمىغان باشقا مىللەت مۇسۇلمان كىشىلىرىنىڭ قۇرئاننى ئاڭلا - ئاڭلىمايلا يىغلاپ كېتىدىغانلىقىنى كۆرۈپ قالسىز . بۇ اللە خالىغان كىشىلەرگە ئاتا قىلىدىغان پەزىلدۇر .

قەلب قاتتىقلاشقاندا قۇرئاندىن تەسىرلەنمەيدۇ . اللە قۇرئاندا يەھۇدىيلار ھەققىدە مۇنداق دەيدۇ : « (ئى يەھۇدىيلار جامائەسى) شۇنىڭدىن كىيىن دىللىرىڭلار قېتىپ كەتتى ، تاشتەك ياكى تاشتىنمۇ قاتتىق قېتىپ كەتتى . تاشلار ئارىسىدا ئىچىدىن (سۇ ئېتىلىپ چىقىپ) ئېرىقلار ھاسىل بولىدىغانلىرىمۇ بار ، يېرىلىپ ئارىسىدىن سۇ چىقىدىغانلىرىمۇ بار ، اللەدىن قورقۇپ (تاغ چوققىلىرىدىن) دومىلاپ چۈشىدىغانلىرىمۇ بار (دېمەك ، تاش يۇمشايدۇ ، سىلەرنىڭ دىللىرىڭلار بولسا يۇمشىمايدۇ ۋە تەسىرلەنمەيدۇ) ، اللە قىلمىشىڭلاردىن غاپىل ئەمەستۇر » سۈرە بەقەرە 74 - ئايەت .

پەيغەمبەر ئەلەيھىسسالام بىزنىڭ دىللىرىمىزنى تەسۋىرلەپ بەرگەندەكلا مۇنداق دېگەن : « قۇرئان بەزى قەۋملەرنىڭ دىللىرىدا چىرىپ كېتىدۇ ، ئۇلار قۇرئاننى ئوقۇيدۇ ، ئۇنىڭدىن لەززەت ئالالمايدۇ ،

ئەگەر ئۇلار (اللە بۇيرۇغان ئىشنى قىلىشتىن) ئاجىز كەلسە، (بىز خالىغان نەرسىمىزگە) ئېرىشىمىز دەيدۇ. يامان ئىش قىلىپ قالسا : اللە بىزگە مەغپىرەت قىلىدۇ دەيدۇ « دارمىي 2 - توم 439 - نومۇر.

تۆتىنچى : قۇرئان ئايەتلىرىنى ئويلىنىش:

بىز يوقۇردا ئۈچ تۈرلۈك مەجبۇرىيەتنى سۆزلەپ ئۆتتۇق . تۈۋەندىكى تۆتىنچى مەجبۇرىيەت قۇرئاننى پىكىر يۈرگۈزۈش بىلەن ئوقۇش . اللەنىڭ پەزلى - كەرەمى ئارقىلىق قۇرئان روشەن، ئاسان ۋە ئوچۇق ئەرەپ تىلىدا نازىل قىلىندى . مەسىلەن: اللەنىڭ مۇنۇ ئايىتىنى ئاڭلاپ بېقىڭ: «غەيبىنىڭ خەزىنىلىرى اللەنىڭ دەرگاھىدادۇر، ئۇنى پەقەتلا اللە بىلىدۇ، قورۇقلۇقتىكى ، دېڭىزدىكى نەرسىلەرنىڭ ھەممىسىنى اللە بىلىدۇ. (دەرەختىن) تۆكۈلگەن ياپراقتىن اللە بىلمەيدىغان بىرەر سىمۇ يوق، مەيلى قاراڭغۇ يەر ئاستىدىكى بىرەر دانە ئۇرۇق بولسۇن، مەيلى ھۆل ياكى قورۇق نەرسىلەر بولسۇن ھەممىسى (اللەغا مەلۇم بولۇپ) لەۋھۇلمەھپۇزدا يېزىقلىقتۇر » سۈرە ئەنئام 59 - ئايەت.

اللەنىڭ ئىلمىنىڭ ھەممىنى ئىھاتە قىلىدىغانلىقىنى روشەن بايان قىلىپ بېرىدىغان ، ئاشكارە دەلىل بولالايدىغان بىر ئايەت!! كىمكى بۇ ئايەتنى ئوقۇسا، اللەنىڭ كاتتىلىقى ۋە قۇدرىتىنى ھىس قىلىشى زورۇر. ئۇنداق بولماي ئەكسىچە بولۇپ قالسا، ئۇنداق ئادەم شۇنى بېلىۋالسا بولىدۇكى ئۇ بۇ ئايەت ئۈستىدە ئويلىنىپ باقمىغان ھەم ئۇنى غاپىل، بىخەۋەر قەلب بىلەن ئوقۇپلا ئۆتكەن .

كىمكى قۇرئاننى پىكىر يۈرگۈزمەيلا ئوقىغان بولسا، شەك - شۈبھىسىزكى بۇ ئۇنىڭ قەلبىگە قولۇپ سېلىنغانلىقىنىڭ دەلىلى . اللە مۇنداق دەيدۇ: « ئۇلار قۇرئان توغرىلىق پىكىر قىلمايدۇ؟ بەلكى ئۇلارنىڭ دىللىرىدا قولۇپ بار (شۇڭا ئۇلار چۈشەنمەيدۇ) » سۈرە مۇھەممەد 24 - ئايەت.

« اللە سۆزلەرنىڭ ئەڭ چىرايلىقى بولغان قۇرئاننى نازىل قىلدى، (پاساھەتتە، بالاغەتتە) ئۇنىڭ بەزىسى بەزىسىگە ئوخشاپ كېتىدۇ، (ۋەز - نەسەھەتلەر، ئەھكاملار، قىسسەلەر) ئۇنىڭدا تەكرارلىنىدۇ، (قۇرئاندىكى ئازاب ئايەتلىرى تىلاۋەت قىلىنغان چاغدا) پەرۋەردىگارىدىن قورقۇدىغان كىشىلەرنىڭ بەدەنلىرى تىتىرەيدۇ، ئاندىن اللەنىڭ زىكرى ئۈچۈن (يەنى اللەنىڭ رەھىمىتى ، مەغپىرەتكە دائىر ئايەتلەر تىلاۋەت قىلىنغان چاغدا) ، ئۇلارنىڭ بەدەنلىرى ۋە دىللىرى يۇمشاپ (ئارام تاپىدۇ) « سۈرە زۇمەر 23 - ئايەت.

قۇرئاننى پىكىر يۈرگۈزۈش بىلەن ئوقۇشقا ياردىمى تېگىدىغان بىر نەچچە خىل ئۇسۇل بار بولۇپ، بۇلاردىن بىر گۇڭگا بولۇپ قالغان سۆز مەنالارنى ئايدىڭلاشتۇرۇۋېلىش ئۈچۈن تەپسىر كىتابلىرىنى ئوقۇشتۇر. ئادەتتە تەپسىر « ئىبنى كەسىر » نى ئوقۇشتىن باشلاش كېرەك. چۈنكى ئۇ چۈشىنىشلىك، ئىشەنچلىك ۋە ئاسان تەپسىردۇر. تېخىمۇ چوڭقۇرراق چۈشىنەي دېسىڭىز « فى زەلالىل قۇرئان » نى ئوقۇڭ.

بەشىنچى: قۇرئاندىن يادلىغان سۈرىلەرنى تەكرارلاپ تورۇش: مۇسۇلمان كىشىنىڭ قۇرئاننى يادلاپ بولۇپ ئۇنتۇپ قېلىشى توغرا ئەمەس. يادلاشقا ياردىمى تېگىدىغان ۋاستىلەرنىڭ بىرى كۆپ تەكرار قىلىش، يادلىغانلىرىنى نامازدا بولۇپمۇ كېچە نامازلىرىدا ئوقۇشتۇر.

پەيغەمبەر ئەلەيھىسسالام مۇنداق دېگەن: « ماڭا ئۇمىتىمنىڭ گۇناھلىرى كۆرسىتىلدى. مەن (بۇ گۇناھلار ئىچىدە) قۇرئاندىن بىر سۈرە ياكى بىر ئايەت بېرىلگەن ئاندىن ئۇنى ئۇنتۇپ قالغان ئادەمنىڭ گۇناھىدىنمۇ چوڭراق بىر گۇناھنى كۆرۈپ باقمىدىم » ئەبۇداۋۇد 461؛ تىرمىزى 1916 - نومۇر.

مانا بۇ پەيغەمبەر ئەلەيھىسسالامنىڭ قۇرئاننى يادلاپ بولۇپ ئۇنىڭغا جىددىي ئەھمىيەت بەرمەي، ئۇنتۇپ قالغان ئادەمگە قىلغان

ئاگاھلاندىرۇشى ۋە ئاخىرەتتە ئۇنىڭ ئورنىنىڭ مۇشكۈل ئەھۋالدا قالدۇغانلىقىنى ئاشكارە بايان قىلىشى.

پەيغەمبەر ئەلەيھىسسالام مۇنداق دېگەن: «قۇرئاننى دائىم ئوقۇپ تۇرۇڭلار، مۇھەممەدنىڭ جېنى ئۇنىڭ ئىلكىدە بولغان زاتنىڭ نامى بىلەن قەسەمكى، قۇرئان باغلاپ قويغان تۈگىدىنمۇ بەكراق قاقچىدۇ» بۇخارى 5033؛ مۇسلىم 1841؛ ئىمام ئەھمەد 4 - توم 397 - نومۇر

قۇرئان يادلىمىغان ياكى يادلاشنى خالايدىغانلارنىڭ سۈرە ناستىن باشلاپ يادلىشى قولايلىقتۇر. سىز ئوقىغان ياكى يادلىغان سۈرە ئايەتلەرنى تەپسىرلىرى بىلەن قوشۇپ چۈشىنىپ ئوقىشىڭىز قانداق ياخشى - ھە! . چۈنكى ئۇنىڭ تەپسىرىنى بىلىش يادلىغان نەرسىلەرنى ئېسىدە چىڭ ساقلاش ۋە دەرھال يادغا كېلىشكە ياردەم بېرىدىغان مۇھىم ۋاستىدۇر. مېنىڭ سىزگە قىلىدىغان نەسىھەتتىم يادلىغان سۈرەلەرنى كېچە نامىزدا ئوقۇشقا قاتتىق ئەھمىيەت بېرىڭ.

ئالتىنچى: قۇرئانغا ئەمەل قىلىش:

مۇسۇلماننىڭ قۇرئان ئالدىدىكى مەجبۇرىيەتلىرىنىڭ بىرى - ئۇنىڭغا ئەمەل قىلىش يەنى بۇيرۇلغان ئىشلارنى قىلىش، چەكلەنگەن ئىشلاردىن ئۆزىنى تارتىشتۇر.

پەيغەمبەر ئەلەيھىسسالام مۇنداق دېگەن: «قۇرئان سېنىڭ مەنپەئەتنىڭ ياكى زىيان تارتىشىڭغا ھۆججەتتۇر» ئىبنى ماجە 280؛ نىسائى 2436؛ ئىمام ئەھمەد 5 - توم 343 - نومۇر.

يادىڭىزدا بولسۇنكى، پەيغەمبەر ئەلەيھىسسالامنىڭ ئەخلاقى قۇرئان ئىدى. ئۇ قۇرئاندىكى ئەھكاملارنى ئۆز ئەمىلىتىگە تەتبىقلاشقا ناھايىتى ئەھمىيەت بېرەتتى.

ئۆمەر رەزىيەللاھۇ ئەنھۇ سۈرە بەقەرەنى سەككىز يىلدا يادلىغان. چۈنكى ئۇ ئىلىم بىلەن ئەمەلنى بىرلەشتۈرۈشكە ناھايىتى ئەھمىيەت بېرەتتى.

ئابدۇللا ئىبنى مەسئۇد رەزىيەللاھۇ ئەنھۇ مۇنداق دېگەن: بىز قۇرئاندىن 10 ئايەت ئۆگەنسەك، بىز شۇ ئايەتنى ئەمىلىتىمىزگە ئايلاندۇرمىغىچە باشقا ئايەتلەرنى ئۆگەنمەي تۇراتتۇق، بىز ئىلىم بىلەن ئەمەلنى بىرگە ئۆگەنگەن.

چۈنكى ساھابىلەر قۇرئان ئايەتلىرىنىڭ مەنالىرىنى چۈشىنىپ، شۇ بۇيىچە تۇرمۇش كەچۈرەتتى. ئۇلار اللەغا ئىتائەت قىلىشقا، چەكلەنگەن ئىشلاردىن يېنىشقا ئالدىرىشاتتى. ھاراق ئىچىشنى چەكلەنگەن ئايەت نازىل بولغاندا، مۇسۇلمانلار ئۆيلىرىدىكى ھاراق كۆمۈزەكلىرىنى چېقىپ تاشلىغان، مەدىنىنىڭ كوچىلىرى ھاراق بىلەن تولۇپ كەتكەن ئىدى. ئۇلار: ئى پەرۋەردىگارمىز! بىز سەن چەكلەنگەن ئىشتىن قول ئۈزۈدۇق، دېيىشتى. ھىجاب ئايىتى نازىل بولغاندىمۇ، ئەھۋال يۇقىرىقىدەك بولدى. ئەنسارىي ئاياللار تىزلىكتە كىيىملىرىنى اللە بۇيرۇغاندەك ھىجابقا ئۆزگەرتتى. زاكات بېرىش ۋە سەدىقە قىلىش ھەققىدىكى ئايەت نازىل بولغاندىمۇ ئەھۋال شۇنداق بولدى. مەسىلەن: اللە تائالانىڭ ئال ئىمران سۈرىسىدىكى « ياخشى كۆرگەن نەرسەڭلاردىن سەدىقە قىلمۇغۇچە ھەرگىز ياخشىلىققا (يەنى جەننەتكە) ئېرىشەلمەيسىلەر » دېگەن سۈزى نازىل بولغاندا، ئەبۇ دەردائ رەزىيەللاھۇ ئەنھۇ ئۆزىنىڭ ئەڭ چىرايلىق ۋە ئەڭ ياخشى كۆرىدىغان بېغىنى سەدىقە قىلىپ بېرىۋەتكەن. بىز بىلەن ساھابىلەر ئوتتۇرىسىدىكى پەرىق شۇكى، ئۇلار قۇرئاننى ئەمەل قىلىش ۋە ئەمىلىيەتتە ئايلاندۇرۇش ئۈچۈن ئۆگىنەتتى. ئەپسۇسلىنارلىقى، بىز قۇرئاننى ئاڭلاش ۋە ئۇنىڭدىن ئەجەبلىنىش ئۈچۈن پايدىلىنىۋاتىمىز. ھازىرقى كىشىلەرنىڭ قۇرئان ئالدىدىكى مەجبۇرىيەتلىرىگە كۆڭۈل بۆلىشى تۈلمۇ سۇس بولماقتا.

پەيغەمبەر ئەلەيھىسسالامنىڭ : « ئى پەرۋەردىگارم! شۈبھىسىزكى مېنىڭ قەۋمىم بۇ قۇرئاننى تاشلاندىق قىلىپ قويدى » (سۈرە فۇرقان

30- ئايەت) دېگەن سۆزى تەتبىقلىنىپ قالغان ئادەمنىڭ ئاقىۋىتىگە ۋاي.

پەيغەمبەر ئەلەيھىسسالامنىڭ سىزنىڭ ئۈستىڭىزدىن پەرۋەردىگارڭىز، ياراتقۇچىڭىز ۋە سىزگە رىزىق بەرگۈچى بولغان اللەقا شىكايەت قىلىشىنى ياقتۇرامسىز؟ ئۇنىڭغا تاقەت قىلىپ تۇرالامسىز؟

قۇرئاننى قانداق چۈشىنىمىز؟

اللەنىڭ پەزىلى بىلەن قۇرئان ئەرەب تىلىدا نازىل بولغان. شۇڭلاشقا قىيامەت كۈنى قۇرئان ھەققىدە ئەڭ قاتتىق ھىساب ئېلىنىدىغانلار ئەرەبلەر بولىدۇ. ئەرەب تىلى - جەننەت ئەھلىنىڭ تىلى. ئەرەب تىلىنىڭ سۆزى بايلىقى ئىنتايىن مول بولۇپ، تۈپ سۆزلەر 50 مىڭدىن ئاشىدۇ. ئىنگىلىز تىلىدا بولسا ئاران 20 مىڭ ئەتراپىدا. مەسىلەن: ياخشى كۆرۈش دېگەن ئىبارە ئىنگىلىز تىلىدا ئەڭ كۆپ بولغاندا 12 گە تۈرلىنىدۇ. ئەرەب تىلىدا 40 تىن 45 كىچە تۈرلىنىدۇ.

مەلۇمكى، ئەرەب تىلى قۇرئان ئارقىلىق كۆپ پايدىغا ئېرىشكەن. ئەگەر قۇرئان بولمىغان بولسا بۇ تىل يۇقالغان ياكى يوقۇلۇش گىردابىغا بېرىپ قالغان بولاتتى. ئەرەب تىلىنىڭ تەرەققى قىلىپ گۈللىنىشىنى، يېڭىلىنىشىنى ۋە ھاياتى كۈچىنى ساقلاپ قالغىنى يەنىلا قۇرئاندۇر. ياۋرۇپادىكى تىللارنىڭ ئەسلى لاتىن تىلى ئىكەنلىكى ھەممىگە ئايان. لېكىن ياۋرۇپادىكى دۆلەتلەرنىڭ پارچىلىنىپ بىر نەچچىگە بۆلۈنۈپ كېتىشى بىلەن فىرانسۇز تىلى، گىرمان تىلى، پورتۇگال تىلى ۋە ئىسپان تىلىگە ئوخشاش نەچچە ئون خىل يېڭى تىللار پەيدا بولدى. تۈركىي تىل سېستىمىسىدىكى خەلقلەرنىڭ ئەھۋالىمۇ خۇددى لاتىن تىل سېستىمىسىدىكىلەرنىڭكىگە ئوخشاش بولدى. بۇ تىللارنىڭ ھەممىسى بىر- بىرىگە ئوخشىشىپ كەتسىمۇ،

ئۇلارنى باغلاپ تۇرىدىغان بىر ئاساس يوق. بىراق، ئەرەب تىلى قۇرئاننىڭ مەڭگۈلۈكلىكى بىلەن ساقلىنىپ قالدى. گەرچە ھەر خىل شىۋىلەر بار بولسىمۇ، سىز ئۆلچەملىك ئەدەبىي ئەرەب تىلىدا سۆزلىشىڭىز، دۇنيانىڭ ھەر قانداق يېرىدىكى ئەرەب مۇسۇلمان قېرىندىشىڭىز سۆزىڭىزنى چۈشىنەلەيدۇ. شۇنداق بولغان ئىكەن بىز مۇسۇلمانلىق سۈپىتىمىز بىلەن ئەرەب تىلىنى ياخشى ئۆگىنىشىمىز، شۇ ئارقىلىق قۇرئاننى چۈشىنەلەيدىغان ئاڭلىق، ئىلمىي بولغان، ئىسلام مەدەنىيىتىنى بىلىپ ئۆزىمىزنىڭ ھاياتىغا تەتبىقلىيالايدىغان بولۇشىمىز كېرەك. ھەرگىزمۇ باشقا چەتئەل تىللىرىنى چوڭ بىلىپ، قۇرئان تىلى بولغان ئەرەب تىلىنى ئۆگىنىشنى تاشلاپ قويماسلىقىمىز كېرەك. بۇنداق بولۇپ قالسا، بۇ بىر مۇسۇلمان ئۈچۈن ئەپسۇسلىنارلىق ئىش بولغان بولىدۇ.

قۇرئان كەرىمنىڭ ئوق مەركەزلىرى

قۇرئان كەرىمنىڭ بەش ئاساسىي ئوق مەركىزى بولۇپ، قۇرئان كەرىمدىكى مەزمۇنلار بۇ مەركەزلەرنى ئاساس قىلغان ھالدا دەۋر قىلىدۇ. ئۇلار تۆۋەندىكىچە:

بىرىنچى مەركەز: اللەنى تونۇش؛ يەنى اللەنىڭ ئىسىم-سۈپەتلىرىنى، قۇدرىتىنى، پادىشاھلىقىنى، ئۇنى قانداق ياخشى كۆرۈش ۋە ئۇنىڭ غەزىۋىدىن قانداق قورقۇش قاتارلىقلارنى تونۇش.

قۇرئان كەرىمدىكى يۈزلىگەن ئايەتلەردە اللەنىڭ قۇدرىتى سۆزلەنگەن. ئادەتتە ئايەتلەر شۇ ئايەتتىكى كۆزلەنگەن مەنانى كۈچەيتىدىغان اللەنىڭ گۈزەل ئىسىملىرىدىن بىر ياكى بىر نەچچە ئىسىم بىلەن ئاخىرلاشتۇرۇلغان.

ئىككىنچى مەركەز: ھاياتى دۇنيادىكى مەۋجۇدلىقىڭىزنىڭ سەۋەبىنى تونۇش .

قانداق يارىتىلدىڭىز، قانداق ئۆسۈپ يېتىلدىڭىز، كائىنات قانداق باشلانغان؟ بىزنىڭ بۇ نوقتىنى ئۇبدان ئېسىمىزدە ساقلىشىمىز ئۈچۈن ، قۇرئاندا ئادەم ئەلەيھىسسالامنىڭ قىسسىسى ئون نەچچە قېتىم تەكرارلانغان .

ئۈچىنچى مەركەز: اللەنىڭ نېمەتلىرى ۋە بىزگە قىلغان پەزلى - ئېھسانىنى تونۇش .

اللەنىڭ بەندىلەرگە ئاتا قىلغان نېمەتلىرى ۋە پەزلىنى بايان قىلىپ بېرىدىغان ئايەتلەرمۇ ئىنتايىن كۆپ. اللەنىڭ پەزلى - ئېھسانى ھەقىقەتەنمۇ سان - ساناقسىزدۇر .

تۆتىنچى مەركەز: ئىنساننىڭ ئۆز تەقدىرى ۋە بارىدىغان نىشانىنى تونۇش .

بۇ ھەقتە قۇرئاندا جەننەت، دوزاخ، ھېساب بېرىش، سىرات ۋە مىزان ھەققىدىكى ئايەتلەر نازىل بولغان .

بەشىنچى مەركەز: ئىنسان ھاياتىنى ئىسلاھ قىلىش .

بۇ توغرىسىدا قۇرئاندا شەرئىي ھۆكۈملەر، ئەخلاقىلار، پەيغەمبەرلەرنىڭ قىسسىلىرى ۋە ئۇنىڭدىن باشقا ئىنسان ھاياتىنى مۇكەممەللەشتۈرىدىغان ۋاسىتىلەر ھەققىدىكى ئايەتلەر نازىل بولغان .

ھەممىگە ئايانكى، ئىسلام شەرئىتى ۋە ئۇنىڭ ھۆكۈملىرى ھەر قانداق زامان ۋە ماكانغا ماس كىلىدۇ. ئىسلام شەرئىتىنىڭ غايىسى بەش بولۇپ، ئۇلار: دىننى، ئابروينى، نەسىلىنى، ئىقتىسادنى ۋە ئەقىلنى مۇھاپىزەت قىلىشتۇر .

ھازىر غەرب ئەيىش - ئىشەرەتلىك تۇرمۇش كەچۈرۈۋاتىدۇ. ئۇ يارىتىلىشىدىكى غايىنى ئۇقمايدۇ. شۇڭلاشقا ئۇنىڭ ھەركەتلىرىنى كۈزىتىپ تۇرغۇچى يوق. مۇنداقچە ئېيتساق، ئۇ اللەنىڭ ئۇنى كۈزىتىپ تۇرغانلىقىغا پەرۋا قىلمايدۇ. گەرچە ئۇ پەرۋەردىگارىنى،

يارتقۇچىسىنى ئېتراپ قىلىسمۇ. ئۇنىڭغا اللەنىڭ « مەن ئىنسانلار ۋە جىنلارنى پەقەت ماڭا ئىبادەت قىلىش ئۈچۈن ياراتتىم » ، « ئېيتقىنكى ، ھەقىقەتەن مېنىڭ نامزىم ، قۇربانقىم ، ھاياتىم ۋە ماماتىم ئالەملەرنىڭ پەرۋەردىگارى اللە ئۈچۈندۇر » دېگەن سۆزلىرىنى تەتبىقلىغىلى بولمايدۇ.

قۇرئان كەرىمنىڭ ھەممىنى ئۆز ئىچىگە ئالغان ئالاھىدىلىكلىرىدىن:

اللە تائالا مۇنداق دەيدۇ: « بىز كىتابتا (يەنى قۇرئاندا) ھېچ نەرسىنى كەم قويمىدۇق » ، « بىز ساڭا كىتابنى (يەنى قۇرئاننى) ھەممە نەرسىنى چۈشەندۈرۈپ بېرىدىغان ، ھىدايەت ، رەھىمەت ، مۇسۇلمانلارغا مەڭگۈلۈك سائادەت بىلەن خۇشخەۋەر يەتكۈزىدىغان قىلىپ نازىل قىلدۇق » . سۈرە نەھل 89 - ئايەت.

قۇرئان كەرىم مۇسۇلمانلار كۈندىلىك ھاياتىدا ، بەلكى ئۆلگەندىن كىيىن ئەھمىيەت بېرىدىغان توي ، تالاق ۋە مىراس كەبى پۈتۈن ئىشلارنى ئۆز ئىچىگە ئالغان . قۇرئان دۆلەتلەر ئارا ئالاقە ھەققىدىمۇ يول كۆرسىتىدۇ . ئىسلام بارچە ياخشى خىسلەتلەرنى ئۆزىگە جۇغلىغان دىندۇر . قۇرئان بىرلا ۋاقىتتا ئەقىلگە ۋە ھىسسىياتقا خىتاب قىلىدۇ . قۇرئاندىكى ھىسسىياتقا قىلىنغان خىتابلاردىن تۆۋەندىكى ئايەتنى نەمۇنە سۈپىتىدە كەلتۈرىمىز: « ئى ئىنسان ! سېنى مەرھەمەتلىك پەرۋەردىگارىڭغا ئاسىيلىق قىلىشقا نىمە ئالدىدى . ئۇ سېنى ياراتتى ، (ئەزالىرىڭنى) بىجىرىم ، قامىتىڭنى تۈز قىلدى » سۈرە ئىنقىزات 6 - 7 - ئايەت . « بىز ھەقىقەتەن ئىنساننى ياراتتۇق ، بىز ئۇنىڭ كۆڭلىگە كەلگەننى بىلىمىز . بىز ئۇنىڭ جان - تۇمىرىدىنمۇ يېقىن . ئىنساننىڭ ئوڭ تەرىپىدە ۋە سول تەرىپىدە ئولتۇرۇپ خاتىرلەيدىغان ئىككى پەرىشتە بار . (ئىنساننىڭ سۆز - ھەرىكىتى خاتىرلىنىۋالدىغان) ۋاقىتتا ، ئۇ قانداق بىر سۆزنى قىلمىسۇن ، ئۇنىڭ ئالدىدا ھامان

پەرىشتە ھازىر بولۇپ، كۆزىتىپ تۇرىدۇ. ئۆلۈمنىڭ سەكراتى ھەقىقەتنى ئېلىپ كەلدى. (يەنى ئاخىرەتنى ئىنكار قىلغۇچى ئاخىرەتنىڭ دەھشىتىنى ئېنىق كۆرىدۇ) سەن ئۇنىڭدىن (يەنى ئۆلۈمدىن) قاچاتتىڭ» سۈرە قافى 16-19- ئايەتلەر.

قۇرئاننىڭ ئەقىلگە قىلغان خىتاپلىرىدىن تۆۋەندىكىلەرنى نەمۇنەلەيمىز: - ئەگەر ئاسمان - زېمىندا اللەدىن باشقا ئىلاھلار بولسا ئىدى. (كائىناتنىڭ تەرتىپى) ئەلۋەتتە بۇزۇلاتتى». سۈرە ئەنبىيا 22- ئايەت.

«سىلەر (ئاياللارنىڭ بەچچىدانغا) تۆكۈلگەن مەنىنى دەپ بېقىڭلارچۇ؟ ئۇنى سىلەر (ئىنسان قىلىپ) يارىتامسىلەر؟ ياكى بىز (ئىنسان قىلىپ) يارىتامدۇق؟» سۈرە ۋاقىئە 58-59- ئايەت.

ئىلگىركى پەيغەمبەرلەرنىڭ مۆجىزىلىرى ئۇلارنىڭ ھاياتى بىلەن چەكلىك ئىدى. بىراق، مۇھەممەد ئەلەيھىسسالامنىڭ قۇرئاندىن ئىبارەت بۇ مۆجىزىسى قىيامەت كۈنىگە قەدەر داۋاملىشىدۇ. قۇرئان كاپىرلارنى قۇرئاندىكى بىر سۈرىچىلىك نەرسە كەلتۈرۈپ بېقىش ئۈچۈن مۇنازىرىگە چاقىردى. ئۇلار قۇرئان كەلتۈرۈشتىن نەقەدەر ئاجىزە! قۇرئاننىڭ مۆجىزىلىرى ھەرخىل بولۇپ، بۇنىڭدىن بىز ھېچكىمنىڭ قۇرئاننىڭ ئوخشىشىنى ياكى بەزىسىنى ياكى ئۇنىڭدىن بىر سۈرىنى كەلتۈرۈشتىن ئاجىز ئىكەنلىكىنى تىلغا ئېلىپ ئۆتتۇق. «ئېيتقىنكى، ئەگەر ئىنسانلار، جىنلار بۇ قۇرئاننىڭ ئوخشىشىنى مەيدانغا كەلتۈرۈش ئۈچۈن يېغىلىپ بىر- بىرىگە ياردەملەشكەن تەقدىردىمۇ، ئۇنىڭ ئوخشىشىنى مەيدانغا كەلتۈرەلمەيدۇ» سۈرە ئىسرا 88- ئايەت.

قۇرئاننىڭ مۆجىزىلىرى - بالاغەت جەھەتتىكى مۆجىزىلىكى، ئىلمىي جەھەتتىكى مۆجىزىلىكى، رەقەم جەھەتتىكى مۆجىزىلىكى، قانۇن چىقىرىش ۋە ئىسلاھات جەھەتتىكى مۆجىزىلىكى قاتارلىق بىرنەچچە تۈرگە بۆلۈنىدۇ. تۆۋەندە بىز ئۇلارنى تەپسىلىي سۆزلەيمىز.

بىرىنچى: قۇرئاننىڭ بالاغەت جەھەتتىكى مۆجىزىلىكى:

ئەرەبلەرگە پاساھەت ۋە بالاغەتتىن ئىبارەت نېمەت ئاتا قىلىنغان بولۇپ، ئۇلار سۆز ئۈستىلىرى ھېساپلىناتتى. ئۇلارنىڭ ئىچىدە شائىرلار ۋە ئەدىبلەر كۆپ ئىدى. ئۇلارنىڭ پاساھەت ۋە بايان ساھەسىدە مۇسابىقىلىشىدىغان ئۆككاز بازىرى بار ئىدى. شۇنداق تۇرۇقلۇق ئۇلاردىن ھېچكىم قۇرئان ئايەتلىرىگە ئوخشاش بىرەر ئايەت كەلتۈرەلمىدى. چۈنكى قۇرئاننىڭ ئۇسلۇبىدەك ئۇسلۇب دۇنيادا مەۋجۇت ئەمەس. قۇرئاندىكى تەركىبلەر باشقا تەركىبلەرگە ئوخشىمايدۇ. مەسىلەن: - «اللە ئاسمانلارنىڭ ۋە زېمىننىڭ نۇرىدۇر، اللەنىڭ نۇرى خۇددى (چىراق قويدىغان) تەكچىگە ئوخشايدۇ». سۈرە نۇر 35 - ئايەت. ئۆمەر ئىبنى خەتتاب ئىسلامغا كىرىشتىن ئىلگىرى قىلىچىنى يالىڭاچلاپ پەيغەمبەر ئەلەيھىسسالامنى ئۆلتۈرۈش ئۈچۈن ماڭىدۇ. ئۇ سۈرە تاھانىڭ بېشىدىكى: «تاھا، قۇرئاننى ساڭا سېنى جاپاغا سېلىش ئۈچۈن ئەمەس، پەقەت (اللەدىن) قورقىدىغانلارغا ۋەز - نەسىھەت قىلىش ئۈچۈن نازىل قىلدۇق. ئۇ زېمىننى ۋە ئېگىز ئاسمانلارنى ياراتقان زات تەرىپىدىن نازىل قىلىنغان. مەرھەمەتلىك اللە ئەرش ئۈستىدە (ئۆزىگە لايىق رەۋىشتە) قارار ئالدى. ئاسمانلاردىكى، زېمىندىكى، ئۇلارنىڭ ئارىسىدىكى ۋە يەر ئاستىدىكى شەيئىلەرنىڭ ھەممىسى اللەنىڭدۇر. ئەگەر سەن ئاشكارە سۆزلىسەڭ (ياكى يۇشۇرۇن سۆزلىسەڭ، اللەنىڭ نەزىرىدە ئوخشاشتۇر). چۈنكى ئۇ، سىرنى ۋە ئۇنىڭدىنمۇ مەخپىرەك ئىشلارنى بىلىپ تۇرىدۇ. اللەدىن باشقا ھېچ مەبۇد يوقتۇر، اللەنىڭ گۈزەل ئىسىملىرى بار» دېگەن ئايەتلەرنى ئاڭلا - ئاڭلىمايلا قۇرئاننىڭ مۆجىزىلىكى ۋە مۇھەممەد ئەلەيھىسسالامنىڭ پەيغەمبەرلىكىنى ئىتراپ قىلغان.

قۇرئان كەرىمنىڭ بالاغەت جەھەتتىكى مۆجىزىلىكىنىڭ مىساللىرىدىن يەنە بىر مىسال، اللە تەئەلانىڭ ئىبراھىم ئەلەيھىسسالام ھەققىدە ھېكايە قىلىپ ئېيتقان تۆۋەندىكى سۆزدۇر: - «(مېنىڭ پەرۋەردىگارم) مېنى ياراتقان (زات اللەدۇر) ئۇ مېنى ھىدايەت قىلىدۇ. ئۇ مېنى تاماق بىلەن تەمىنلەيدۇ، ئاغرىپ قالسام ئۇ مېنى ساقايتىدۇ، مېنى قەبرى روھ قىلىدۇ، كىيىن يەنە تىرىلدۈرىدۇ» سۈرە شۇئەرا 78 - 81 - ئايەت.

اللە تەئەلا: - «مېنى قەبرى روھ قىلىدۇ، كېيىن يەنە تىرىلدۈرىدۇ» دىگەن ئايەتتە «ھو (ئۇ)» دىگەن ئالماشنى تىلغا ئالمىغان، چۈنكى كاپىرلارمۇ اللەنىڭ ئۆلتۈرگۈچى، تىرىلدۈرگۈچى ئىكەنلىكىنى ئىنكار قىلمايدۇ. «ئۇ ماڭا تاماق بېرىدۇ»، «ئۇ مېنى ساقايتىدۇ» دىگەن ئايەتلەردە «ھو (ئۇ)» ئالمىشى قوللىنىلغان. چۈنكى كاپىرلار ياكى ئىمانى ئاجىز كىشىلەر ئۇنىڭغا تاماق بەرگۈچى، ئۇنىڭغا شىپالىق بەرگۈچىنىڭ اللە ئىكەنلىكىدە شەكلىنىپ قالىدۇ. شۇڭلاشقا بۇ ئايەتلەردە مەنانى كۈچەيتىش ئۈچۈن «ھو (ئۇ)» قوللىنىلغان.

سۈرە زۇمەردىكى جەننەتنىڭ ئىشىكلىرى ۋە دوزاخنىڭ ئىشىكلىرى ھەققىدىكى ئايەتمۇ قۇرئان بالاغەت مۆجىزىسىنىڭ يەنە بىر مىسالى. دوزاخ ئىشىكلىرى ھەققىدە سۆزلىگەندە «فتحت (ئېچىلدى)» دەپ پېئىلنىڭ ئۆزى قوللىنىلسا، جەننەتنىڭ ئىشىكلىرى ھەققىدە سۆزلىگەندە «فتحت (ۋە ئېچىلدى)» دەپ تەڭداش باغلىغۇچى ۋاۋ پېئىلنىڭ ئالدىدا كەلگەن. چۈنكى مۆمىنلەر جەننەتنى يىراقتىن كۆرۈپ تۇرىدۇ. جەننەت تەرەپكە ئالدىرماي تەمكىنلىك بىلەن ماڭىدۇ. ئۇلار جەننەت ئىشىكلىرىنىڭ اللە ئېيتقاندەك: - «(تەقۋادارلارغا) تۇرالغۇ بولىدىغان جەننەتلەردىن ئىبارەت بولۇپ، ئۇلارغا ئۇنىڭ ئىشىكلىرى ئۇچۇقتۇر» - ئېچىلغان ۋە ئۇلارنى كۈتۈشكە تەييار ھالەتتە كۆرىدۇ. ئەكسىچە كاپىرلار بىخۇد تۇرغان ۋاقىتتا ئازاپلىنىدۇ. ئوت

تىللىرى چىقىپ تۇرغان دوزاخ ئىشكىلىرىنىڭ يېنىغا ئېلىپ كېلىنىدۇ. ئۇلار دوزاخنىڭ غەزەپتىن قاينىغان ۋە ئېشەكتەك ھاڭرىغان ئاۋازىنى ئاڭلايدۇ. بۇ ھەقتە اللە قۇرئاندا بىزگە مۇنداق خەۋەر قىلىدۇ: «ياق، ئۇلار قىيامەتنى ئىنكار قىلدى، قىيامەتنى ئىنكار قىلغانلارغا بىز دوزاخنى تەييارلىدۇق. دوزاخ ئۇلارنى يىراقتىن كۆرگەن چاغدا، ئۇلار دوزاخنىڭ غەزەپتىن قاينىغان ۋە (ئېشەكتەك) ھاڭرىغان ئاۋازىنى ئاڭلايدۇ» سۈرە قۇرغان 11-12 - ئايەت.

بىز قۇرئاندا اللە تەئالانىڭ سەۋر ھەققىدە سۆزلىگەندە بىر يەردە: «ساڭا يەتكەن كۈلپەتلەرگە سەۋر قىلغىن، بۇ ھەقىقەتەن قىلىشقا ئىرادە تىكلەشكە تىگىشلىك ئىشلاردىندۇر» دېسە، يەنە بىر يەردە «سەۋر ئەلۋەتتە مەرغۇب ئىشلاردىندۇر» دەيدۇ. دەسلەپتە كەلتۈرۈلگەن مىسالدىكى سەۋر تېخىمۇ قاتتىق، تېخىمۇ تەكىتلىكتۇر. چۈنكى بۇ ۋاقىتتا دېيىلگەن سەۋر اللە تەرەپتىن كەلگەن سىناققا ئەمەس، بەلكى كاپىرلار بىلەن پاسىقلارنىڭ ئەزىيەتلىرىگە سەۋر قىلىشتۇر.

قۇرئاندا «امراة (ئايال)» ۋە «زوجة (ئايال)» دىگەن لەۋزىلەر ئىشلىتىلگەن بولۇپ، بۇلارنىڭ ئۆز ئورنىدا ئۆزىگە خاس مەنا مەزمۇنى بار. مەسىلەن: زەكەرىيا ئەلەيھىسسالام ئايالى تۇغۇشتىن ئىلگىرى: «مىنىڭ ئايالىم (امراتى) تۇغماستۇر» دەيدۇ. ئايالى تۇغۇپ بولغاندىن كىيىن، اللە ئۇ ھەقتە: «بىز ئۇنىڭغا خوتۇننى (زوجتە) ئۆزگەرتىپ بەردۇق» دەيدۇ. چۈنكى ئەر- ئايەل ئوتتۇرىسىدىكى مۇناسىۋەت بالىلىق بولغاندىن كىيىن تېخىمۇ مۇستەھكەم ئاساسقا ئىگە بولۇپ كۈچىيىدۇ.

قۇرئاندىكى ھەرپلەر قاتتىق ۋە يۇمشاقلىققا قاراپ ئايەتنىڭ مەزمۇنىغا تەسىر كۆرسىتىدۇ. جىھاد ھەققىدىكى ۋە اللەنىڭ مۆمىنلەرگە كايىغانلىقى ھەققىدىكى ئايەتلەردە بۇ نوقتىدا روشەن گەۋدىلىنىدۇ: «ئى مۆمىنلەر! سىلەرگە اللەنىڭ يولىدا جىھاد قىلىشقا چىقىڭلار دېيىلسە، نېمىشقا يۇرتوڭلاردىن ئايرىلغىڭلار كەلمەيدۇ»

دىگەن ئايەتتىكى «يۇرتۇڭلاردىن ئايرىلغىڭلار كەلمەيدۇ (ئاقلىتم)» دىگەن ئىبارىگە ئوبدان دېققەت قىلىشىڭىز، ئۇنىڭ ئاجايىپ بىر سۆز ئىكەنلىكىنى ئۇنىڭ ئۇرۇشتىن ئۆزىنى تارتىش، ئېغىرلىق قىلىش ۋە ھورۇن بولىۋېلىشتەك مەنالارنى ئىپادىلەيدىغانلىقىنى بۇنىڭ دەل ئەكسىچە: «چىقىڭلار (انفروا)» دىگەن سۆز شەكلى ۋە مەناسى جەھەتلەردە ياكى قۇرۇلشى ۋە مەزمۇنى جەھەتلەردە بولمىسۇن ناھايىتىنى يىنىك.

سۈرە ناس ھەم شۇنداق: «ئاسمانلارنىڭ پەرۋەردىگارى، ئىنسانلارنىڭ پادىشاھى، ئىنسانلارنىڭ ئىلاھى (اللەغا) سېغىنىپ، كىشىلەرنىڭ دىللىرىدا ۋەسۋەسە قىلغۇچى جىنلاردىن ۋە ئىنسانلاردىن بولغان يۇشۇرۇن شەيتاننىڭ ۋەسۋەسىنىڭ شەرىدىن پاناھ تىلەيمەن دېگىن». شەيتاننىڭ تەبىئىتى ئىنسانغا يېپىشىۋېلىش ۋە ئۇنىڭغا كۆپ ۋەسۋەسە سېلىشتۇر. بۇ مەنانى ئىپادىلەش ئۈچۈن بۇ سۈرىدە «ۋاو، سىن» ھەرىپلىرى كۆپ تەكرارلانغان. سۈرە زەلزەلەنىڭ سۆزلىرى ۋە ھەرىپلىرى دەلىلگە مۇھتاج بولمىغىدەك ھالەتتە مەنا بىلەن چەمبەرچاس باغلىنىپ كەتكەن. «حاقا»، «طامة» ۋە «صاخة» گە ئوخشاش سۆزلەردىكى مەدلەر قىيامەت كۈنىنىڭ ئۇزۇنلۇقى، مۇشەققىتى ۋە قىيىنلىقىنى ئەسلىتىدۇ. «كافة» دىگەن سۆزدىكى مەد بولسا، يارتىلغان مەخلۇقلارنىڭ كۆپلۈكىنى بىلدۈرىدۇ: «بىز سېنى پۈتۈن ئىنسانلارغا پەيغەمبەر قىلىپ ئەۋەتتۇق» سۈرە سەبەئ 28 - ئايەت.

«ئىنساننى ئاتا - ئانىسىغا ياخشىلىق قىلىشقا بۇيرۇدۇق. ئانىسى ئۇنى (قورسىقىدا) ئۈستى - ئۈستىگە ئاجىزلىق بىلەن كۆتۈردى. ئىككى يىلدا ئۇنى ئەمچەكتىن ئايرىدى. (ئى ئىنسان!) ماڭا ۋە ئاتا - ئاناڭغا شۈكرى قىلغىن» سۈرە لوقمان 14 - ئايەت.

بىز يۇقاردىكى ئايەتنىڭ ئاتا - ئانا كەلىمىسى بىلەن باشلىنىپ يەنە شۇ كەلىمە بىلەن ئاخىرلاشقانلىقىنى، ئوتتۇرىدا «ئانا» تىلغا ئېلىنغانلىقىنى بايقايمىز. نىمە ئۈچۈن؟ چۈنكى سەن داداڭنىڭ ساڭا

قىلىدىغانلىرىنى سەن چوڭ بولغاندا ئاندىن كۆرسەن. ئەمما ئاناڭ سېنى ساڭا قورساق كۆتۈرگەندىن باشلاپ، پۈتۈن ھاياتىڭ ۋە ھەرۋاقت پەرۋىش قىلىدۇ، ئاسرايدۇ.

سۈرە مەريەم مۇھەببەت، يېقىنلىق، مېھرىبانلىق، كۆڭلى يۇمشاقلىق ۋە اللەنىڭ رەھىمىتى قاتارلىقلار بىلەن تولغان. بۇ سۈرىنىڭ ئاخىرىدىكى ئايەتلەر سۈرىنىڭ باشتىن ئاخىرغىچە شۇنداق ئىكەنلىكىنى ئوبدان ئىپادىلەپ بېرىدۇ. «كاف، ھا، يا، ئەين، ساد، بۇ پەرۋەردىگارنىڭ بەندىسى زەكەرىياغا قىلغان مەرھەمەتنىڭ بايانىدۇر». 1-2- ئايەت.

سۈرە مەريەمنىڭ ئەكسىچە سۈرە مۇددەسىر بولسا ئايەتلىرى قىسقا، ماسلىشىشى تېز ۋە خاتىمىسى كۈچلۈك. چۈنكى بۇ سۈرىدە پەيغەمبەر ئەلەيھىسسالامنىڭ ئىسلام دەۋىتىنى ئېلىپ بېرىشقا ھەرىكەت قىلىش، دەۋەت يولىدا كۈچ چىقىرىش، دەۋەتنى يېيىش ئۈچۈن سەئى قىلىشقا قىزىقتۇرىلىدۇ، بۇشاڭلىق ۋە ھورۇنلۇقتىن چەكلىنىدۇ: «ئى (ۋەھىي نازىل بولغاندا) كىيىمگە چۈمكىلىۋالغۇچى (پەيغەمبەر!). تۇر! (ئىنسانلارنى) اللەنىڭ ئازابىدىن ئاگاھلاندۇر. پەرۋەردىگارنى ئۇلۇغلا، كىيىمىڭنى پاك تۇت، ئازاپتىن (ۋەھىي ئازاپقا قالدۇرىدىغان ئىشلاردىن) يىراق بول». سۈرە مۇددەسىر 1-5- ئايەتلەر.

قۇرئاندا بەزى ۋاقتلاردا ئۆتكەن زامان پېئىلى كەلگۈسى زامان مەنىسىنى ئىپادىلەپ كېلىدۇ. مەسىلەن: «اللەنىڭ پەرمىنى (يەنى قىيامەت) چوقۇم كېلىدۇ. ئۇنىڭغا ئالدىراپ كەتمەڭلار» سۈرە نەھل 1- ئايەت.

«بىز ساڭا ھەقىقەتەن نۇرغۇن ياخشىلىقلارنى ئاتا قىلىمىز» سۈرە كەۋسەر 1- ئايەت.

يۇقىرىدا سۆزلىگەنلىرىمىز دېڭىزدىن تامچە بولۇپ، شۇنىڭ بىلەن كۇپايىلىنىمىز.

ئىككىنچى: قۇرئاننىڭ تەسۋىرى ياكى ئىپادىلەش جەھەتتىكى مۆجىزىلىكى:

بىز قۇرئاننى ئوقۇۋاتقان ۋاقتىمىزدا، قۇرئاندا تەسۋىرلەنگەن كۆرۈنىشلەرنىڭ جانلىق، ھەركەت قىلىۋاتقانلىقىنى، ئادەملەرنىڭمۇ كۆز ئالدىمىزدا ھەركەتلىنىۋاتقان، سۆزلەۋاتقان ۋە ئۇيان - بۇيان ئۆتۈۋاتقانلىقىنى ھېس قىلىمىز.

بۇنىڭ ئەڭ ئۇچۇق مىسالى جەننەت ۋە دوزاخ ھەققىدىكى ئايەتلەردۇر. اللەتەئەلا قىيامەت ھەققىدە مۇنداق دەيدۇ: «ئۇ كۈندە زېمىن ۋە تاغلار قاتتىق تەۋرەيدۇ، تاغلار بىر دۆۋە تارقاق قۇمغا ئايلىنىدۇ». سۈرە مۇزەمىل 14 - ئايەت.

سىز بۇ ئايەتنى ئوقۇۋېتىپ گۇيا زېمىننىڭ، تاغلارنىڭ كۆز ئالدىڭىزدا تىترەۋاتقاندا، تەۋرەۋاتقاندا ھەم شۇنىڭدەك پارچىلىنىپ تۈزۈپ كېتىۋاتقاندا ئويغا كېلىسىز.

اللەتەئەلا دوزاخ ھەققىدە مۇنداق دەيدۇ: «دوزاخ ئۇلارنى يىراقتىن كۆرگەن چاغدا، ئۇلار دوزاخنىڭ غەزەپتىن قاينىغان ۋە (ئېشەكتەك) ھاڭىرغان ئاۋازىنى ئاڭلايدۇ» سۈرە فۇرقان 12 - ئايەت.

دوزاخ خۇددى جانلىق بىر ئادەمگە ئوخشاش ھېس قىلىدۇ، ئاچچىقلىنىدۇ. اللە ۋە ئۇنىڭ رەسۇلىگە ئاسىيلىق قىلغانلارغا غەزەپلىنىدۇ. ئاچچىقتىن بۇغۇلىدۇ.

«ئۇ كۈندە جەھەننەم كەلتۈرىلىدۇ» سۈرە فەجر 23 - ئايەت.

ئويلاپ بېقىڭ، سەھىھ ھەدىتە بايان قىلىنغانغا ئوخشاش، سىز ئايەتنى ئوقۇۋېتىپ دوزاخنىڭ گۇيا كۆز ئالدىڭىزدىن ئۆتۈۋاتقانلىقىنى ۋە پەرىشتىلەرنىڭ ئۇنى سۈرەپ كېتىۋاتقانلىقىنى كۆرگەندەك بولىسىز.

دوزاخ ئەھلى ھەققىدە، اللە مۇنداق دەيدۇ: «ئۇلارنىڭ قۇرۇققان، خارلانغان ھالدا، (دوزاخقا) كۆزىنىڭ قۇيرۇقى بىلەن قارىغان ھالدا دوزاخقا توغرىلىنىدىغانلىقىنى كۆرسەن» سۈرە شۇرا 45 - ئايەت.

«(اللہ تەئەلا ئىككى پەرىشتىگە خىتاپ قىلىپ) ھەققە قارشى ياخشىلىقتىن توسقۇچى، ھەددىدىن ئاشقۇچى، (دىنغا) شەك كەلتۈرگۈچى، اللەغا باشقا مەبۇدىنى شېرىك قىلغۇچى ھەر بىر كاپىرنى دوزاخقا تاشلاڭلار، ئۇنى قاتتىق ئازاپقا تاشلاڭلار (دەيدۇ)» سۈرە قاف 24 - 26 - ئايەت.

سۈرە قافتىكى باشقا ئايەتلەر ھەم قىيامەت مەيدانىدىكى ھەركەتلەر قورقۇنچ ۋە ھەسرەت - نادامەتلەرنى تەسۋىرلەپ بېرىدۇ. قۇرئاندىكى تەسۋىر ۋە ئىپادىلەش ھەققىدە تېخىمۇ كۆپ ۋە كەڭ ئۇچۇرغا ئىگە بولاي دېسىڭىز، سەيىھ قۇتۇبىنىڭ «قۇرئاندىكى تەسۋىر سەنئىتى» دىگەن كىتابىنى ئوقۇشنى تەۋسىيە قىلىمەن.

ئۈچىنچى: - قۇرئاننىڭ ئىلمىي جەھەتتىكى مۆجىزىلىكى:

اللە تەئەلا مۇنداق دەيدۇ: «ئۇلار بىز تاكى ئۇلارغا قۇرئاننىڭ ھەق ئىكەنلىكى ئېنىق بولغۇچى، (ئاسمان - زېمىن) ئەتراپىدىكى ۋە ئۆزلىرىدىكى (قۇدرىتىمىزگە دالالەت قىلىدىغان) ئالامەتلەرنى كۆرسىتىمىز» سۈرە سەجدە 53 - ئايەت.

قۇرئاندا ھادىسىلەر ۋە يارىتىلىش ھەققىدە نۇرغۇن ئايەتلەر بار بولۇپ، ھازىرقى زامان ئىلىم - پېنى بۇلارنى ئىسپاتلاپ چىقتى. مەسىلەن: «كاپىرلار بىلەمدۈكى، ئاسمانلار بىلەن زېمىن بىر - بىرىگە تۇتاش ئىدى. ئۇلارنى ئايرىۋەتتۇق، ھەممە جانلىق مەۋجۇداتنى سۇدىن ياراتتۇق. ئۇلار(اللەنىڭ قۇدرىتىگە) ئىشەنمەمدۇ؟» سۈرە ئەنبىيا 30 - ئايەت.

ھازىرقى زامان ئىلىم - پېنى ئاسمان ۋە زېمىننىڭ راستىنلا بىر - بىرىگە تۇتاش ئىكەنلىكىنى، بەزى مۇئەييەن تەسىرلەر ئارقىلىق ئاسمان ۋە زېمىننىڭ ئايرىلغانلىقىدىن ئىبارەت ھەقىقەتنى ئىسپاتلاپ

چىقتى. بۇنداق كاتتا ھەقىقەت ۋە ئاشكارە مۆجىزىنى ساۋاتسىز پەيغەمبەرگە كىم خەۋەر قىلغان؟.

"ئاسمانى بىز بىخەتەر ئۆگزە قىلدۇق» سۈرە ئەنبىيا 32 - ئايەت.

ھازىرقى زامان ئىلىم - پېنى ھاۋا قاتلىمى بولمايدىغان بولسا، زېمىننىڭ ئاللىقاچان تىرىپىرەن بولۇپ كېتىدىغانلىقىنى ئىسپاتلىدى. «ئاسمان يېرىلغان چاغدا ئاسمان قىزىلگۈلدەك، قىزىل چەمدەك بولۇپ قالدۇ». سۈرە رەھمان.

2001 - يىلى 2 - ئاينىڭ 20 - كۈنى ئەلئېھرام گېزىتى ئاسماندا پارتلىغان بىر يۇلتۇزنىڭ سۈرىتىنى ئېلان قىلغان بولۇپ، بۇ رەسىمدىن ئۇنىڭ قىزىل رەڭگە ئۆزگەرگەنلىكىنى ئاندىن ئاستا - ئاستا قىزىل چەمگە ئوخشاپ قالغانلىقىنى كۆرىۋالغىلى بولىدۇ.

«ئاسماننى قۇدرەت بىلەن بەرپا قىلدۇق، بىز ھەقىقەتەن ئۇنى كېڭەيتىپ تۇرىمىز» سۈرە زارىيات 47 - ئايەت.

ئىلىم - پەن كائىناتىنىڭ مۇقىم، سابىت ئەمەس، بەلكى ئۇنىڭ ھەركەتلىنىپ تۇرىدىغانلىقى ۋە ئۇنىڭ قورقۇنچىلىق شەكىل، ئادەتتىن تاشقىرى سۈرئەتتە كېڭىيىۋاتقانلىقىنى ئىسپاتلاپ چىقتى. .

تۆتىنچى: قۇرئاندىكى رەقەم مۆجىزىلىرى ھەققىدە:

قۇرئاندا قىيىنچىلىق ۋە قىيىنچىلىققا ئۇچراش ئىبارىلىرى 114 ئورۇندا كەلگەن بولۇپ، سەۋر قىلىش ئىبارىسى ۋە ئۇنىڭ باشقا شەكىلدىكى تۈرلەنمىلىرى ھەم 114، ئەر كەلىمىسى ۋە ئۇنىڭ تۈرلەنمە شەكىللىرى بولۇپ 24 قېتىم، ئايال كەلىمىسى ۋە ئۇنىڭ باشقا تۈرلەنمىسى بولۇپ ھەم 24 قېتىم، ئاي كەلىمىسى ۋە ئۇنىڭ تۈرلەنمە شەكىللىرى 12، كۈن كەلىمىسى 365، ئىبلىس كەلىمىسى 11 ئورۇندا كەلگەن. ئىبلىسنىڭ شەرىدىن پاناھلىق تىلەش ھەم 11 ئورۇندا

كەلگەن. زاكات كەلىمىسى 32 قېتىم، بەركەت ۋە ئۇنىڭ تۈرلەنمە شەكىللىرى بولۇپ ھەم 32 قېتىم تىلغا ئېلىنغان. ئەقىل ۋە ئۇنىڭ تۈرلەنمە شەكىللىرى بولۇپ 49 قېتىم، نۇر ۋە ئۇنىڭ باشقا تۈرلەنمە شەكىللىرى ھەم 49 قېتىم تىلغا ئېلىنغان !!!

بەشىنچى:- قۇرئاننىڭ ئىسلاھات ۋە قانۇنچىلىق جەھەتتىكى مۆجىزىلىكى:

بۇ قۇرئاننىڭ ئەڭ چوڭ مۆجىزىلىرىنىڭ بىرى. بۇ مۆجىزە ئۇزۇن زامانلاردىن بىرى ئىسپاتلىنىپ كەلدى. قۇرئان ئارقىلىق نامرات، ئاچ - يالڭاچ ئەرەبلەر دۇنيانىڭ خۇجىسىغا، پادىشاھىغا ئايلاندى. مانا بۇ ئىسلام ئېلىپ كەلگەن مۆجىزە. ئىسلام مۇسۇلمانلارنى ئاجايىپ مۆجىزىلەرنى مەيدانغا كەلتۈرىدىغان زور ئېنىرگىيە بىلەن تەمىنلەيدۇ. بۇ مۆجىزىلەر ھازىرمۇ بىزنىڭ جىنايى ئىشلار جازاسى، ئەر - خوتۇنلۇق ھەقىلەر، ئىقتىسادى مۇئامىلىلەر ۋە ئۇنىڭدىن باشقا ئىسلامدىكى سىياسى، ئىقتىسادى ۋە ئىجتىمائىي ساھەلەردە ھەم مەيدانغا كېلىۋاتىدۇ. بىز ئىسلامنىڭ ئەتراپىمىزدا ھەركەت قىلىپ تۇرىۋاتقان جانلىق بارلىق بولۇشنى كۆرۈشنى خالايمىز. ئىسلامنى كۈندىلىك ھاياتىمىزغا تەتبىقلىساق، ئەھكاملىرىنى ئەمىلىيەتتىمىزگە ئايلاندۇرۇپ، بۇيرۇلمىلارنى ئىجرا قىلىپ، توسۇلمىلاردىن يانساق بۇ ئۆيىمىزنىڭ رېئاللىنىشىدا گەپ يوق. اللەنىڭ ياردىمى ھامان كېلىدۇ. ھەققە ئېسىلىش، ئەمەل قىلىش ۋە ئۇنىڭغا دەۋەت قىلىش ئارقىلىق اللە ياردەم بېرىدىغان قوشۇنلاردىن بولۇشقا كۆڭۈل بۆلەيلى. ئەي ئوقۇرمەن ھەردائىم يادىڭىزدا بولسۇنكى: «اللەنۇر ئاتا قىلمىغان ئادەم، نۇرنى كۆرەلمەيدۇ، (يەنى اللە ھىدايەت قىلمىغان ئادەم ھەرگىز ھىدايەت تاپمايدۇ)» سۈرە نۇر 40 - ئايەت.

پەرۋەردىگارىمىز! بىزنى ھىدايەت قىلغىنىڭدىن كىيىن دىللىرىمىزنى توغرا يولدىن بۇرۇۋەتمىگىن، بىزگە دەرگاھىڭدىن

رهھمەت بېغىشلىغىن، شۈبھىسىزكى، سەن (بەندىلىرىڭگە ئاتالارنى) بەكمۇ بېغىشلىغۇچىسەن. بارچە ھەمدۇ-سانا ئالەملەرنىڭ پەرۋەردىگارى اللەغا خاستۇر.

